

فلسفہ نماز شب

مؤلف:

محمد باقر مقتدی بدای آبادی

پہلی فصل :-

نماز شب کی اہمیت

الفقرآن کی روشنی میں

ب سنت کی روشنی میں

۱۔ باعث شرافت

۲۔ محبت خدا کا سبب

۳۔ زینت کا باعث

۴۔ نماز شب پر خدا کا فرشتوں سے ناز

۵۔ نماز شب پڑھنے والے فرشتوں کا امام

۶۔ نماز شب باعث خوشنودی خداوند

۷۔ نماز شب پڑھنے کا ثواب -

ج نماز شب اور چہارہ معصومین کی سیرت -

الف بیغمیر اکرم کی سیرت

ب حضرت علی کی سیرت

ج حضرت زہرا سلام اللہ علیہا کی سیرت -

د حضرت زینب کی سیرت

ز نماز شب اور باقی ائمہ کی سیرت -

د۔ علماء کی سیرت اور نماز شب -

۱۔ حضرت ایتہ اللہ امام خمینی کی سیرت

۲۔ شہید و مطہری کی سیرت

۳۔ نماز شب اور علامہ طباطبائی کی سیرت -

۴۔ نماز شب اور شہید قدوسی کی سیرت

ز نماز شب اور اور مرحوم شیخ حسن مہدی آبادی کی سیرت -

دوسری فصل :-

فوائد نماز شب --

الف۔ دنیوی فوائد

۱۔ نماز شب باعث صحت -

۲۔ نماز شب گناہ سے بچنے کا ذریعہ -

۳۔ رحمت الہی کا ذریعہ -

۴۔ رضایت الہی کا سبب -

۵۔ نماز شب نورانیت کا سبب

۶۔ نماز شب گناہوں کا مٹ جانے کا سبب

۷۔ نماز شب خوبصورتی کا سبب --

۸۔ نماز شب باعث دولت

۹۔ مشکلات پر طرف ہونے میں مؤثر

۱۰۔ خدا کی ناراضگی کے خاتمہ کا سبب

۱۱۔ نماز شب استجابت کا سبب -

- ۱۲۔ نماز شب نوار نیت قلب کا ذریعہ
- ۱۳۔ نماز شب باعث خوشبو۔
- ۱۴۔ نماز شب بصیرت میں اضافہ کا سبب۔
- ۱۵۔ قرضہ کی ادائیگی کا سبب۔
- ۱۶۔ نماز شب دشمن پر غلبہ کا ذریعہ
- ۱۷۔ نماز شب باعث خیر و سعادت
- ۱۸۔ انسان کے اطمینان کا ذریعہ
- ۱۹۔ نماز شب طولانی عمر کا ذریعہ
- ب۔ عالم برزخ میں نماز شب کے فوائد
- ۱۔ نماز شب قبر میں روشنی کا ذریعہ
- ۲۔ وحشت قبر سے نجات ملنے کا ذریعہ
- ۳۔ قبر کی ساتھی نماز شب۔
- ۴۔ نماز شب مانع فشار قبر
- ۵۔ نماز شب قبر میں آپ کا شفیع
- ج۔ عالم آخرت میں نماز شب کے فوائد
- ۱۔ جنت کا روزہ نماز شب
- ۲۔ جنت میں سکون کا ذریعہ
- ۳۔ دائیں ہاتھ میں نامہ اعمال دیا جانے کا سبب
- ۴۔ پل صراط سے بامیدی عبور کا سبب
- ۵۔ جنت کے جس دروازے سے چاہیں داخل ہو جائیں
- ۶۔ آتش جہنم سے نجات کا باعث
- ۷۔ آخرت کی زادراہ نماز شب
- ۸۔ نماز شب آخرت کی خوشی کا باعث
- ۹۔ آخرت کی زینت نماز شب۔
- ۱۰۔ جنت میں خصوصی مقام ملنے کا سبب

تیسری فصل

نماز شب سے محروم ہونے کی علت

الف۔ گناہ

ب۔ نماز شب سے محروم ہونے کا دوسرا سبب

ج۔ نماز شب سے محروم ہونے کا تیسرا سبب

د۔ پرخوری

ہ۔ عجب اور تکبر

چھوٹھی فصل :-

جاگنے کے عزم پر سونے کا ثواب۔

۱۔ نماز شب چھوڑنے کی ممانعت۔۔۔

۲۔ دوسرا منفی نتیجہ

پانچویں فصل :-

نماز شب پڑھنے کا طریقہ۔

۱۔ نماز شب پڑھنے کا طریقہ

۲۔ نماز وتر پڑھنے کا طریقہ

۳. نماز شب پڑھنے کا دوسرا طریقہ

۴. قنوت

۵. نماز شفع پڑھنے کا دوسرا طریقہ

۶. نماز وتر پڑھنے کا دوسرا طریقہ --

چھٹی فصل:-

نماز شب کی قضا انجام دینے کی اہمیت

۱. نماز شب کے سواری کی حالت میں پڑھنے کا ثواب

۲. نماز شب کو ہمیشہ جاری رکھنے کی فضیلت -

۳. نیند سے بیدار ہونے کا راہ حل

۴ خاتمہ

فہرست منابع

فلسفہ نماز شب

تالیف محمد باقر مقدسی

مقدمہ

بسم الله الرحمن الرحيم

الحمد لله رب العالمين والصلاة والسلام على اشرف الانبياء والمرسلين وآله الطاهرين ولعنة الله على اعدائهم اجمعين۔

اس دنیا امکان کا بہ نظر عائر مطالعہ کیا جائے تو اس کی ہر چیز چاہیے عرض ہو یا جو ہر حضرت حق کے فضل و کرم کا محتاج نظر آتا ہے کیونکہ اللہ تعالیٰ کے سوئی کسی چیز کے وجود میں استقلال قابل تصور نہیں ہے لہذا ذات باری کے علاوہ تمام موجودات فقر ذاتی کا مجموعہ ہیں اور یہی وجہ ہے کہ ان کے حالات لحظہ بہ لحظہ غیر کی طرف محتاج اور زمان و مکان کے حوالے سے قابل تغیر ہے کہ جس کو سمجھے نے کے خاطر تدبیر و تفکر کا حکم ہوا اور آیات و روایات میں تدبیر کی بیحد تاکید کے ساتھ فرمایا فکر الساعۃ عبادہ تاکہ قانون فلسفی اور موجودات کے آپس میں نظر آنے والا تناقض اور تنافی دور، اور خلقت کے حقیقی ہدف کو (جو ترقی و تکامل ہے) درک کر سکے۔ اور تکامل و ترقی کے اسباب میں سے اہم ترین ایک سبب مستحبات کی پابندی بالخصوص نماز شب کی عادت ہے کہ جس کی اہمیت قرآن و سنت کی روشنی میں انشاء اللہ عنقریب ذکر کیا جائیگا۔

لیکن کاش کہ آج کل زمانہ کچھ ایسا بوچکا ہے کہ ہم نماز شب جیسی عبادت کو انجام دینے سے محروم ہیں جبکہ قدیم زمانے میں علماء بنی امیہ اور بنی عباس کے دور میں مذہب پر اتنے خوف و ہراس اور ہر قسم کی سختی اور دیگر وسائل کی کمی کے باوجود تہجد کے ذریعے مذہب اور قرآن کی حفاظت کرتے رہے لیکن آج کل علماء کی اتنی کثرت اور سہولیات کی فراوانی اور گذشتہ دور کی مانند خوف و ہراس اور کسی کی طرف سے کوئی پابندی نہ ہونے کے باوجود تبلیغات میں استحکام نظر نہیں آتا۔

لہذا علماء ر وحی طیب ہونے کی حیثیت سے لوگ روز بہ روز علماء اور مذہب سے نزدیک ہونے کے بجائے دور ہوتے ہوئے نظر آتے ہیں جبکہ دور حاضر فہم و شعور اور علم و ادراک کے حوالے سے کامل اور سہولیات کے اعتبار سے بنی امیہ اور بنی عباس کے دور سے مقایسہ کرنا ہی غلط ہے پس اگر دین کا استحکام، مذہب کی ترویج، کلام میں جاہلیت، کاموں میں اثر، علم میں برکت اور خدا کی رضایت کے خواہاں ہو تو مستحبات پر عمل کر کے اپنے آپ کو

تہجد گزار بنائے تاکہ انتشار اور آپس میں جدائی، مذہب کی نابودی، تبلیغ کی ناکامی، معاشرے میں بدنامی جیسی مشکلات کا سدباب کرسکے۔

کیونکہ اس قسم کے تمام اخلاقی مشکلات کا سدباب اور راہ حل نماز شب ہے لہذا اگر کوئی شخص پابندی کے ساتھ نماز شب انجام دے تو علم میں شہید صدر سیاست میں خمینی کی مانند بن سکتا ہے کہ خمینی نے بوڑھاپے میں ڈھائی ہزار سالہ بادشاہت کی طاقتوں کو خاک میں ملادیا جب کہ دینوی سپرپاور حکومتیں اور سیاست دان ایسا انقلاب اور کامیابی کو ناممکن سمجھتے تھے لیکن یہ حقیقت میں ان کے خام خیالی اور مادی فکر کا نتیجہ تھا کیونکہ خدا نے ہر انسان کو دو طاقتیں عنایت کی ہے مادی اور معنوی اگر کسی کی معنوی طاقت قوی ہو تو کبھی کوئی مادی طاقت اس پر غلبہ اور دیگر ذرائع اسے ناکام نہیں بنا سکتے لہذا اگر خمینی جیسے عمر رسیدہ ہستی کے ہاتھوں دنیا کے کسی خطے میں اسلام کی حاکمیت اور انقلاب کی آبیاری ہو تو تعجب نہ کیجئے کیونکہ کوئی بھی عالم دین اپنے معنویات کو مستحکم کرنے کی کوشش کریگا تو اتنی معنوی طاقت خداوند عطا کرتا ہے کہ اس کا کوئی بھی مادی طاقت اور دیگر ذرائع مقابلہ نہیں کرسکتے اسی لئے قدیم زمانے میں مدارس دینیہ اور مراکز علمیہ میں علماء اور طلباء پر ابتدائی مرحلے میں ہی نماز شب کو انجام دینے کی پابندی عائد کرتے تھے کیونکہ علماء اور طلباء اسلام کے حقیقی محافظ ہیں اور اسلام کی حفاظت معنوی استحکام بغیر ناممکن ہے۔

لہذا اس عظیم عبادت کی اہمیت اور افادیت کے پیش نظر اس مختصر کتاب میں نماز شب سے متعلق آیات کریمہ اور روایات مبارکہ کی جمع آوری کے ساتھ ان کی وضاحت کی گئی ہے اگرچہ سند کے حوالے سے روایات میں خدشہ ہی کیوں نہ ہو کیونکہ اس موضوع سے مربوط بہت سی روایات سند کے حوالے سے ضعیف ہے لیکن اس کا مضمون اور دلالت امام کے کلام ہونے پر قرینہ ہے لہذا سند کی تحقیق سے قطع نظر صرف دلالت کی وضاحت کی گئی ہے تاکہ مؤمنین نماز شب کی حقیقت سے آگاہ اور اس کے فوائد سے بہرہ مند ہوں نیز نماز شب کی کیفیت کی طرف بھی اشارہ کے ساتھ نماز شب سے مربوط پیغمبر اکرم اور ائمہ علیہم السلام سے منقول دعاؤں کو ترجمہ کے ساتھ بیان کیا ہے تاکہ خوش نصیب اور نماز شب کے عادی لوگوں کو نماز شب کی حقیقت اور بندگی کا ذریعہ ہونے پر مزید یقین اور یہ نورانی کلمات معنوی درجات کی بلندی کا وسیلہ بنے کیونکہ نماز شب شریعت اسلام میں پورے مستحباب کا نچوڑ اور خلاصہ ہے لہذا گنہگار بندہ اپنے مولا و مالک حقیقی کی بارگاہ مینماز شب پڑھنے کی توفیق رات کی تاریکی میں رازونیاز کرنے میں کامیابی اور نماز شب کے فوائد سے دنیا و آخرت میں مالا مال ہونے کا خواہاں ہے ساتھ ہی امام عصر کے ظہور میں تعجیل اور اس نا چیز زحمت پر تائید کا طالب ہوں۔ (آمین) والسلام۔

باقر مقدسی

۱۵ / جمادی الثانی ۱۴۰۲ھ ق ھ

حوزہ علمیہ قم مقدس

فلسفہ نماز شب

پہلی فصل:

نماز شب کی اہمیت

دنیا میں ہر انسان مفکر ہو یا غیر مفکر دانشمند ہو یا غیر دانشمند محقق ہو یا غیر محقق جب کسی قضیہ اور مسئلہ کی اہمیت اور فضیلت کو ثابت کرنا چاہتا ہے تو ان کی کوشش یہی ہوتی ہے کہ اس کو برہان اور دلیل کے ساتھ بیان کریں تاکہ لوگ اس کی فضیلت اور اہمیت کے قائل ہوجائیں لیکن ہر قضیہ کی اہمیت استدلال اور برہان کے حوالے سے مختلف ہے چونکہ اگر کوئی مسئلہ عقلی ہو یا حکمت اور منطق سے مربوط ہو تو اس کی اہمیت اور فضیلت کو بھی منطقی اور فلسفی دلائل کے ذریعہ ثابت کرنا چاہتے ہیں۔

پس عقلی اور منطقی مسئلہ کی اہمیت کو تاریخ کے شواہد اور دلیل نقلی سے ثابت کرنا اس کی اہمیت اور فضیلت شمار نہیں ہوتی لہذا ہر قضیے کو اس کی مخصوص روش اور نہج پر ثابت کرنا فصاحت و بلاغت کی چاہت اور محققین و دانشمندیوں کی سیرت ہے اگرچہ اس قضیے سے مربوط علم کے مبنی اور اصول میں لوگوں کے آراء میں اختلاف ہی کیوں نہ ہو کیونکہ ایسا اختلاف اس قضیہ کے ثبوت اور حقیقت کے اثبات میں کوئی اثر نہیں رکھتا ہے اسی طرح اگر کوئی مسئلہ اخلاقی مسئلہ ہو چاہیے عملی اخلاق سے مربوط ہو یا نظری علماء اخلاق نے اس قضیہ کی اہمیت اور فضیلت کو علم اخلاق کے فارمولوں کی روشنی میں ثابت کرنے کی کوشش کی ہے، لہذا علم اخلاق سے مربوط مسائل کی اہمیت اور فضیلت کو عقلی اور فلسفی اصول و ضوابط سے ثابت کرنا آئندہ آنے والی نسلوں کے لئے توہم اور اشکالات کا باعث ہوگا۔ تب ہی تو زمانے کے گزرنے کے ساتھ ساتھ اعتراضات اور تصورات بھی زیادہ ہوجاتے ہیں اسی طرح اگر کوئی مسئلہ تاریخی ہو تو اس کی اہمیت اور فضیلت کو تاریخ کے شواہد و ضوابط کی روشنی میں بھی ثابت کرنا چاہئے نہ عقل اور منطق کے روشنی میں یہی وجہ ہے کہ ہمارے دور میں واقعہ کربلا جیسی عظیم انسان ساز قربانی پر مادی ذہانت رکھنے والے افراد کی جانب سے ہونے والے بہت سی اعتراضات کا سبب تاریخی مسائل کو عقلی اور فلسفی دلائل سے مقابلیہ کرنے کا نتیجہ ہے نیز اگر کوئی مسئلہ فقہی ہو یعنی احکام الہی سے مربوط ہو تو اس کی اہمیت اور فضیلت کو کتاب و سنت کی روشنی میں ثابت کرنا چاہیے لہذا ہر مسئلہ کی اہمیت اور فضیلت پر دلالت کرنے والے استدلال اور براہین کی نوعیت کا مختلف ہونا طبعی ہے۔

اگرچہ تمام مسلمانوں کا عقیدہ یہ ہے کہ روز مرہ زندگی سے مربوط تمام مسائل کی اہمیت اور فضیلت کے اثبات کا سرچشمہ کتاب و سنت ہے چاہئے عقلی مسئلہ ہو یا فلسفی تاریخی ہو یا فقہی اخلاقی ہو یا ادبی اس لئے نماز شب کی اہمیت اور فضیلت کو تین چیزوں کی روشنی میں بیان کیا گیا ہے :

۱۔ کتاب کی روشنی میں -

۲۔ سنت کی روشنی میں۔

۳) اہل بیت علیہم السلام اور مجتہدین کی سیرت کی روشنی میں۔

الف۔ کتاب کی روشنی

نماز شب کی اہمیت بیان کرنے والی آیات دو قسم کی ہیں کہ (۱) وہ آیات جو نماز شب کی اہمیت اور فضیلت کو صریحاً بیان کرتی ہیں (۲) وہ آیات ہیں جو نماز شب کی اہمیت اور فضیلت کو ظاہراً بیان کرتی ہیں وہ آیات جو صریحاً نماز شب کی اہمیت کو بیان کرتی ہیں وہ متعدد آیات ہیں -

پہلی آیت:

(وَمِنَ اللَّيْلِ فَتَهَجَّدْ بِهِ نَافِلَةً لَكَ عَسَىٰ أَنْ يَبْعَثَكَ رَبُّكَ مَقَامًا مَّحْمُودًا) (۱)

اور رات کے کچھ حصے میں تہجد (یعنی نماز شب) پڑھا کر کہ امید ہے تمہارے پروردگار روز قیامت تجھے مقام محمود تک پہنچا دے۔

تفسیر آیہ :

آیہ شریفہ کی تفسیر کے بارے میں مفسرین کا اجماع ہے کہ یہ خطاب

(۱) سورہ بنی اسرائیل آیت ۷۹

پیغمبر اکرم (ص) کے ساتھ مخصوص ہے لہذا نماز شب پیغمبر اکرم (ص) پر واجب تھی جبکہ باقی انسانوں پر مستحب ہے جیسا کہ اس مطلب کی طرف حضرت امام جعفر صادق علیہ السلام نے یوں اشارہ فرمایا ہے کہ جس سے شیخ طوسی علیہ رحمہ نے سند معتبر کے ساتھ عمار ساباطی سے نقل کیا ہے :

" عن عمار ساباطی قال كنا جلوسا عند ابی عبد اللہ بنی فقیہ فقال لہ رجل ماتقول فی النوافل فقال فریضۃ قال ففرعنا وفرع الرجل فقال ابو عبد اللہ علیہ السلام انما اعنی صلوة اللیل علی رسول اللہ صلی اللہ علیہ والہ ان اللہ یقول ومن اللیل فتہجد بہ نافلة لک " (۱)

عمار سبابطی نے کہا کہ ہم منی میں حضرت امام جعفر صادق علیہ السلام کی خدمات میں بیٹھے ہوئے تھے کہ اتنے میں کسی نے آپ سے نافلہ کے بارے میں سوال کیا تو آپ نے فرمایا کہ نافلہ واجب ہے (جب امام نے یوں بیان فرمایا) تو وہ شخص اور ہم سب پریشان ہوئے اسوقت آپ نے فرمایا میرا مقصد یہ ہے کہ نماز شب پیغمبر اکرم (ص) پر واجب ہے کیونکہ خدا نے فرمایا : اے رسول تو، رات کے خاص حصے میں نماز شب انجام دے۔

(۱) تہذیب ج ۳ ص ۲۴۲ .

لہذا جب آیہ کریمہ کو روایت مبارکہ کے ساتھ رکھا جاتا ہے تو یہ نتیجہ نکلتا ہے:

- (۱) نماز شب پیغمبر اکرم (ص) پر واجب تھی۔
 - (۲) نماز شب انسان سازی کا بہترین ذریعہ ہے۔
 - (۳) نماز شب مقام محمود پر پہنچنے کا وسیلہ ہے ۔
- لیکن مقام محمود کیا ہے یہ اپنی جگہ خود تفصیلی گفتگو ہے ۔

دوسری آیہ شریفہ:

(وَالْمُسْتَغْفِرِينَ بِالْأَسْحَارِ) (۱)

اور سحر کے وقت گناہوں سے مغفرت مانگنے والے حضرات کہ اس آیہ کریمہ کی تفسیر اس طرح ہوئی ہے کہ "والمستغفرین بالاسحار" سے وتر کے قنوت میں استغفر اللہ کا ذکر تکرار کرنے والے حضرات مقصود ہیں ۔

چنانچہ ابوبصیر نے روایت موثقہ کو اس طرح ذکر کیا ہے:

عن ابی بصیر قال قلت لہ المسغفرین بالاسحار فقال استغفر رسول اللہ صلی اللہ علیہ والیہ فی وترہ سبعین مرة (۲)
یعنی ابی بصیر نے کہا کہ میں نے امام سے پوچھا کہ "والمستغفرین

(۱) آل عمران آیت ۱۷ .

(۲) وسائل الشیعہ ج ۴ باب ۱۰ / ابواب قنوت .

بالاسحار" سے کون مراد ہیں تو آپ نے فرمایا اس سے مراد حضرت پیغمبر اکرم (ص) ہیں کہ آپ نماز وتر کے (قنوت میں) ستر دفعہ استغفر اللہ کا ذکر تکرار کرتے تھے ۔

مرحوم طبرسی نے مجمع البیان میں یوں تفسیر کی ہے:

"المستغفرین بالاسحار ای المصلین وقت السحر" (۱)

یعنی المستغفرین بالاسحار سے مراد وہ حضرات ہیں جو سحر کے وقت نماز گزار ہیں کہ اس تفسیر کی تائید دوسری کچھ روایات بھی کرتی ہیں لہذا یہ آیہ شریفہ نماز شب کی اہمیت اور فضیلت پر واضح دلیل ہے ۔

تیسری آیہ شریفہ :

(تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ) (۲)

رات کے وقت ان کے پہلو بستروں سے آشنا نہیں ہوئے اور عذاب کے خوف اور رحمت کی امید پر اپنے پروردگار کی عبادت کرتے ہیں اور ہم نے جو کچھ انہیں عطا کیا ہے اس میں سے خدا کی راہ میں خرچ کرتے ہیں ۔

(۱) مجمع البیان ج ۲ ص ۷۱۳ .

(۲) سورۃ الم سجدۃ آیت ۱۶ .

آیہ شریفہ کی وضاحت:

اس آیہ شریفہ کی تفسیر کے بارے میں معصوم سے چار روایات نقل ہوئی ہیں کہ ان کا خلاصہ یہ ہے کہ "تتجافا" کا مصداق وہ حضرات ہیں جو خدا کی یاد میں رات کے وقت بستر کی گرمی اور نرمی سے اپنے آپ کو محروم کر کے نماز شب کے لئے کھڑے ہوجاتے اور پروردگار سے رازونیاں کرنے میں مصروف رہتے ہیں۔ چنانچہ اس مطلب کو سلمان بن خالد نے امام محمد باقر علیہ السلام سے یوں نقل کیا ہے :

"قال الا اخبرك بالا سلام اصله وفرعه وذروه سنامه قلت بلى جعلت فداك قال: اماصله فالصلاة وفرعه الزكاة وذروه سنامه الجهاد ثم قال ان شئت اخبرتك باأبواب الخير؟ قلت نعم جعلت فداك: قال الصوم جنة من النار والصدقة تذهب بالخطيئة وقيام الرجل في جوف الليل بذكر الله ثم فرأ عليه السلام تتجافى جنوبهم عن المضاجع" (۱)

سليمان بن خالد امام سے نقل کرتے ہوئے کہا ہے کہ امام نے فرمایا اے ابن خالد کیا میں تجھے اسلام کی حقیقت سے باخبر نہ کروں؟ کہ جس کی جڑتنا

(۱) اصول کافی باب دعائم السلام حدیث ۱۰ ج ۲ .

اور شاخیں ہوں تو سليمان بن خالد نے عرض کیا میں آپ پر فدا ہوجاؤں کیوں نہیں اسوقت آپ نے فرمایا کہ اسلام کی بنیاد اور جڑنماز اس کا تنا ،زکات اور اس کی شاخیںجہادہے پھر دوبارہ آپ نے فرمایا اگر تم راضی ہو تو میں تمام نیکیوں کے دروازوں کا بھی تعارف کراؤں۔

تو سليمان بن خالد نے عرض کیا آپ پر فدا ہوجاؤں تو آپ نے فرمایا روزہ انسان کو جہنم کی آگ سے نجات دیتا ہے صدقہ انسان کے گناہ کو مٹادیتا ہے اور اگر کوئی شخص رات کی تاریکی میں خدا سے رازونیاں کی خاطر بیدار ہو تو یہ خیر اور نجات کا وسیلہ ہے اور آپ نے اس آیہ کریمہ کی تلاوت فرمائی:

(تَتَجَافَى جُنُوبُهُمْ عَنِ الْمَضَاجِعِ)

یعنی رات کی تاریکی میں بیدار ہونے والے اس آیہ شریفہ کا مصداق ہے۔

اس روایت میں امام علیہ السلام نے اسلام کو ایک درخت سے تشبیہ دی ہے لہذا قرآن کریم میں بھی اسی مطلب کی طرف اشارہ ہوا ہے کہ اسلام شجر طیبہ کانام ہے کہ اس کی جڑ نماز یعنی نماز کے بغیر کوئی بھی عبادت اور نیکی قابل نہیں ہے اور اس کا تنازکوة اور اس کی شاخیں جہاد ہے اور تمام نیکیوں کا دروازہ روزہ اور نماز شب ہے ۔

نیز مرحوم صدوق نے اپنی گرانہا کتاب من لایحضرہ الفقہیہ میں مرسلہ کے طور پر اور دوسری کتاب (علل الشرائع) میں مسند کی شکل میں نقل کیا ہے کہ امام علیہ السلام نے فرمایا : "فقال تتجافى جنوبهم عن المضاجع نزلت في امير المؤمنين عليه السلام واتباعه من شيعتنا ينامون في اول الليل فاذا ذهب ثلثا الليل او ماشاالله فز عوالى ربهم راغبين راببين طامعين فماعدته فذكرهم الله في كتابه لنبیہ (ص) وأخبرهم بما اعطاهم وانه اسكنهم في جواره وادخلهم جنتوا من خوفهم وامن روعتهم" (۱)

حضرت امام جعفر صادق علیہ السلام سے آیت تتجافی کے بارے میں سوال کیا گیا تو آپ نے جواب میں فرمایا کہ یہ آیت حضرت امیر المؤمنین علیہ السلام اور ہمارے ان پیروکاروں کے بارے میں نازل ہوئی جو رات کے آغاز میں سوجاتے ہیں لیکن رات کے دو حصے گزرنے کے بعد یا جب خدا چاہے تو پروردگار کی بارگاہ میں خوف و رجاء اور شوق و رغبت کے ساتھ حاضر ہو جاتے اور اللہ سے اپنی آرزوں کی تمنا کرتے ہیں اللہ تعالیٰ نے اسی آیت کے ذریعہ پیغمبر کو خبر دی اور ان لوگوں کو دئے جانے والے درجات اور ان کو پیغمبر اکرم (ص) کے جوار میں جگہ عطاء فرمانے اور ان کو جنت میں داخل کر کے قیامت کے خوف و ہراس سے نجات دینے کے وعدہ سے مطلع فرمایا ۔

(۱) من لایحضرہ الفقہیہ ج ۱ .

چھوٹی آیہ شریفہ :

(اَمَّنْ بُوقَانِتُّ اَنَاءَ اللَّيْلِ سَاجِدًا وَقَانِمًا يُحَدِّرُ الْاٰخِرَةَ وَيَرْجُو رَحْمَةً رَبِّهِ (۱))
 کیا وہ شخص جو رات کے اوقات میں سجدہ کر کے اور کھڑے کھڑا خدا کی عبادت کرتا ہو اور آخرت سے ڈرتا ہو اور اپنے پروردگار کی رحمت کا امیدوار ہو۔
 ناشکر کافر کے برابر ہوسکتا ہے (ہرگز ایسا نہیں ہے)۔

توضیح :

اس آیت کریمہ کی تفسیر کے بارے میں جناب زرارہ رحمۃ اللہ علیہ نے امام محمد باقر علیہ السلام سے یوں نقل کیا ہے :
 فقالت (لہ) اَنَا اللَّيْلُ سَاجِدًا اَوْ قَانِمًا سَے مراد کیا ہے ؟
 قال صلوة اللیل (۲)

یعنی زرارہ نے کہا کہ میں امام سے اس آیت کریمہ کے بارے میں پوچھا تو آپ نے فرمایا:
 "اَنَا اللَّيْلُ سَاجِدًا اَوْ قَانِمًا" سے مراد نماز شب ہے لہذا اس تفسیر کی

(۱) زمراہیت نمبر ۹ .
 (۲) وسائل الشیخہ ج ۳ .

بناء پر آیت شریفہ نماز شب کی فضیلت اور اہمیت بیان کرنے والی آیات میں سے شمار ہوتی ہے -

پانچویں آیہ شریفہ:

(وَمِنَ اللَّيْلِ فَسَبَّحْهُ وَإِدْبَارَ النُّجُومِ) (۳)
 (۳) طو ر آیت نمبر ۴۹ .

اور رات کے خاص وقت میں خدا کی تسبیح کر کہ جس وقت ستارے غروب ہونے کے قریب ہوجاتے ہیں۔
 تفسیر مجمع البیان میں جناب طبرسی اس آیہ شریفہ کی تفسیر میں یوں بیان فرماتے ہیں:
 وَمِنَ اللَّيْلِ فَسَبَّحْهُ وَإِدْبَارَ النُّجُومِ۔

سے مراد نماز شب ہے کیونکہ جناب زرارہ اور حرمان اور محمد بن مسلم نے امام باقر اور امام جعفر صادق علیہما السلام سے اس آیہ کریمہ کے بارے میں روایت کی ہے :
 قال (ان) رسول الله كان يقوم من الليل ثلاث مرآة ينظر في افق السماء ويقرا الخمس من ال عمران آخرها انك لاتخلف الميعاد ثم يفتح صلوة اللیل (۱)
 (۱) مجمع البیان ج ۹ .

امام محمد باقر اور امام جعفر صادق علیہما السلام دونوں نے فرمایا کہ پیغمبر اکرم (ص) رات کو تین دفعہ جاگتے اور آسمان کے افق کی طرف نظر کرتے اور سورہ آل عمران کی ان پانچ آیات کی تلاوت فرماتے تھے کہ جن میں سے آخری آیہ (انک لاتخلف الميعاد) پر ختم ہوتی ہے پھر نماز شب شروع کرتے تھے -
 نیز آیت مذکورہ کی تفسیر میں دوسری روایت یہ ہے کہ زرارہ امام باقر علیہ السلام سے یوں نقل کرتے ہیں:
 "قال قلت له وادبار النجوم قال ركعتان قبل الصبح "

یعنی زرارہ نے کہا کہ میں نے امام باقر علیہ السلام سے وادبار النجوم کے بارے میں سوال کیا تو آپ نے فرمایا اس سے مراد صبح سے پہلے پڑھی جانے والی دو رکعت نماز ہے لہذا ان دو روایتوں سے یہ نتیجہ نکلتا ہے کہ پہلی روایت کی بنا پر آیہ شریفہ نماز شب کی اہمیت اور فضیلت بیان کرتی ہے جبکہ دوسری روایت اور کچھ دیگر روایات سے معلوم ہوتا ہے کہ اس آیہ شریفہ سے مراد نماز شب نہیں ہے بلکہ نماز صبح سے پہلے پڑھی جانے والی دو رکعت نافلہ مقصود ہے۔

چھٹی آیت:

(وَمِنَ اللَّيْلِ فَسَبَّحْهُ وَأَدْبَارَ السُّجُودِ) (۱)

(اے رسول) اور تھوڑی دیر رات کو بھی اور نماز کے بعد بھی اس کی تسبیح کیا کرو۔

(۱) سورہ ق آیت ۴۰ .

تفسیر آیہ:

اس آیہ شریفہ کی تفسیر اور توضیح کے بارے میں دو قسم کی روایات پائی جاتی ہیں :
وہ روایات جو دلالت کرتی ہے کہ اس آیہ شریفہ سے مراد نماز شب ہے چنانچہ اس مطلب کو مرحوم صاحب مجمع البیان نے یوں ذکر کیا ہے کہ اس آیہ کریمہ سے مراد نماز وتر جو رات کے آخری وقت نماز شب کے بعد صبح سے پہلے پڑھی جاتی ہے اور اسی کی تائید میں امام جعفر صادق علیہ السلام سے ایک روایت بھی ذکر کیا ہے لیکن کچھ دوسری روایت اس طرح کی ہیں کہ جن سے معلوم ہوتا ہے کہ اس آیہ شریفہ سے مراد نماز وتر نہیں ہے بلکہ "لا الہ الا اللہ وحدہ لا شریک لہ۔ لہ الملک ولہ الحمد وبوعلی کل شئی قدیر" مراد ہے لہذا پہلی تفسیر اور روایت کی بنا پر یہ آیہ کریمہ بھی نماز شب کی اہمیت اور فضیلت کیلئے دلیل بن سکتی ہے لیکن دوسری تفسیر کی بنا پر یہ آیت نماز شب سے مربوط نہیں۔

ساتویں آیہ شریفہ:

(وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا) (۱)

یعنی اور کچھ رات گئے اس کا سجدہ کرو اور بڑی رات تک اس کی تسبیح کرتے رہو۔

(۱) سورہ دہر آیت ۲۶ .

اس آیہ کریمہ کی تفسیر میں مرحوم طبرسی نے مجمع البیان میں یوں بیان فرمایا ہے کہ آیہ شریفہ کے بارے میں امام رضا علیہ السلام سے روایت کی ہے:
" انہ سنل احمد بن محمد عن ہذہ الایۃ قال وما ذلک التسییح؟ قال صلوة اللیل"
یعنی احمد بن محمد نے امام رضا علیہ السلام سے پوچھا کہ اس آیت کریمہ میں کلمہ تسبیح سے کیا مراد ہے آپ نے فرمایا اس سے مراد نماز شب ہے۔

آٹھویں آیہ شریفہ:

(إِنَّ نَاشِئَةَ اللَّيْلِ بِئِ أَشَدُّ وَطْئًا وَأَقْوَمُ قِيلاً) (۱)

بیشک رات کا اٹھنا نفس کی پائمالی کے لئے بہترین ذریعہ اور ذکر کا بہترین وقت ہے۔
مشائخ ثلاثہ یعنی مرحوم کلینی صدوق اور شیخ طوسی رحمۃ اللہ علیہم معتبر سند کے ساتھ ہشام بن سالم سے وہ حضرت امام جعفر صادق علیہ السلام سے یوں نقل کیا ہے :
فی قول اللہ عزوجل ان ناشئۃ اللیل بی اشد وطا واقوم قیلا یعنی بقولہ واقوم قیلا قیام الرجل عن نراشہ یریدہ اللہ عز

(۲) سورہ مزمل آیت ۶ .

وجل ولا یرید بہ غیرہ (۱)

جب امام جعفر صادق علیہ السلام سے آیہ مذکورہ کے بارے میں سوال کیا گیا تو آپ نے فرمایا:
"اقوم قیلا"

سے مراد وہ شخص ہے کہ جو رات کے وقت نیند اور بستر کے لطف اندوز لذتوں کو چھوڑ کر صرف خدا کی بارگاہ میں کھڑا ہو جاتا ہے نیز صاحب مجمع البیان نے فرمایا:

"ان ناشئة الليل معناه ان ساعات الليل لانها تنشاء ساعة بعد ساعة وتقديره ان ساعات الليل الناشئة يعنى ناشئة الليل" سے مراد رات کے اوقات ہیں کیونکہ رات کے اوقات لحظ بہ لحظ آتے اور گزار جاتے ہیں لہذا آیہ شریفہ کی حقیقت یوں ہے کہ " ساعات الليل النا شئة" یعنی رات کے لحظ بہ لحظ آنے اور گزرنے والے اوقات مقصود ہے اور امام جعفر صادق علیہ السلام اور امام محمد باقر سے مروی ہے :

" انهما قالوا ہی القيام فی آخر الليل الی صلوة الليل ہی اشد وطای اکثر ثقلا وابلغ شفة لان الليل وقت الراحة والعمل يشق فيه." (۲)

(۱) وسائل الشیخ ج ۵ .

(۲) مجمع البیان .

امام جعفر صادق اور امام محمد باقر علیہما السلام نے فرمایا کہ اس آیت سے رات کے آخری وقت میں نماز شب کے لئے جاگنا مراد ہے اور " اشد وطاً" کا مقصد حد سے بڑھ کر سنگین اور دشواری کا سامنا ہونا ہے کیونکہ رات معمولاً لوگوں کے آرام کرنے کا وقت ہے لہذا اس وقت کسی اور کام کو انجام دینا دشوار اور مشکل ہو جاتا ہے اسی لئے خدا نے اس وقت کے خواب کو چھوڑ کر نماز شب میں مصروف ہونے والے حضرات کا تذکرہ اس آیہ شریفہ میں کیا ہے ۔

اسی طرح انس و مجاہد اور ابن زید سے روایت کی گئی ہے کہ جس میں امام جعفر صادق علیہ السلام نے فرمایا کہ اس آیہ شریفہ سے مراد یہ ہے :

" قيام الرجل عن برائه لا يريد به الا الله تعالى " (۱)

یعنی رات کے وقت بستر کی لذت کو چھوڑ کر صرف خدا کی رضایت کے لئے جاگنا مقصود ہے :

نوین آیہ شریفہ :

(وَجَعَلْنَا فِي قُلُوبِ الَّذِينَ اتَّبَعُوهُ رَأْفَةً وَرَحْمَةً وَرَبِّانِيَةً ابْتَدَعُوا بِمَا كَتَبْنَا عَلَيْهِمْ إِلَّا اتَّبَعَاءَ رِضْوَانِ اللَّهِ) (۲)

(۱) مجمع البیان .

(۲) حدید آیت ۲۷

اور جن لوگوں نے انکے پیروی کی ہے ان کے دلوں میں ہم نے شفقت اور مہربانی ڈال دے اور رہا نیت (یعنی لذت سے کنارہ کشی کرنا) ان لوگوں نے خود ایک نئی بات نکال تھی ہم نے ان کو اس کا حکم نہیں دیا تھا مگر (ان لوگوں نے) خدا کی خوشنودی حاصل کرنے کی غرض سے خود ایجاد کیا ہے۔

تفسیر آیہ کریمہ :

بہت سے مفسرین نے اس آیہ شریفہ کی تفسیریوں بیان کئے ہیں ربانیت سے مراد نماز شب ہے کہ اس کی تائید روایت بھی کرتی ہے کہ جس کو کلینی نے اصول کافی میں صدوق نے علل الشرائع، من لایحضرہ الفقیہ اور عیون الاخبار میں اور جناب مرحوم شیخ طوسی نے تہذیب میں معتبر سند کے ساتھ نقل کیا ہے کہ محمد بن علی نے امام حسن علیہ السلام سے نقل کیا کہ جس میں آنحضرت سے اس آیہ شریفہ کے بارے میں سوال کیا گیا تو آپ نے فرمایا ربانیت سے مراد نماز شب ہے لہذا اس تفسیر کی بنا پر آیت نماز شب کی اہمیت اور فضیلت پر دلالت کرنے کے لئے بہترین دلیل ہے۔

دسویں آیہ کریمہ :

اللہ تعالیٰ ارشاد فرماتا ہے کہ

(لَيْسُوا سَوَاءً مِنْ أَهْلِ الْكِتَابِ أُمَّةٌ قَائِمَةٌ يَتْلُونَ آيَاتِ اللَّهِ آنَاءَ اللَّيْلِ وَهُمْ يَسْجُدُونَ) (۱)

اور یہ لوگ بھی سب کے سب یکساں نہیں ہیں بلکہ اہل کتاب میں سے کچھ لوگ تو ایسے ہیں کہ خدا کے دین پر اس طرح ثابت قدم ہیں کہ راتوں کو خدا کی آیتیں پڑھا کرتے ہیں اور برابر سجدے کیا کرتے ہیں

تفسیر آیت :

اگر چہ مفسرین نے اس آیہ شریفہ کے شان نزول کے بارے میں عبداللہ بن سلام وغیرہ کی طرف اشارہ کیا ہے لیکن یہ صرف انہیں کے ساتھ مخصوص ہونے کا سبب نہیں بنتا لہذا یہ آیہ شریفہ بھی ظاہر اَ نماز شب کی فضیلت پر دلالت کرتی ہے۔

چنانچہ اسی مطلب پر مرحوم طبرسی نے مجمع البیان میں یوں اشارہ کیا ہے :

"وفی ہذہ الایۃ دلالت علی عظم موضع صلوة اللیل من اللیل من اللیل۔"

یعنی حقیقت میں یہ آیہ شریفہ اللہ کے نزدیک نماز شب کی عظمت زیاد ہونے پر دلالت کرتی ہے ۔
اور اسی تفسیر پر ایک روایت بھی دلالت کرتی ہے کہ پیغمبر اکرم (ص) سے منقول ہے کہ " انہ قال رکعتان یر کعہما العبد فی جوف اللیل

(۱) ال عمران آیت ۱۱۳۔

الآخر خیر لہ من الدنیا وما فیہما ولولا ان اشق علی امتی لفرضہما علیہا "۔
اپنے فرمایا اس سے مراد وہ دو رکعت نماز ہے جو خدا کا بندہ رات کے آخری وقت میں انجام دیتا ہے کہ ۔
یہ دو رکعت نماز پڑھنا پوری کائنات سے افضل ہے اور اگر میری امت کے لئے مشقت کا باعث نہ ہوتی تو میں اپنی امت پر ان دو رکعتوں کو واجب قرار دیتا۔

گیارہویں آیت :

(وَالَّذِينَ يَبِيتُونَ لِرَبِّهِمْ سُجَّدًا وَقِيَامًا) (۱)

اور جو لوگ راتوں کو اس طرح گزارتے ہیں کہ خدا کی بارہ میں کبھی سر بسجود رہتے ہیں اور کبھی حالت قیام میں رہتے ہیں۔

اس آیہ شریفہ کے آغاز میں وعباد الرحمن : کا جملہ ہے کہ زیل میں سجداً وقیاماً کی تعبیر آئی ہے کہ اس تعبیر کے بارے میں ابن عباس نے فرمایا کہ اس جملے سے مراد :
" کل من کان صلی فی اللیل رکعتین او اکثر فہومن بولای"

(۱) فرقان آیت ۶۴

یعنی کوئی بھی شخص رات کو دو رکعت یا اس سے زیادہ نماز انجام دے وہ عباد الرحمن اور سجداً وقیاماً کے مصداق ہے۔

لہذا اس تفسیر کو آیہ کریمہ کے ساتھ ملانے سے یہ نتیجہ نکلتا ہے کہ نماز شب کی طرف خداوند کریم تاکید کے ساتھ دعوت دے رہا ہے اور نماز شب کی بہت زیادہ فضیلت ہے۔

خلاصہ کلام چنانچہ اب تک نماز شب سے متعلق گیارہ آیات کو تفسیر کے ساتھ ذکر کیا گیا جو تین قسموں میں تقسیم ہوجاتی ہے پہلی قسم وہ آیات تھی جو نماز شب کی فضیلت اور اہمیت کو صریحاً بیان کرتی ہے دوسری قسم وہ آیات اس طرح کی تھی جو تمام نمازوں کی عظمت وفضیلت پر دلالت کرتی تھی کہ جس میں نماز شب بھی شامل ہے تیسری قسم وہ آیات جو ظاہری طور پر نماز شب کی اہمیت اور فضیلت بیان کرتی تھی ۔

مذکورہ آیات کے علاوہ اور بھی آیات ہیں لیکن اختصار کو مد نظر رکھتے ہوئے پر اکتفاء کرتے ہیں، لہذا قرآن کی روشنی میں نماز شب ایک ایسی حقیقت ہے جو پورے انبیاء علیہم السلام اور اوصیاء کی سیرت ہونے کے باوجود ہر مشکل اور دشواری کا حل اور لاعلاج افراد کے لئے علاج اور نجات کا ذریعہ ہے اور اس سے غفلت اور کوتاہی کرنا بدبختی کی

علامت ہے۔

ب. سنت کی روشنی میں

قرآن کی روشنی میں نماز شب کی فضیلت و اہمیت کو اختصار کے ساتھ بیان کرنے کے بعد اب نماز شب کی فضیلت کو سنت کی روشنی میں ثابت کریں گے تاکہ خوش نصیب مؤمنین کے لئے نورانیت قلب توفیقات میں اضافہ کا موجب بنے کیونکہ معصومین علیہم السلام کے ہر قول و فعل میں نورانیت الہیہ کے سوا کچھ نہیں ہے لہذا کائنات میں انسان اگر بر عمل اور حرکت کا ملاک و معیار سنت معصومین علیہم السلام قرار دے تو ہمیشہ کامیابی ہے اگر چہ خواہشات اور آرزو انسان کو اجازت نہیں دیتی لہذا ہزاروں کوشش اور زحمتوں کے باوجود بہت کم ایسے انسان ہیں جو سعادت دنیا اور آخرت دونوں سے مندوبوں۔

نماز شب کی اہمیت اور فضیلت پر دلالت کرنے والی روایات بہت زیادہ ہیں جن میں سے کچھ روایات کو اختصار کو مدنظر رکھ کر پیش کیا جاتا ہے یہ روایات دو ۲ قسم کی ہیں پہلی قسم کچھ روایات اس طرح کی ہے جو صریحاً نماز شب کی فضیلت اور اہمیت کو بیان کرتی ہیں دوسری قسم کچھ روایات ظاہر نماز شب کی عظمت اور اس کے فوائد کو بیان کرتی ہیں لہذا روایات کو شروع کرنے سے پہلے ایک مقدمہ ضروری ہے کہ جو آنے والے مطالب کے لئے مفید ہے وہ مقدمہ یہ ہے جب علماء و مجتہدین کسی مطلب کو ثابت کرنے کے لئے روایات کو پیش کرتے ہیں تو اس کو ماننے کے لئے تین نکات کو ذہن میں رکھنا لازم ہے ایک سند روایات دو جہت روایات تین دلالت روایات کہ ان نکات کی تفسیر اور وضاحت علم اصول اور علم رجال کی کتابوں میں تفصیلاً کیا گیا ہے تفصیلی معلومات کی خاطر ان کی طرف رجوع بہتر ہے۔ لہذا ہم سب سے پہلے ان روایات کی طرف اشارہ کریں گے جو صریحاً نماز شب کی عظمت اور اہمیت کو بیان کرتی ہیں ان کی تعداد بھی زیادہ ہے

پہلی روایت:

" قال رسول الله (ص) في وصية بعلي عليه السلام عليك بصلوة الليل يكررها اربعاً"

آپ نے حضرت علی علیہ السلام سے وصیت میں فرمایا اے علی میں تجھے نماز شب انجام دینے کی وصیت کرتا ہوں کہ اسی جملے کو آنحضرت نے چار مرتبہ تکرار فرمایا۔

اس روایت کو جناب صاحب الوافی نے یوں نقل کیا ہے :

" معاوية بن عمار قال سمعت ابا عبد الله يقول كان في وصية النبي بعلي انه قال يا علي اوصيك في نفسك خصال فاحفظها عني ثم قال اللهم اعنه الي ان قال و عليك بصلوة الليل و عليك بصلوة الليل (۱)"

معاویہ بن عمار نے کہا کہ میں نے امام جعفر صادق علیہ السلام سے سنا کہ آپ نے فرمایا کہ پیغمبر اکرم (ص) نے حضرت علی علیہ السلام کو وصیت کی اور فرمایا اے علی میں تجھے کچھ ایسے اوصاف کی سفارش کرتا ہوں کہ جن کو مجھ سے یاد کر لو اور فرمایا خدایا ان اوصاف پر عمل کرنے میں علی علیہ السلام کی مدد کرو۔

یہاں تک آپ نے فرمایا اے علی میں تجھے وصیت کرتا ہوں کہ نماز شب انجام دینا نماز شب ترک نہیں کرنا ۔

روایت کی شرح:

یہاں اس روایت کے بارے میں اس سوال کا ذہن میں آنا ایک ظاہر بات ہے کہ پیغمبر اکرم (ص) رحمتہ العالمین ہونے کے باوجود اور حضرت علی امام المسلمین ہونے کی حیثیت سے کیوں اس جملے کو چار دفعہ یا دوسری روایت میں تین دفعہ

تکرار فرمایا ؟

جبکہ حضرت علی علیہ السلام آغاز وحی سے لیکر اختتام وحی تک لحظہ بہ لحظہ پیغمبر اکرم (ص) کے ساتھ تھے اور تمام احکام و دستورات اسلامی سے آگاہ تھے اور بعد از پیغمبر سب سے زیادہ عمل کرنے والی ہستی تھے اور ہمیشہ آنحضرت کے تابع محض رہے ہیں۔

(۱) الوافی، ج ۱ و وسائل ج ۵ .

اس سوال کا جواب دینے سے پہلے ایک مقدمہ لازم ہے تاکہ سوال کا جواب پوری وضاحت کے ساتھ پیش کر سکیں وہ مقدمہ یہ ہے کہ جب کسی زبان میں چاہئے عربی ہو یا غیر عربی کوئی جملہ یا کلمہ تکرار کے ساتھ کہا جاتا ہے تو اس کو ادبی اصطلاح میں تاکید لفظی یا معنوی کہا جاتا ہے لیکن کسی مطلب کو بیان کرنے کی خاطر تاکید لانے کا مقصد اور ہدف کے بارے میں ادباء کے مابین آراء و نظریات مختلف ہیں۔

اس حدیث میں پیغمبر اکرم (ص) نے حضرت علی سے تاکید اَفرمایا کہ نماز شب فراموش نہ کرو بلکہ ہمیشہ نماز شب انجام دو اس تاکید کے ہدف اور مقصد کے بارے میں عقلاً تین قسم کے تصور قابل تصویر ہیں۔

اسی لئے پیغمبر اکرم (ص) نے تاکید اَ ذکر فرمایا کہ مخاطب عام عادی انسان کی طبیعت سے خارج ہے کیونکہ اس پر غفلت اور فراموشی کی بیماری لاحق ہے لہذا اگر تکرار کے ساتھ نہ فرماتے اور اس پر اصرار نہ کرتے تو غفلت اور فراموشی کی وجہ سے انجام نہیں دیتا کہ یہ صورت یہاں تیناً نہیں ہے کیونکہ مخاطب علی علیہ السلام ہے کہ جن کے بارے میں ہمارا عقیدہ ہے کہ وہ امام، وصی پیغمبر اور عصمت کے مالک ہے۔

دوسری صورت یہ ہے تاکید اسی لئے کسی زبان یا کسی حدیث میں بیان کیا جاتا کہ مخاطب عام عادی حکمرانوں میں سے ایک حکمران ہے اور وہ تاکید اَ کسی جملے یا کلمے کو بیان کر کے اپنا رعب دوسروں پر جمانا چاہتا ہے حقیقت میں یہ ایک قسم کی دھمکی ہے مورد نظر حدیث میں یہ ہدف بھی محال ہے کیونکہ متکلم اور مخاطب پیغمبر اکرم (ص) ہیں کہ وہ رحمۃ اللعالمین ہیں عام عادی حکمرانوں میں سے کوئی حکمران نہیں ہے تاکہ مخاطب اپنا جملہ تکرار کر کے دھمکی دینا مقصود ہو کہ ایسا سلوک ان کی سیرت اور رحمت العالمین ہونے کے منافی ہے۔

تیسری صورت یہ ہے کہ تاکید اور اصرار اس لئے کیا جاتا ہے کہ وہ کام اور فعل خدا کی نظر میں یا متکلم کی نگاہ میں بہت اہم اور عظیم ہے کہ جس میں پوری کائنات کی خیر و برکت مضمحل ہے اور حقیقت میں اس تکرار اور تاکید کے ذریعے اس کام کی اہمیت اور عظمت کو بیان کرنا چاہتے ہیں لہذا اس حدیث میں پیغمبر اکرم (ص) نے "علیک بالصلوة اللیل" کو چار دفعہ یا تین دفعہ تکرار کرنے کا مقصد آخری صورت ہے یعنی حقیقت میں پیغمبر یہ بتانا چاہتے ہیں کہ نماز شب تمام کامیابی اور خیر و سعادت کا ذریعہ ہے اور جتنی مشکلات انسان پر آپڑے تو اس وقت نماز شب سے مدد لینی چاہئے۔ چنانچہ حضرت علی علیہ السلام نے نماز شب "لیلۃ الہریر" کو امام حسین نے شب عاشورا کو حضرت زینب سلام اللہ علیہا شام غریب کی شب نماز شب اور حضرت زہرا سلام اللہ علیہا نے تمام مشکلات اور سختیوں کے وقت نماز شب کبھی فراموش نہیں کی ہے۔

لہذا پیغمبر اکرم (ص) نے نماز شب کی عظمت اور فضیلت کو اس مختصر جملے کو تکرار کر کے پوری کائنات کے باشعور انسانوں کو سمجھا دیا ہے اسی لئے سوال کا جواب اس تحلیل کی روشنی میں یوں ملتا ہے کہ نماز شب کی عظمت اور اہمیت بہت زیادہ ہے اسی کو بیان کرنے کی خاطر پیغمبر اکرم نے اپنے جملے کو تکرار فرمایا اور یہ ہر انسان کی فطرت اور ضمیر کی چاہت بھی ہے کہ جب کوئی اہم قضیہ کسی اور کے حوالہ کرنا چاہتے ہیں تو اس کو باقی قضایا اور عام عادی مسائل کی طرح اس کے حوالہ نہیں کرتے ہیں بلکہ اس کو اصرار اور تاکید کے ساتھ بیان کرتے ہیں تاکہ اس قضیہ کی اہمیت اور عظمت کا پتہ چل سکے لہذا روایت بھی حقیقت میں فطرت اور ضمیر کی عکاسی کرتی ہوئی نظر آتی ہے کیونکہ نظام اسلام کے دستورات فطرت اور عقل کے عین موافق ہیں۔

دوسری حدیث :

"قال رسول اللہ یاعلی ثلاث فرحات للمؤمن لقی الاخوان والافطار من الصیام والتہجد من آخر اللیل" (۱)
حضرت پیغمبر اکرم (ص) نے فرمایا:

"اے علی (ع) تین چیزیں مؤمنین کے لئے خوشی کا باعث ہیں:
(۱) برادر دینی کا دیدار کرنا۔

(۱) بحار الانوار ج ۲۹ .
(۲) مغرب کے وقت روزہ کھولنا.
(۳) رات کے آخری وقت نماز شب پڑھنا.

روایت کی تشریح:

اس حدیث میں پیغمبر اکرم (ص) نے تین مہم ذمہ داریوں کی طرف لوگوں کی توجہ کو مبذول کرائی ہے ایک لوگوں سے ملنا کہ یہ ہر کسی معاشرے کے استحکام اور بقاء کے اسباب میں سے ایک اہم سبب ہے کیونکہ جب کوئی شخص کسی دوسرے شخص سے ملتا ہے تو اس ملاقات کے نتیجے میں قدرتی طور پر ان کے آپس میں محبت اور دوستی پیدا ہوتی ہے اور نتیجتاً وہ ایک دوسرے کے خلاف زبانی تلواروں سے حملہ نہیں کرتے جبکہ یہی زبانی حملے ایک دوسرے سے دوری اور جدائی اور آپس میں دشمنی کے اسباب میں سے ایک سبب ہے۔

لہذا شریعت اسلام میں ایک دوسرے سے ملنے کو مستحب قرار دیا گیا ہے کہ جس کا فلسفہ حقیقت میں معاشرہ کے نظام میں استحکام اور لوگوں کے آپس میں محبت و دوستی ہے لہذا پیغمبر اکرم (ص) نے اس حدیث میں ایک دوسرے سے ملنے کو خوشی کا ذریعہ قرار دیا ہے تاکہ زندگی صلح و آئشی کے ساتھ گزار سکیں اور جھگڑا فساد جیسی اخلاقی بیماریوں سے دور رہ کر قدرتی صلاحیتوں کو بروی کار لاسکیں لیکن اس حدیث میں پیغمبر اکرم (ص) نے لوگوں سے ملنے اور دیدار کرنے کو صرف مومنین کے لئے باعث خوشی قرار دیا ہے جبکہ دنیا کے تمام انسانوں میں یہ رسم ہے کہ ایک دوسرے سے ملنے اور اظہار محبت کرتے ہیں جو اب حقیقت میں یہ ہے کہ ملنے کی دو قسمیں ہیں:

(۱) ایمانداری سے ملنا۔

(۲) عام عادی رسم و رواج کو پورا کرنے کی خاطر ملنا۔

اگر ایمانداری سے ایک دوسری کی زیارت کی تو وہ خوشی کا باعث ہوگا چاہے اس کو ظاہراً مادی فائدہ ہو یا نہ کہ جس کا تذکرہ روایت میں پیغمبر اکرم (ص) نے فرمایا لیکن اگر ایک دوسرے سے ملنے کا سرچشمہ ایمان نہ ہو بلکہ عام عادی رواج کو پورا کرنے کی خاطر ہو جس سے اظہار خوشی بھی کر رہا ہو پھر بھی حقیقت میں خوشی کا باعث نہیں ہے کیونکہ جو نہی تھوڑی سی ناراضگی پیدا ہوتی ہے فوراً آپس میں رابطہ ختم ہو جاتا ہے لہذا پیغمبر اکرم (ص) نے فرمایا ملنا اور دیدار کرنا مومنین کے لئے باعث مسرت ہے کیونکہ مومنین کے تمام اقوال اور افعال کا سرچشمہ ایمان ہے لہذا مختصر سی ناراضگی سے وہ رابطہ ختم نہیں ہوتا اور اسلام کی نظر میں ہر وہ کام باارزش اور باعث مسرت ہے جو ایمان کے ساتھ سر انجام پائے۔

دوسری ذمہ داری کہ جس کا تذکرہ پیغمبر اکرم (ص) نے اس حدیث میں فرمایا ہے وہ روزہ دار کو افطار کے وقت حاصل ہونے والی خوشی ہے یہ ایک ایسی حقیقت ہے کہ جس سے انکار کی گنجائش ہی نہیں ہے کیونکہ جب کسی شخص پر کسی کی طرف سے کسی سنگین ذمہ داری عائد ہوتی ہے اور اس کو انجام دینے کا دستور دیا جاتا ہے تو اس کو انجام دینے کے بعد اس کا خوشی فطری تقاضا ہے لہذا روزہ شریعت اسلام میں ایک مہم ذمہ داری ہے جو کہ لوگوں کی نظر میں بہت سنگین اور تکالیف الہیہ میں سے بہت تکلیف دہ امر ہے لہذا جس کو بجا لانے کے بعد اختتام کے وقت روزہ داروں کو خوشی ہو نا فطری تقاضوں میں سے ایک ہے اسی لئے پیغمبر اکرم نے فرمایا روزہ کھولتے وقت مومنین کو خوشی ہوتی ہے۔

نیز تیسری ذمہ داری جو مومنین کے لئے خوشی اور مسرت کا باعث بنتی ہے اس کا اس حدیث میں پیغمبر اکرم (ص) نے تذکرہ کیا ہے وہ نماز شب ہے لہذا نماز شب کی توفیق حاصل ہونے میں ایک خاص درجہ کا ایمان درکار ہے جو ایمان کے مراحل میں سے ایک اہم مرحلہ سمجھا جاتا ہے کہ اس مرتبہ پر فائز شخص کو حقیقی مؤمن اور ایماندار کہا جاسکتا ہے اور ایمان کا یہی مرحلہ ہے کہ انسانی طبیعت اور خواہشات کے برخلاف ہونے کے باوجود رات کی تاریکی میں آرام و سکون اور نیند کی لذتوں کو چھوڑ کر زحمتوں کے ساتھ وضو کر کے قیام و سجود اور عبادت الہی بجالانے پر انسان کو آمادہ کرتا ہے اور ہر ایمان شخص سے نماز شب کی ادائیگی بعید ہے کیونکہ مومنین کے ایمان اس حد تک نہیں ہے کہ رات کے وقت بستر کی گرمی اور نیند کی لذت سے خود کو محروم کر کے اس عظیم نعمت سے اپنے آپ کو مالا مال اور بہر مند کرے بنا براین نماز شب کی اہمیت اور عظمت پر حدیث بہترین دلیل ہے اور اس عظیم عبادت کی عظمت کا اندازہ بھی کیا جاسکتا ہے کہ نماز شب کتنی عظیم اور کتنا محبوب عمل ہے کہ جس کو انجام دینے سے خوشی ہوتی ہے یعنی نفسیاتی امراض بر طرف ہوجاتے ہیں آرامش قلبی کا سبب بنتا ہے چونکہ یہ عبادت دنیا اور آخرت کی سعادتوں سے ہمکنار کرتی ہے اور انسان کو مقام محمود کے نزدیک کر دیتی ہے۔

تیسری حدیث:

قال رسول الله ما اتخذ الله ابراهيم خليلا الا لا طعامه الطعام وصلاته بالليل والناس نيام (۱)

پیغمبر اکرم (ص) نے فرمایا کہ خدا نے حضرت ابراہیم کو صرف دو کاموں کے نتیجے میں اپنا خلیل قرار دیا ہے (۱) لوگوں کو کھانا کھلا ہے (۲) اور رات کے وقت نماز شب انجام دینا جب کہ باقی تمام انسان خواب غفلت میں غرق ہو رہے ہوں۔

حدیث کی وضاحت :

دنیا میں تمام باشعور انسانوں کی یہ رسم رہی ہے کہ جب کوئی شخص کسی مقام یا منصب پر فائز ہوتا ہے تو اس کو کسی نہ کسی عنوان اور لقب سے پکارا جاتا ہے تاکہ اس کے مقام اور منصب پر دلالت کرے اسی طرح شریعت اسلام میں بھی ایسے عناوین اور القاب کثرت سے پائے جاتے ہیں کہ جن کی تشریح اور انکی کمیت و کیفیت کو ذکر کرنا مقصود نہیں ہے بلکہ صرف اشارہ کرنا مقصد ہے کہ خدا کی طرف

(۱) علل الشرائع ص ۳۵ .

سے جو القاب یا مقام و منزلت جن انسانوں کو ملی ہے وہ کسی سبب اور علت سے خارج نہیں ہے۔ خدا نے حضرت آدم علیہ السلام کو صفی اللہ حضرت عیسیٰ علیہ السلام کو روح اللہ اور حضرت موسیٰ علیہ السلام کو کلیم اللہ حضرت اسماعیل کو ذبیح اللہ حضرت ابراہیم کو خلیل اللہ اور حضور اکرم (ص) کو حبیب اللہ کے القاب سے یاد فرمایا ہے اسی طرح دوسرے انسان کو بھی مختلف القاب و عناوین سے پکارے جاتے ہیں تاکہ ان اشخاص کے منصب اور مقام و منزلت پر دلالت کرے لیکن مقام اور منصب کی دو ۲ قسمیں ہیں ایک منصب اور مقام معنوی ہے دوسرا مادی منصب، اور کسی منصب کا حاصل ہونا بھی قانون علل و اسباب سے ماوراء نہیں لہذا مقام اور منزلت کا ملنا کردار اور گفتار کی کمیت و کیفیت پر موقوف ہے اور کردار و گفتار کے اعتبار سے لوگوں کی نظر اور خدا کی نظر مختلف ہے لہذا ان دو ۲ منصبوں میں سے معنوی منصب کو مثبت اور ان کے اسباب کو شریعت اسلام کہا جاتا ہے جب کہ مادی منصب کو منفی اور اس کے اسباب کو مادی نظام کہا جاتا ہے لہذا معنوی منصب کے علل و اسباب میں سے ایک نماز شب ہے اس طرح لوگوں کو کھانا کھلانا بھی مثبت منصب کے اسباب میں سے ہے لیکن شیطانی سیاست کر کے مقام و منزلت کی تلاش کرنا منفی منصب کا سبب ہے کہ جس کا نتیجہ خسار الدنیا والاخرۃ ہے۔

اسی لئے پیغمبر اکرم (ص) نے اس روایت میں دو مطلب کی طرف اشارہ فرمایا ہے (۱) نماز شب کا پڑھنا صرف میری ذمہ داری اور خصوصیت نہیں ہے بلکہ حضرت ابراہیم جیسے پیغمبر کی بھی سیرت ہے (۲) حضرت ابراہیم کو خلیل اللہ کا لقب ملنے کا سبب بھی ذکر فرمایا کہ حضرت ابراہیم کو خلیل اللہ کا لقب اسی لئے دیا گیا کہ آپ لوگوں کو کھانا کھلایا کرتے تھے اور نماز شب پڑھا کرتے تھے جب کہ اس وقت دوسرے لوگ خواب غفلت میں مشغول ہوتے ہیں اگر ہم بھی خدا کے محبوب اور خلیل بنانا چاہتے ہیں تو ہمیں بھی حضرت ابراہیم کی سیرت کو اپنانا ہوگا یعنی ضرورت مند مسلمان بھائیوں کو کھانا کھلانا اور نماز شب کو پابندی کے ساتھ انجام دینا چاہئے۔

۱. نماز شب باعث شرافت

نماز شب کی اہمیت اور عظمت بیان کرنے والی روایات میں سے چوتھی روایت حضرت امام جعفر صادق علیہ السلام کی یہ روایت ہے کہ آپ نے فرمایا :

"قال شرف المؤمن صلواته باللیل وعز المؤمن كفه عن اعراض الناس" (۱)

نماز شب کا پڑھنا مؤمنین کی شرافت کا باعث ہے اور مومن کی عزت لوگوں کی ابرو ریزی سے پرہیز کرنے میں ہے۔

(۱) کافی ج ۳ .

حدیث کی توضیح:

اس حدیث شریف میں چھٹے امام نے چار چیزوں کو بیان فرمایا ہے:

(۱) مؤمنین کی شرافت۔

(۲) ان کی عزت۔

(۳) نماز شب۔

۴) لوگوں کی ابرو کی حفاظت کرنا۔

اور یہ طبعی امر ہے کہ ہر انسان اس خواہش کا متمنی ہے کہ معاشرے میں اس کی شرافت اور عزت میں روز بروز اضافہ ہو لہذا شرافت اور عزت کی خاطر پوری زندگی کا خاتمہ اور ہزاروں مشکلات کو برداشت کرتے ہیں لیکن اس کے باوجود ہر خواہش رکھنے والا اس میدان میں کامیاب نہیں ہوتا اور ہر معاشرہ میں شاید ۱۰٪ فیصد افراد نماز شب سے حاصل ہونے والی شرافت اور عزت سے مالا مال ہیں جب کہ باقی ۹۰٪ فیصد افراد اس شرافت اور عزت سے محروم ہیں کیونکہ شرافت اور عزت زحمت و ہمت کا نتیجہ ہے جو برسوں کی مشقت اٹھانے کے بعد حاصل ہوتی ہے لیکن ہر زحمت باعث عزت و شرافت نہیں ہے کیونکہ زحمت اور ہمت کی دو ۲ قسمیں ہیں:

۱) منفی زحمت۔

۲) مثبت زحمت۔

اگر شرافت اور عزت کے اسباب مثبت ہوں یعنی خدائی زحمات اور الہی ہمتوں پر مشتمل ہو تو اس حاصل ہوئی شرافت کو حقیقی اور الہی شرافت اور عزت سے تعبیر کیا جاتا ہے جیسے مؤمن بندہ رات کے وقت نیند کی لذت سے محروم ہو کر اپنے محبوب حقیقی کو راضی کرنے کے لئے رات کی تاریکی میں نماز شب کی زحمت اٹھانا اسی طرح دوسرے شخص کی ابرو کو اپنی ابرو سمجھتے ہوئے اس کی آبر وریزی کرنے سے پرہیز کرنا جبکہ وہ ایسا کرنے پر پوری طرح قادر ہوتا ہے لیکن ان کی عزت کو اپنی عزت سمجھتے ہے چونکہ ایمان کا تقاضا بھی یہی ہے کہ دوسروں کو انسان سمجھا جائے لیکن آج کل بد قسمتی سے ایسا سلوک بہت کم نظر آتا ہے لہذا معصوم کے اس کلام سے معلوم ہوا کہ مومن کی حقیقی شرافت اور عزت نماز شب پڑھنے اور دوسرے بھائیوں کی ابرو کی حفاظت کرنے میں پوشدہ ہے۔

۲. نماز شب محبت خدا کا سبب:

امام محمد باقر علیہ السلام کی روایت ہے -

" قال الامام الباقر ان الله يحب المسابر بالصلوة " (۱)

آپ نے فرمایا کہ خدا اس شخص کو دوست رکھتا ہے جو سحر کے وقت نماز شب کی خاطر نیند سے بیدار ہوتا ہے .

تشریح :

اس حدیث میں امام نے محبت خدا کا تذکرہ فرمایا ہے لیکن محبت ایک امر

(۱) بحار الانوار ج ۲۶ .

باطنی ہے اور اس کے آثار اور نتائج ظاہری ہیں نیز محبت کا مفہوم متعدد مراتب اور مختلف درجات کا حامل ہے پس اگر کسی سے کہا جائے کہ فلاں اپنے محبوب کے ساتھ محبت کے آخری مرحلہ پر ہے تو اتفاق سے اگر وہ محبوب کو کھو بیٹھے تو وہ دیوانہ ہو جاتا ہے اور کبھی محبت اس مرتبے کی نہیں ہوتی کہ جس کے نتیجے میں محبوب کے نہ ملنے کی صورت میں وہ دیوانہ نہیں ہوتا لہذا ہمیشہ محبت کا نتیجہ محبت کے مراتب اور مراحل کا تابع ہے اگر محبت آخری مرحلے کا ہو تو نتیجہ بھی حتمی ہے اور اگر محبت آخری مرحلے کا نہ ہو تو نتیجہ بھی حتمی نہیں ہے لیکن محبت کی حقیقت کے بارے میں محققین نے بہت سی تحقیقات کی ہیں مگر وہ تحقیقات محبت کی حقیقت سے دور ہیں اسی لئے ان پر اعتماد نہیں کیا جاسکتا لہذا اسلام کی روشنی میں محبت دو قسموں میں تقسیم ہوتی ہے:

الہی محبت یعنی خدا کا کسی سے محبت و دوستی رکھنا (۲) انسانی محبت یعنی لوگوں کا ایک دوسرے سے محبت کرنا اور اظہار دوستی کرنا اگر خدا کسی بندے سے کہے کہ تو میرا محبوب ہے تجھ سے میں محبت کرتا ہوں ایسی محبت کو حقیقی اور واقعی کہا جاتا ہے کیونکہ اس محبت میں کیفیت اور کمیت کے لحاظ سے کوئی نقص اور کمی نہیں پائی جاتی لہذا اس کا نتیجہ اور آثار حتمی ہے یعنی اس کے نتیجے میں اس انسان کے لیے دنیا میں عزت و شرافت جیسی منزلت اور اخروی زندگی میں جنت جیسی عظیم نعمت عطا کیا جاتا ہے لیکن اگر محبت کی دوسری قسم ہو یعنی ایک شخص دوسرے شخص سے کہے کہ تو میرا محبوب ہے اس کو اعتباری اور غیر حقیقی محبت کہا جاتا ہے اگر چہ والدین اور اولاد کے مابین پائی جانے والی محبت ہی کیوں نہ ہو کیونکہ یہ محبت ان کی ذاتی نہیں ہے بلکہ وہ خدا کی طرف سے عطا ہوئی ہے لہذا محبت

اعتباری ہے لیکن دونوں قسم محبت کچھ علل و اسباب کی مرہون منت ہیں۔

لہذا امام علیہ السلام نے اس حدیث میں حقیقی محبت کا سبب ذکر کرتے ہوئے فرمایا کہ خدا اپنے بندوں سے دوستی اور محبت اس وقت کرتا ہے کہ جب بندہ اپنی پسندیدہ اور محبوب چیزوں کو رضائے الہی کی خاطر ترک کرے جیسے نیند کی لذت بندے کی نظر میں بہت پسندیدہ ہے لیکن اس کو ترک کر کے وہ کوئی ایسا کام انجام دے جو اس کی نظر میں بامشقت ہو اور خدا کی نظر میں بہت اہم ہو جیسے نماز شب کیلئے بیدار ہونا ایسے کاموں کو انجام دینے کی خاطر ایمان کا اعلیٰ مرتبہ درکار ہے کہ جب عبد ایمان کے اس مرحلہ پر پہنچتا ہے اور اپنی خواہشات کو خدا کی چاہت پر فدا کرے تو خدا اس کو اپنا محبوب قرار دیتا ہے اور خدا اس سے دوستی کرنے لگتا ہے لہذا اس روایت سے معلوم ہوا کہ نماز شب خدا کی محبت کا سبب ہے اور یہی فضیلت نماز شب کے لئے کافی ہے۔

۳. نماز شب زینت کا باعث

چنانچہ مذکورہ مطلب سے ہمیں معلوم ہوا کہ نماز شب کا میابی کا راز شرافت کا ذریعہ، اور محبت خدا کا سبب ہے نیز نماز شب انسان کی زینت کا سبب بھی ہے اس مطلب کو امام جعفر صادق نے یوں ارشاد فرمایا :
"المال والبنون زینت الحیاة الدنیا ان الثمان رکعات یصلھا اخر اللیل زینة الاخرة" (۱)
(اے لوگو!) اولاد اور دولت دنیوی زندگی کی زینت ہے (لیکن) آٹھ رکعت نماز جو رات کے آخری وقت میں پڑھی جاتی ہے وہ اخروی زندگی کی زینت ہے۔

حدیث کی تحلیل :

نماز شب کی اہمیت اور فضیلت پر دلالت کرنے والی روایات میں سے کئی روایات کو مختصر توضیحات کے ساتھ ذکر کیا گیا کہ جس کا نتیجہ یہ ہوا کہ نماز شب میں خیر و برکت اور سعادت دنیا و آخرت مضمربے اور اس روایت میں امام جعفر صادق نے دو مطلب کی طرف اشارہ فرمایا :

(۱) ہر انسان کی دو قسم کی زندگی حتمی ہے دنیوی اور اخروی۔

(۲) ہر ایک زندگی کے لئے کچھ چیزیں باعث زینت ہوا کرتی ہیں کہ ان دونوں مطالب کی مختصر وضاحت کرنا لازم ہے پہلا مطلب زندگی دو قسموں میں تقسیم ہوتی ہے یہ ایک ایسا مسئلہ ہے کہ جس کے ثبوت اور اثبات کے قائل سارے مسلمان ہیں اگرچہ کچھ ملحد اس تقسیم سے انکار کرتے ہیں اور معادو قیامت کے

(۱) وسائل ج ۱۳۔

حساب و کتاب کے نام سے کسی چیز کے قائل نہیں ہیں بلکہ کہتے ہیں زندگی کا دار و مدار بس اسی دنیوی اور مادی زندگی پر ہے کہ جس کے بعد انسان نسیت و نابود اور فناء کے علاوہ کچھ نہیں ہے لہذا دنیا میں اپنی خواہشات کے منافی عوامل سے مقابلہ کرنا ضروری سمجھتے ہیں تاکہ دنیا میں زیادہ بہتر زندگی گزار سکیں اسلئے اسلام جیسے نظام کو جو فطرت اور عقل کے عین مطابق ہے مانع آداری اور خواہشات کے منافی سمجھتے ہیں لہذا اسلام پر طرح طرح کے اعتراضات کرتے ہیں حالانکہ وہ اسلام کی حقیقت اور نظام اسلامی استحکام و بقاء سے بخوبی واقف ہیں۔

دوسرا مطلب جو روایت میں مذکور ہے کہ جس کا اعتراف سارے انسان کرتے ہیں چاہے مسلم ہو یا غیر مسلم اس کے باوجود غیر مسلم اور مادہ پرست اسلام کو بد نام کرنے کی خاطر طرح طرح کی غیر منطقی باتیں منسوب کرنے میں سرگردان رہے ہیں لہذا کہا کرتے ہیں کہ اسلام زینت کے مخالف ہے جب کہ اسلامی تعلیمات انسانوں کو زینت کی طرف (چاہے مادی ہو یا معنوی) ترغیب دلاتی ہے لہذا اسلامی تعلیمات میں ملتا ہے کہ جمعہ کے روز غسل کرنا ناخن تراشنا بالوں کو خضاب لگانا اور آنکھوں کی زینت کے لیے سرمہ لگانا اور ہمیشہ خوشبو لگا کر نماز پڑھنا وغیرہ مستحب ہے اگرچہ اسلام زینت کی حقیقت اور کمیت و کیفیت کے حوالہ سے باقی نظریات کے مخالف ہے لیکن خود زینت کے مخالف نہیں ہے لہذا امام اس روایت میں زینت دنیوی کے علل و اسباب کو بیان کرتے ہوئے فرمایا اولاد اور دولت مادی زندگی کی زینت ہیں کہ اس مطلب کی طرف کلام مجید میں بھی اشارہ ملتا ہے :

"المال والبنون زینة الحیاة الدینا"

یعنی مال و اولاد دنیوی زندگی کی زینت کا ذریعہ ہیں۔

ابدی زندگی کی زینت کے علل و اسباب میں سے ایک نماز شب ہے لیکن افسوس کے ساتھ یہ کہنا پڑتا ہے کہ جس طرح غیر مسلم، عقیدہ اور عمل کے اعتبار سے اخروی زندگی کی سے محروم ہیں اسی طرح مسلمان حضرات بھی اخروی زندگی کی زینت سے عملاً بہت دور ہیں اگرچہ عقیدہ اور تصور کے مرحلے میں غیر مسلم کے مساوی نہیں ہیں لیکن عملی میدان میں ان کے یکساں نظر آتے ہیں کہ یہ مسلمانوں کے لئے بہت دکھ کی بات ہے نیز نماز شب کی اہمیت اور فضیلت کے بارے میں حضرت امیر المومنین علی علیہ السلام کا ارشاد ہے۔

" انہ کان یقول ان اہلبیت امرنا ان نطعم الطعام ونوادی فی النائیہ ونصلی اذا نام الناس (۳)

آپ نے فرمایا کہ ہم ایسے خاندان سے تعلق رکھتے ہیں کہ ہمیں خدا کی طرف سے حکم ہوا ہے کہ لوگوں کو کھانا کھلائیں اور مشکل کے وقت ان کی مدد کریں اور جب وہ خواب غفلت میں سو رہے تو ہم نماز شب کو اداء کرنے کے لیے کھڑے ہوجاتے ہیں۔

(۳) معانی الاخبار .

تحلیل حدیث

اس روایت شریفہ میں امام المتقین و المسلمین نے تین عظیم ذمہ داریوں کی طرف اشارہ فرمایا ہے :

(۱) لوگوں کو کھانا کھلانا ہماری سیرت ہے۔

(۲) لوگوں کی مشکلات میں مدد کرنا۔

(۳) رات کے وقت نماز شب پڑھنا۔

کہ یہ تینوں ذمہ داریاں انجام دینا عام انسان کے لیے بہت مشکل ہے کیونکہ جب انسان کسی مال کو اپنا حقیقی مال سمجھتا ہے۔

تو کسی اور کو مفت کھلانا طبیعت و خواہشات کے منافی ہے کیونکہ مفت میں کسی کو دینا کمی اور خسارہ کا باعث ہے اگرچہ فطرت کی چاہت اسکے برعکس ہے یعنی ہم کسی چیز کا حقیقی مالک نہیں ہے اگر کوئی شخص اپنے آپ کو کسی مال کا حقیقی مالک نہ سمجھے بلکہ اعتباری مالک مانے اور اس ملکیت کو زوال پذیر ہونے کا اعتراف کرے اور دوسروں کو کھلانا اپنی ابدی زندگی کی خوش بختی اور آبادی کا باعث سمجھے تو دوسروں کو کھلانے میں خوشی و حسرت کا احساس کرتا ہے کیونکہ فطرت کی چاہت کی بناء پر حقیقی مالک اسکی نظر میں صرف خدا ہے اور خدا نے ہی انسانوں کو استعمال کرنے کا حق دیا ہے اور اسی طرح اگر کسی شخص پر کوئی مشکل آ پڑے لیکن دوسرا شخص اپنے آپ کو اس بری سمجھے تو اس کے لئے عملاً مدد کرنا بہت مشکل ہے حتیٰ اس کی مشکلات کو ذہن میں تصور کی حد تک بھی نہیں لاتا کہ اس کا لازمی نتیجہ، کائنات میں روز بروز طبقاتی نظاموں میں اضافہ اور فقر و تنگ دستی کا بازار گرم ہونا ہے۔

لہذا بہت سے افراد اس ذمہ داری کو انجام دینے کے حوالے سے تصور کے مرحلے سے بھی محروم ہیں ایسے حضرات کو قرآن میں " بل ہم اضل" کی تعبیر سے یاد کیا گیا ہے لیکن کچھ حضرات اس طرح کئے ہیں کہ عملاً مدد کرنے سے محروم ہے جب کہ تصور کے مرحلے میں باعمل ہیں یعنی انکی مشکلات کو اعضاء و حواح کے ذریعے برطرف کرنے کی کوشش نہیں کرتے لیکن ان کی مجبوری کو ہمیشہ ذہن میں تصور کیا کرتے ہیں ایسے حضرات کو عالم بے عمل سے تعبیر کیا گیا ہے لیکن کچھ حضرات ایسے ہیں کہ جو تصور اور عمل کے اعتبار سے لوگوں کی مشکلات کو اپنی مشکلات سمجھ کر ہر وقت ان کو برطرف کرنے کیلئے زحمت و مشقت کو اپنی مشکلات سمجھ کر ہر وقت ان کو برطرف کرنے کی

خاطر بزار و نمشقتیں اٹھاتے ہیں لہذا بنی اکرم (ص) نے فرمایا :

"من لم یتہم بامور المسلمین فہو لیس بمسلم ."

یعنی جو مسلمانوں کی مشکلات کی بر طرفی کا اہتمام نہیں کرتے وہ مسلمان ہی نہیں ہے۔

لہذا انسانی فطرت کا تقاضا یہی ہے کہ ایسا ہو لیکن اس قسم کے حضرات سوائے انبیاء اور ائمہ کے کوئی دوسرا نظر نہیں آتا چنانچہ امام جعفر صادق علیہ السلام نے اس حدیث میں فرمایا ہے ہم اہل بیت ہی ایسا کرتے ہیں لہذا جن افراد پر اہل بیت صادق آتا ہے ان تمام حضرات کی مخصوصیت اور سیرت یہ ہی ہے اگرچہ مذاہب کے مابین اہل بیت کے بارے میں اختلاف پایا جاتا ہے لیکن امامیہ مذہب جو حق اور نجات دلانے والا مذہب ہے اسکی نظر میں اہل بیت کے مصداق صرف چہارہ

معصومین ہیں لہذا تمام اہل علیہم السلام کی سیرت کا مطالعہ کرے تو معلوم ہوتا ہے کہ لوگوں کو کھانا کھلانا اور ان کی مشکلات میں مدد کرنا اور رات کے آخری وقت نماز شب کے ذریعے خدا سے راز و نیاز کرنا یہ تمام چیزیں ان کی سیرت سے ثابت ہے لہذا آپ اگر سیرت اہل بیت پر چلنا چاہتے ہیں تو ان نمداریوں کو کبھی فراموش نہ کریں اور انشاء اللہ مزید وضاحت بعد میں کی جائے گی۔

حضرت امام جعفر صادق علیہ السلام نے فرمایا :

لا تدع قیام اللیل فان المبعون من عنین بقیام اللیل (۱)

تم لوگ نماز شب کو ترک نہ کرے کیونکہ جو شخص اس سے محروم ہوا وہ خسارے میں ہے۔

تحلیل حدیث :

اس روایت کی وضاحت یہ ہے کہ روایت میں حضرت امام جعفر صادق علیہ السلام نے دو مطالب کی طرف اشارہ فرمایا جو قابل توضیح ہے۔

(۱) معانی الاخبار ص ۳۴۲۔

(۱) شب بیداری کرنا۔

(۲) اور شب بیداری کی حقیقت اور ہدف

پہلا مطلب کی وضاحت یہ ہے کہ شب بیداری کرنے کی دو قسمیں قابل تصور ہیں :

(۱) عبادت الہی کی خاطر شب بیداری کرنا تاکہ خدا سے راز و نیاز کریں۔

(۲) لہو ولعب یا کسی غیر عبادی امور کے لئے شب بیداری کرنا۔

روایت شریفہ میں امام نے قیام اللیل کو مطلق ذکر فرمایا ہے جس کا نتیجہ یہ ہے کہ باقی روایات سے قطع نظر دیکھا جائے تو دونوں صورتیں روایت میں شامل ہیں یعنی شب بیداری کرنا چاہئے عبادت میں رات گزارے یا کسی لہو ولعب میں دونوں کا اچھے ہیں لیکن جب ہم باقی روایات جو قیام اللیل سے مربوط ہیں اور قرائن و شواہد کو مدنظر رکھا جائے تو معلوم ہوتا ہے کہ اس روایت میں امام علیہ السلام کا ہدف وہ قیام اللیل ہے جو عبادت الہی کے لیے ہو۔ لہذا علماء اور فقہا نے بھی قیام اللیل سے یہی مراد لیا ہے اس لیے کہا جاتا ہے کہ روایت میں معصوم کی مراد صرف قیام اللیل نہیں ہے بلکہ عبادت کے لئے رات گزارنا مقصود ہے۔

دوسرا مطلب جو اس روایت میں قابل وضاحت ہے وہ یہ ہے کہ کیوں شب بیداری عبادت الہی کے لیے مہم ہے؟ کیا کسی اور وقت میں عبادت نہیں ہوسکتی کہ جسکی خبر امام نے نہیں دی؟

جواب یہ ہے کہ شب بیداری اسی لئے مہم ہے کہ عبادت الہی کی خاطر جاگنا حقیقت میں طبیعت شب کے ہدف کے خلاف ہے چنانچہ اس مطلب کی طرف خداوند کریم نے یوں اشارہ فرمایا ہے کہ خدا نے رات کو سکون اور آرام کے لئے خلق کیا ہے لہذا رات کے وقت عبادت کی خاطر جاگنارات کی خلقت اور طبیعت کے منافی ہے لیکن جب انسان رات کے سکون اور آرام کو چھوڑ کر عبادت الہی کے لیے شب بیداری کرے تو خدا کی نظر میں اسکی اہمیت اور عظمت بھی زیادہ ہوجاتی ہے اور نماز شب کی خصوصیت اور فضیلت کا وقت ہی وہی ہے جب باقی تمام انسان آرام و سکون کی گہری نیند سے لطف اندوز ہو رہے ہوں لیکن خدا کے عاشق اور ایمان کے نور سے بہر مند حضرات اپنے محبوب حقیقی سے راز و نیاز کی خاطر اس وقت اپنے آرام و سکون کو راہ خدا میں فدا کرتے ہیں لہذا امام علیہ السلام نے فرمایا کہ تم شب بیداری کو نہ چھوڑیں کیونکہ شب بیداری نہ کرنے والے افراد ہمیشہ خسارہ اور نقصان کے شکار رہتے ہیں پس اس جملے کا مفہوم یہ ہے کہ اگر شب بیداری کو نہ چھوڑے تو ہمیشہ فائدے میں ہوگا صحت جیسی نعمت سے بہرہ مند ہونگے۔

نماز شب کی اہمیت کو امام جعفر صادق نے یوں بیان فرمایا:

" انی لا مقت الرجل قد قرأ القرآن تم یستقیظ من اللیل فلا یقوم حتی اذا کان عند الصبح قام ویبادر بالصلوة " (۲)

(۲) بحار ج ۸۳

مجھے اس شخص سے نفرت ہے کہ جو قرآن کی تلاوت کرے اور نصف شب کے وقت نیند سے جاگئے لیکن صبح تک کوئی نماز نافلہ نہ پڑھے بلکہ صرف نماز صبح پر اکتفا کرے۔

حدیث کی تحلیل :

اس روایت کی وضاحت ضروری ہے کیونکہ امام نے اس روایت میں اپنے ان ماننے والوں سے جو رات کو نماز نافلہ انجام نہیندیتے اظہارِ نفرت کیا ہے لہذا اس روایت کے مصداق کو معین کر کے اس پر تطبیق کرنا لازم ہے تاکہ یہ شبہ نہ رہے کہ ہر نماز شب ترک کرنے والا معصوم کی نظر میں قابلِ نفرت ہے کہ اس مسئلہ میں چار صورتیں قابلِ تصور ہے:

(۱) نماز شب وہ شخص ترک کرتا ہے کہ جو خواب اور نیند سے بالکل بیدار نہیں ہوتا ایسے افراد کی دوصورت ہیں :

(۱) وہ شخص ہے جو سوتے وقت نماز شب انجام دینے کی نیت تو رکھتا ہے لیکن نیند اسے اٹھنے کی اجازت نہیں دیتی تاکہ نماز شب سے لذت اٹھاسکے۔

(۲) وہ شخص ہے جو سوتے وقت نماز شب پڑھنے کے عزم کے بغیر سوجاتا ہے اور پوری شب نیند میں غرق ہو اور نماز شب سے محروم رہ جاتا ہے ایسا شخص امام کے اس جملے میں داخل نہیں ہے کہ فرمایا:

" لامقت الرجل -"

یعنی مجھے اس شخص سے نفرت ہے جو پوری رات سوتا رہے صرف نماز صبح انجام دے اگر کوئی شخص سوتے وقت نماز شب کے لئے جاگنے کی نیت کے ساتھ سوئے اور پھر نہ جاگ سکے تو ایسا شخص بھی امام علیہ السلام کے اس جملے سے خارج ہے۔

کیونکہ اس قسم کے افراد سے نفرت کرنا خلافِ عقل ہے اور بہت ساری روایات سے معلوم ہوتا ہے کہ ایسے افراد سے امام علیہ السلام خوش ہیں کیونکہ وہ نماز شب پڑھنے کا ارادہ رکھتے تھے ایسا شخص اس حدیث : "نیت المؤمن خیر من عملہ" کے مصداق قرار پاتا ہے لہذا ایسا شخص یقیناً روایت سے خارج ہے لیکن دوسری قسم کے افراد یعنی سوتے وقت جاگنے کی نیت کے بغیر حیوانات کی طرح سوتے ہیں ایسے اشخاص بھی خارج ہیں کیونکہ امام نے فرمایا: "ثم یسئقظہ" یعنی سوئے پھر جاگے اور نماز شب نہ پڑھے ایسے افراد سے مجھے نفرت ہے اگرچہ دوسری روایت سے معلوم ہوتا ہے کہ اس کیفیت اور حالات میں سوجانا باعثِ مذمت ہے لیکن لامقت الرجل میں داخل نہیں ہے کیونکہ نیند کی وجہ سے بیدار نہیں ہوتے اور نیند اپنی جگہ پر عذر شرعی شمار ہوتا ہے۔

(۲) صورت وہ افراد ہے جو نصف شب کے وقت نیند سے بیدار ہوجاتے ہیں لیکن نماز شب انجام نہیں دیتے کہ اس کی مزید تین قسمیں قابلِ تصور ہیں :

(۱) جاگنے کے بعد نماز شب پڑھنے کا شوق ہے لیکن کسی اور کام یا مصروفیات کی وجہ سے نماز شب سے محروم ہوجاتے ہیں جیسے مطالعہ یا دیگر لوازماتِ زندگی کی فراہمی ایسے افراد بھی اس حدیث سے خارج ہیں کیونکہ لوازمات کی فراہمی کے لئے کوشش کرنا اور شب بیداری کرنا خود خدا کی عبادت ہے جیسا کہ امام نے فرمایا۔

(۲) دوسری صورت وہ افراد ہیں جو نیند سے بیدار تو ہوتے ہیں لیکن غیر ضروری مباح یا مکروہ کام کی وجہ سے نماز شب ترک کر بیٹھتے ہیں ایسے افراد اس حدیث میں داخل ہیں کہ انہیں کے بارے میں فرمایا کہ مجھے ان سے نفرت ہے۔

(۳) تیسری صورت وہ شخص کہ جو نصف شب کے وقت جاگتے ہے لیکن کسی عذر کے بغیر سستی کی وجہ سے نماز شب ترک کرتے ہیں تو ایسے افراد سے امام نے اظہارِ نفرت کیا ہے لہذا فرمایا:

لا مقت الرجل یعنی رات کو بیدار ہوتا ہے اور نماز شب بجانہیں لاتا یہ افراد قابلِ مذمت ہیں۔

نتیجہ نماز شب کسی عذر عقلی کے بغیر نہ پڑھنا امام کی نفرت کا باعث ہے اور امام کے ماننے والے حضرات کے لئے یہ بہت ہی سخت اور ناگوار بات ہے لہذا امام اس سے نفرت کریں۔

اور نماز شب کو انجام دینے میں کوتاہی اور سستی شیطان کے تسلط اور حکمرانی کا نتیجہ ہے اور نماز شب کی فضیلت پر دلالت کرنے والی روایات میں سے ایک پیغمبر اکرم (ص) کا یہ قول ہے کہ آپ نے فرمایا :

"اذا ابط الرجل ابلہ من الیل وتوضیا وصلیا کتبا من الذاکرین کثیرا والذاکرات" (۱)

ترجمہ: اگر کوئی شخص نصف شب کے وقت اپنی شریک حیات کو نیند سے جگانے اور دونوں وضو کر کے نماز شب انجام دے تو میاں بیوی دونوں کثرت سے ذکر کرنے والوں میں سے قرار دیا جائے گا۔

تحلیل حدیث :

اس حدیث میں پیغمبر اکرم (ص) نے تین شرطوں کیلئے ایک جزء کا ذکر کیا ہے :

(۱) اگر شوہر اپنی بیوی کو نیند سے جگانے۔

(۲) اگر دونوں وضو کرے۔

(۳) اور دونوں نماز شب انجام دیں۔

پھر "کتابان الذاکرین کثیرا والذا کرات" (اگرچہ علم اصول میں تعدد شرط اور جزاء واحد کی بحث مستقل ایک بحث ہے کہ اس کا نتیجہ اور حقیقت کیا ہے اس کا حکم کیا ہے یہ ایک لمبی جوڑی بحث ہے لہذا قارئین محترم کی

(۲) نور الثقلین ج ۴۔

خدمت میں صرف اشارہ کرنا مقصود ہے تاکہ حدیث کی حقیقت اور مطلب واضح ہو جائیں) لہذا اس حدیث سے دو مطلبوں کا استفادہ ہوتا ہے ایک نماز شب کی تاکید اور اہمیت نیز نماز شب صرف مردوں کے ساتھ مختص نہیں بلکہ خواتین بھی اس روح پرور عبادت سے بہرہ مند ہوسکتی ہیں لہذا نماز شب مرد اور عورت دونوں کے لئے مستحب ہے اگرچہ ہمارے معاشرے میں بعض جگہوں پر ایسی عبادت کو انجام دینے کا نظر یہ صرف مردوں کے بارے میں قائم ہے جب کہ نماز شب پڑھنا حضرت زہرا سلام اللہ علیہا اور حضرت زینب کبریٰ علیہا السلام کی سیرت طیبہ میں سے اہم سیرت ہے اور روایت کا محصل اور مدلول بھی یہی ہے کہ مردوں اور عورتوں میں نماز شب کے استحباب کے حوالے سے کوئی فرق نہیں ہے لہذا دونوں اس انسان ساز عبادت سے فیضیاب ہوسکتا ہیں۔

دوسرا مطلب جو روایت سے ظاہر ہوتا ہے وہ یہ ہے کہ نماز شب پڑھنے والے کا شمار ذاکرین میں سے ہوتا ہے اور آپ کو معلوم ہے کہ قرآن و سنت کی روشنی میں ذاکرین کے حقیقی مصداق اہل بیت علیہم السلام ہیں لہذا نماز شب پڑھنے والے بھی ایسے درجات کے مالک ہوسکتے ہیں یعنی ذاکرین کے کئی مراتب ہے جس کے کامل ترین درجہ پر ائمہ اطہار فائز ہیں اور نماز شب پڑھنے والا مؤمن دوسرے مرتبہ پر فائز ہوگا جو عام انسانوں کی نسبت خود بہت بڑا کمال ہے۔ نیز نماز شب کی اہمیت کو بیان کرنے والی روایات میں سے ایک اور روایت جو اس آیت شریفہ "ان ناشئۃ اللیل" کی تفسیر میں وارد ہوئی ہے امام محمد باقر علیہ السلام اور امام جعفر صادق علیہ السلام سے سوال کیا گیا کہ ان ناشئۃ اللیل سے کیا مراد ہے؟ آپ دونوں حضرات نے فرمایا:

"ہی القیام فی آخر اللیل"

یعنی اس آیت شریفہ سے مراد رات کے آخری وقت نماز شب کی خاطر نیند سے جاگنا ہے۔

اسی طرح دوسری روایت جو اس آیت کی تفسیر میں وارد ہوئی ہے جو امام جعفر الصادق علیہ السلام سے یوں نقل کی گئی ہے کہ۔ ان ناشئۃ اللیل سے مراد کیا ہے؟ آپ نے فرمایا:

"قیام الرجل عن فراشه بین یدی اللہ عزوجل لایریدہ غیرہ" (۱)

یعنی اس آیت شریفہ سے مراد بارگاہ الہی میں نیند کے سکون اور آرام کو چھوڑ کر نماز شب کی خاطر جاگنا کہ جس سے صرف رضایت خدا مقصود ہو لہذا ان دونوں روایتوں سے بھی نماز شب کی اہمیت اور فضیلت واضح ہوجاتی ہے کہ قرآن کریم کے معتقد حضرات جو ۲۴ گھنٹوں میں سے ایک دفعہ تلاوت قرآن حکیم ضرور کرتے ہونگے اور اس آیت شریفہ کی بھی تلاوت کرنے کا شرف حاصل کیا ہوگا

(۱) بحار جلد ۸۷۔

اس کے باوجود نماز شب کا نہ پڑھنا سلب توفیق اور بدبختی کی علامت ہے پالنے والے ہمیں ایسی بدبختی اور سلب توفیق سے نجات دے یہاں تک کہ کوئی شخص یہ خیال کرے کہ ہم اسلام کی خدمت کرتے ہیں مثلاً مدرسے کی تاسیس کرنا یا کسی مسجد اور دیگر دینی مراکز کی تعمیر کرانا یا کسی اور خدمت میں مصروف ہونا (لہذا نماز شب کیلئے نہ جاگے یا نہ پڑھے تو کوئی حرج نہیں ہے کیونکہ کتاب لکھ رہا ہے یا کوئی اور خدمت کو انجام دے رہا ہے تو ایسا خیال رکھنے والے حضرات بہت بڑے اشتباہ کا شکار ہیں بلکہ حقیقت یہ ہے کہ نماز شب کے فوائد اور آثار اس قدر عظیم ہیں کہ اس کے مقابلے میں کوئی اور کام یا خدمت اس کا بدل نہیں ہوسکتی۔

اسی طرح یہ روایت بھی ہمارے مطلب پر دلیل ہے کہ جس میں امام رضا علیہ السلام نے فرمایا:

" لما سئل عن التسبيح في قوله تعالى وسبح ليلا طويلا صلوة الليل "

یعنی امام رضا علیہ السلام سے وسبح لیلا طویلا کے بارے میں پوچھا گیا : رات دیر تک خدا کی تسبیح کرنے سے کیا مراد ہے ؟

اس وقت آپ نے فرمایا اس سے مراد نماز شب ہے یعنی نماز شب کے ذریعے خدا کی تقدیس و تسبیح ہوسکتی ہے کہ اس مطلب کی وضاحت یہ ہے کہ ہمارے عقیدہ کی بناء پر کائنات کے تمام موجودات چاہے انسان ہو یا حیوان نباتات ہو یا جمادات سوائے اللہ تبارک و تعالیٰ کے حدوث و بقاء کے حوالے سے خدا کا محتاج ہیں لہذا تمام مخلوقات یعنی پوری کائنات اللہ تعالیٰ کی تسبیح و تقدیس کرتی ہے کہ اس مطلب کی تصدیق قرآن نے یوں کی ہے:

" سبح لله مافی السموت والارض "

لیکن تسبیح کی کیفیت اور کمیت کے بارے میں مخلوقات کے مابین بہت بڑا فرق ہے یعنی اگر کوئی زبان سے تکلم کے ذریعہ خدا کی تسبیح کرے تو دوسرا زبان حال اور نطق گویا کے ذریعے خدا کی تسبیح میں مصروف ہے کہ اس آہ شریفہ میں خدا نے رات دیر تک تسبیح کرنے کا حکم فرمایا اور امام نے اپنی ذمہ داری کو ادا کرتے ہوئے اس کی تفسیر فرمائی ہے کیونکہ حقیقی مفسر اور عاشق الہی وہی ہے لہذا عاشق معشوق کے کلام میں ہونے والے کنایات و اشارات اور فصاحت و بلاغت کے نکات سے بخوبی واقف ہے جب کہ دوسرے لوگ ایسے نکات اور اشارات سے بے خبر ہوتے ہیں۔

لہذا آنحضرت نے وسبح کی تفسیر میں فرمایا کہ اس سے مراد نماز شب ہے پس نماز شب کی اہمیت و فضیلت کے لئے صاحبان عقل کو اتنا ہی کافی ہے لیکن دنیا میں نیاز مند افراد کا طریقہ یوں رہا ہے کہ کہیں سے کوئی معمولی سی چیز ملنے کی امید ہو تو ہزاروں قسم کی زحمات برداشت کرتے ہیں تاکہ اس چیز کے حصول سے محروم نہ رہے لیکن ہم دیکھتے ہیں کہ انسان کتنا غافل ہے کہ مادی زندگی جو مختصر عرصے تک باقی رہتی ہے اس کی ضروریات کو پورا کرنے کی خاطر اتنی زحمات اور سختیاں برداشت کرتا ہے مگر نماز شب جیسی عظیم نعمت اور دولت کو ہاتھ سے جانے دیتا ہے جب کہ نماز شب عالم برزخ اور ابدی زندگی کے لئے بھی مفید ہے اور نماز شب انجام دینے میں صرف آدھ گھنٹہ نیند سے بیدار ہونے کی زحمت ہوتی ہے اور اس جاگنے میں کتنی لذت ہے کہ جس کا اسے اندازہ نہیں۔

لہذا اگر کوئی شخص فکر و تدبیر سے کام لے لے تو یقیناً اس مادی زندگی کے دوران میں ہی آخرت اور ابدی زندگی کے لئے نماز شب جیسی دولت کے ذریعے سرمایہ گذاری کرسکتا ہے اور دنیا میں کامیاب اور سعادت مند ہو اور عالم برزخ میں سکون کے ساتھ سفر کے لمحات طے کرسکے اور ابدی زندگی میں جاودانہ نعمتوں سے مالا مال ہوسکے۔

حضرت امام بقرہ علیہ السلام نے فرمایا:

"لما يرفع راسه من آخر ركعت الوتر (يقول) هذا مقام حسنا ته نعمته منك وشكره ضعيف وذنبيه عظيم وليس له الا دفعك ورحمتك فانك قلت في كتابك المنزل على نبيك المرسل كان قليلا من الليل ما يهجعون وبالاسحار هم مستغفرون كمال هجو عى وقل قيامى وهذا السحر وانا استغفرک لذنبى استغفارا من لم يجد نفسه ضرا ولا نفعا ولا موتا ولا حيواتا ولا نشورا ثم يخرساجدا" (۱)

جب حضرت امام موسیٰ کاظم علیہ السلام نماز وتر کی آخری رکعت سے فارغ ہوتے تو فرمایا کرتے تھے کہ پہانایک ایسا شخص کھڑا ہوا ہے کہ جس کی نیکیاں تیری طرف سے دی ہوئی نعمتیں ہیں کہ جس کا شکر ادا کرنے سے عاجز ہے گناہ اس کے زیادہ ہے صرف تیری رحمت اور حمایت کے سواء کچھ نہیں ہے کیونکہ تونے ہی اپنے نبی مرسل پر نازل کئی ہوئی کتاب میں فرمایا ہے کہ کانو قليلا یعنی ہمارے انبیاء رات کے کم حصہ سوتے اور زیادہ حصہ ہماری عبادت کی خاطر شب بیداری کرتے تھے اور سحر کے وقت طلب مغفرت کرتے تھے لہذا (میرے پالنے والے) میری نیند اور خواب زیادہ اور شب بیداری کم ہے اس سحر کے وقت میں تجھے سے اپنے گناہوں کی مغفرت کا طلب اس شخص کی طرح کرتا ہوں کہ جس کو اپنے نفع و نقصان اٹھانے کی طاقت اور حساب و کتاب سے بچنے کے لیے کوئی راہ فرار نہیں ہے نہ ہی موت و حیات اس کے بس میں ہے پھر انہیں جملات کو بیان فرمانے کے بعد آپ سجدہ شکر اداء کیا کرتے تھے۔

تحلیل حدیث :

حضرت نے اس روایت میں کئی مطالب کی طرف اشارہ فرمایا ہے کہ جن میں سے ایک یہ ہے کہ خالق کی بارگاہ میں اپنے گناہوں کا اعتراف کرکے معافی

مانگنے اور مغفرت طلب کرنے کا بہترین وسیلہ نماز شب اور بہترین وقت سحر کا وقت ہے کہ جس سے انسان کے گناہوں سے آلودہ شدہ قلب کی دوبارہ آبیاری ہوتی ہے اور کھوئی ہوئی خدا داد صلاحیتیں پھر مل جاتی ہیں۔

دوسرا مطلب یہ ہے کہ انسان جس مقام اور پوسٹ پر فائز ہو اس کے باوجود نماز شب جیسی نعمت سے بے نیاز اور مستغنی نہیں ہے لہذا امام خود امامت کے منصب و مقام پر ہونے کے باوجود اور پورے انبیاء علیہم السلام نبوت کے مقام و منزلت پر فائز ہونے کے علاوہ بندگی اور شب بیداری اور نماز شب میں مشغول رہتے تھے لہذا تمام مشکلات اور سختیوں کے باوجود کبھی نماز شب کی انجام دہی میں کوتاہی اور سستی نہیں کرتے تھے لہذا نماز شب کا ترک کرنا حقیقت میں انبیاء اوصیاء اور محدثین کی سیرت ترک کرنے کی مترادف ہے کہ ان کی سیرت قلب اور روح انسان کے نابود شدہ قدرت اور صلاحیتوں کو دوبارہ زندہ کرنے کا بہترین ذریعہ ہے۔

لہذا ایک مسلمان کے لئے قرآن و سنت پر اعتقاد رکھنے والے انبیاء اوصیاء کے پیروکار ہونے کی حیثیت سے ضروری ہے کہ وہ اس پر لطف روح پرور معنوی نعمت کے حصوں میں کوتاہی اور سستی نہ کرے کیونکہ بہت امراض اور بیماریوں کے لئے باعث شفا بھی یہی نماز شب ہے لہذا یہ چیز ناہمیت اور فضیلت کے لئے بہترین دلیل ہے۔

۴. نماز شب پر خدا کا فرشتوں سے ناز

قدیم ایام میں غلام اور بندہ کی کنیز و لونڈی کا سلسلہ معاشرے میں عروج پر تھا کہ جس کی حالات اور احکام کو انبیاء اور ائمہ کے بعد فقہا اور نائین عام نے اپنے دور میں فقہی مباحث میں شعراء و آدباء نے ادبی کتابوں میں، محققین نے اپنی تحقیقاتی کتابوں میں غلام و کنیز کے موضوع پر مستقل اور مفصل بحث کئی ہے لیکن عصر حاضر میں حقوق بشر اور متمدن معاشرے کے قیام کا نعرہ عروج پر ہے لہذا شاید اس وقت دنیا میں کسی گوشے میں قدیم زمانے کی کیفیت و کمیت پر غلام و کنیز کا سلسلہ نہ پایا جائے اسی لئے آج کل فقہی مباحث میں بھی وہ بحث متروک ہو چکی ہے۔

لیکن آج کل کے مفکرین عبد و عبید کا سلسلہ معاشرے میں نہ ہونے کو ثابت کرنے کی کوشش کرتے ہیں جبکہ ایک باشعور انسان کڑی نظر کے ساتھ مطالعہ کرے تو اسے معلوم ہو جائے گا کہ عبد و عبید کا سلسلہ اس زمانے کی بہ نسبت اس دور حاضر میں زیادہ عروج پر ہے اگرچہ کیفیت و کمیت میں ضرور فرق ہے کہ قدیم زمانے میں ایک شخص دوسرے کا غلام و کنیز ہوا کرتا تھا لیکن اس دور میں تمام انسان مادیات اور خواہشات کے غلام بن چکے ہیں لہذا قدیم زمانے کی غلامی دور حاضر کی غلامی سے بہتر ہے کیونکہ قدیم زمانے میں اس کا مالک اور مولیٰ بھی ایک انسان تھا جب کہ ہمارے دور میں ہمارا مولیٰ اور مالک پیسہ اور دیگر مادیات بن گئے ہیں کہ یہ انسان کے لیے بہت خطرناک مسئلہ ہے کیونکہ حقیقت میں دیکھا جائے تو معلوم ہوتا ہے کہ انسان فقط خدا کا بندہ ہے نہ مادیات اور دیگر لوازمات کا چونکہ انسان کے علاوہ باقی ساری چیزیں انسان ہی کے لئے خلق کئی گئی ہیں اسی لئے پیغمبر اکرم (ص) نے فرمایا:

" ان العبد اذا تخلى بسيدہ في جوف الليل المظلم وناجاہ آسبت الله النور في قبلہ ثم يقول جلّ جلالہ الملائکۃ یا ملائکتی النظر و الی عبدی فقد تخلى في جوف الليل المظلم و الباطنون لاہون و الغافلون نيام الشہدوا انی قد غفرت لہ۔"

جب کوئی بندہ اپنے آقا کو نصف شب کے وقت کہ جس وقت ہر طرف تاریکی ہی تاریکی ہے پکارتا ہے اور راز و نیاز کیا کرتا ہے تو خدا وند اس کے دل کو نور سے منور کر دیتا ہے اور پھر فرشتوں سے کہتا ہے کہ اے میرے سچے ماننے والے فرشتو! میرے اس بندے کی طرف دیکھو جو رات کی تاریکی میں میری عبادت میں مشغول ہیں حالانکہ مجھے نہ ماننے والے لوگ کھیل و کود میں مصروف اور میرے ماننے والے غافل خواب غفلت میں غرق ہیں لہذا تم گواہ رہو کہ میں اس کے تمام گناہوں کو معاف کر دیا۔

تحلیل و تفسیر:

اس حدیث میں کئی مطالب توضیح طلب ہیں ایک یہ ہے کہ خدا فرشتوں سے اپنے بند کے کردار پر فخر کر رہا ہے کہ جس کی وضاحت کے لئے ایک مقدمہ ضروری ہے کہ وہ مقدمہ یہ ہے کہ جب کسی موضوع پر بندہ اور آقا کے درمیان گفتگو ہوتی ہے تو آقا کی نظر میں بندہ کے کردار و گفتار کے حوالے سے تین حالتیں قابل تصور ہیں:

(۱) بندہ کے کردار سے مولا خوش ہوجاتا ہے۔

(۲) مولیٰ اس کے کردار و گفتار سے ناراض ہوجاتا ہے۔

۳) مولیٰ کو اس کے کردار و گفتار سے نہ خوشی ہوتی نہ ناراضگی ۔ پیغمبر اکرم (ص) نے اس حدیث میں غلام کے اس کردار کا تذکرہ فرمایا ہے کہ جس سے آقا خوش ہوجاتا ہے مثلاً ایک ایسا کام جو انسان کی نظر میں انجام دینا مشکل ہو لیکن خدا کی نظر میں اسے انجام دینا مستحب ہو اسے انجام دینے سے مولا خوش ہوجاتا ہے جیسے نماز شب جس کو انجام دینے سے خدا فرشتوں کے سامنے ناز اور فخر کرتا ہے جب کہ فرشتے کائنات کی خلقت سے لیکر قیامت تک اللہ کے تابع کل ہیں ۔

دوسرا مطلب جو قابل دقت اور توضیح طلب ہے وہ یہ ہے کہ خدا فرشتوں کو اس شخص کے گناہوں کی معافی پر گواہ بنایا ہے جس کا لازمہ یہاں پر ایک سوال پیدا ہوتا ہے کہ اسکی کیا وجہ ہے ؟ شاید اس کی علت یہ ہو کہ خدا کی نظر میں امین ترین مخلوق فرشتے ہیں لہذا اس نے وحی کو ہمیشہ جبرئیل کے ذریعہ انبیاء تک پہنچا دیا کیونکہ فرشتے عمل کے حوالے سے کبھی غفلت و فراموشی کاشکار اور اپنی خواہشات کے تابع ہونے کا احتمال نہیں ہے لہذا خدا نے اس مسئلہ پر فرشتوں کو گواہ بنایا تاکہ اپنے بندوں کو زیادہ سے زیادہ اطمینان دلا سکے پس اس روایت سے بخوبی یہ بات واضح ہوجاتی ہے کہ فرشتوں پر ناز کرنے کا سبب نماز شب کی آدائیگی ہے اور خدا کی خوشنودی حاصل کرنے کا بہترین ذریعہ بھی ہے ۔

۵. نماز شب پڑھنے والا فرشتوں کا امام

"قال رسول الله من رزق صلوة اللیل من عبد او امة قام لله عزوجل مخلصا فتوضیوا وضوءاً سابغاً و صلى الله عزوجل بنیة صادقة و قلب سلیم و بدن خاشع و عین دامعة جعل الله تبارک و تعالی سبعة صفوف من الملائیة فی کل صف مالا یحصی عدد ہم الا الله تبارک و تعالی احد طرفی فی صف بالمشرق و الاخر بالمغرب قال فاذا فرغ کتب له بعد دہم درجات" (۱)

اگر کسی (مرد یا عورت) غلام یا کنیز کو نماز شب انجام دینے کی توفیق حاصل ہو اور وہ خدا کی خاطر اخلاص کے ساتھ نیند سے اٹھ کر وضو کرے پھر سچی نیت، اطمینان قلب بدن میں خضوع و خشوع اور اشک بار آنکھوں کے ساتھ نماز شب انجام دے تو خدا وند تبارک و تعالیٰ اس کے پیچھے فرشتوں کی سات صفوں کو مقرر فرماتا

(۱) امالی صدوق ص ۲۳۰۔

ہے کہ ان صفوں میں سے ہر ایک صف کا ایک سرا مشرق اور دوسرا سرا مغرب تک پھیلا ہوا ہوگا کہ جس کی تعداد سوائے خدا کے کوئی اور شمار نہیں کر سکتا اس کے بعد آپ نے فرمایا کہ جب وہ نماز سے فارغ ہوجائے تو خدا ان فرشتوں کی تعداد کے مطابق اس کے درجات میں اضافہ فرماتا ہے

تحلیل و تفسیر حدیث :

اسلام میں امام جماعت کا منصب بہت ہی سنگین اور باارزش منصب ہے کہ جس پر فائز ہونے کی خاطر برسوں سال تر کیہ نفس کرنا اور دینی مسائل اور معارف اسلامی حاصل ہونے کی خاطر ہزاروں زحمات اور مشقتیں اٹھانے اور خواہشات نفسانیہ کے خلاف جہاد کرنا پڑتا ہے پھر اس مقام کا لائق ہوجاتا ہے۔

اسی لئے پیغمبر اکرم (ص) نے خواہشات نفسانی اور تمیلات سے جنگ کرنے کو جہاد اکبر سے تعبیر فرمایا ہے جب کہ میدان کا رزار میں جاکر دشمنوں سے مقابلہ کرنے کو جہاد اصغر سے تعبیر کیا ہے لہذا کوئی شخص ان مراحل کو طے کرے تو امام جماعت کے منصب کا لائق ہوسکتا ہے کیونکہ امام جماعت کے شرائط میں سے اہم ترین شرط عدالت ہے اور عدالت ان مراحل کے طے کئے بغیر ناممکن ہے کہ یہی اس منصب کی اہمیت کو ثابت کرنے میں کافی ہے اگرچہ آج کل زمانے کے بدلنے سے امام جماعت کے منصب کو ایک معمولی منصب سمجھ کر ہر کس و ناکس اس کے شرط کو نظر انداز کر کے اس عظیم منصب پر قابض نظر آتا ہے یہاں تک کہ بعض جگہوں پر سفارش کے ذریعہ امام جماعت معین ہو جاتا ہے ۔

اور دوسری طرف بہت دکھ کی بات یہ ہے کہ آج کل ہمارے معاشرے میں امام جماعت جیسا عظیم مقام پر فائز ہونے والے افراد کو ذلت و حقارت کی نگاہ سے دیکھا جاتا ہے جب کہ اس کی عظمت اسلام میں کسی سے مخفی نہیں ہے شاید اسکی دو وجہ ہوسکتی ہے ۔

(۱) ذاتی دشمنی کی بناء پر اس سے نفرت کی جاتی ہے یعنی امام جماعت عدالت اور ایمان داری سے اپنی ذمہ داری انجام دیتا

ہے لیکن کچھ منفعت پر ست افراد اپنا الہ کار بنانا چاہتے تھے جن کے کہنے میں نہ آنے پر اسے برا بھلا کہنا شروع کر دیتے ہیں اور بعض غلط باتیں اسے منسوب کرتے ہیں کیونکہ امام جماعت ان کے منافع اور خواہشات کے منافی ہے۔ (۲) دوسری وجہ شاید یہ ہو کہ خود امام جماعت میں عیب ہے یعنی امام جماعت تندرکیہ نفس کے مراحل کو طے اور خواہشات نفسانیہ کے میدان میں کامیابی حاصل کئے بغیر اس منصب پر فائز ہے حقیقت مینوہ خدا کی نظر میں اس منصب کے لائق نہیں ہے اس کے باوجود سفارش اور اثر و رسوخ کے ذریعہ اس منصب پر قابض ہو جاتا ہے نتیجہ آیات اور احادیث بتانے کے باوجود لوگوں پر اس کا کوئی اثر ظاہر نہیں ہوتا کیونکہ آیات و احادیث کے اثر ہونے میں بیان کرنے والے کا تذکیہ نفس کے مراحل کو طے کرنا شرط ہے جب کہ اس میں یہ شرط نہیں پائی جاتی اسی لئے لوگوں کی نظر میں روز بروز حقیر اور ذلیل ہوتا ہے وگرنہ خدا وند متعال صاف لفظوں میں فرما چکا ہے :

(ان تنصر الله ينصرکم فاذ کرونی اذکرکم۔)

تب بھی تو پیغمبر اکرم (ص) نے اس حدیث میں فرشتوں کے امام جماعت کی شرائط کا تذکرہ فرمایا جس کے مطابق ہر نماز شب پڑھنے والے شخص کے پیچھے فرشتے اقتداء نہیں کرتے بلکہ فرشتوں کی اقتداء کرنے کے لیے امام جماعت میں درج ذیل شرائط کا پایا جانا ضروری ہے ۔

(۱) اخلاص کے ساتھ نیند سے جاگنا چنانچہ اس شرط کی طرف یوں اشارہ فرمایا کہ ۔
"قام الله عزوجل مخلصا ۔"

(۲) کامل وضوء کے ساتھ ہو یعنی عام عادی وضوء نہ ہو بلکہ ایسا وضوء ہو کہ شرائط صحت کے علاوہ شرائط کمالیہ پر بھی مشتمل ہو اور کسی بھی نقص و عیب سے خالی ہو چنانچہ اس شرط کی طرف یوں اشارہ فرمایا: فتوضا وضوء سابقا (۳) نماز کو سچی نیت کے ساتھ شروع کیا جانا چاہیے یعنی دینی فوائد اور آخری نتائج کی خاطر اور خوف ورجاء کی خاطر نہ ہو بلکہ فقط خداوند کریم کو لائق عبادت سمجھ کر شروع کرنا چاہیے کہ اس مطلب کو یوں بیان فرمایا :
وصلی الله عزوجل بنیة صادقة . چنانچہ یہ اولیاء اللہ اور ائمہ اطہار کی سیرت بھی ہے حضرت امیر المومنین علیہ السلام کا ارشاد ہے ۔

(۴) اضطراب قلبی اور وسوسہ شیطانی دل میں نہ ہو کہ جسکی طرف یوں اشارہ فرمایا ہے ۔ و قلب سلیم
(۵) بدن میں خشوع و خضوع ہو یعنی پورے اعضاء و جوارح کی حالت اس غلام کی طرح ہو جو اپنے مولیٰ کے حقیقی تابع ہے اور اس کے حضور میں نہایت ادب و احترام اور انکساری کے ساتھ حاضر ہوتا ہے اس مطلب کی طرف یوں اشارہ فرمایا و بدن خاشع۔

(۶) آنکھیں اشکبار ہونکہ جس کی طرف یوں اشارہ فرمایا:
وعین دامعة۔

ان تمام شرائط کے ساتھ نماز شب انجام دینے والا خوش نصیب شخص فرشتوں کا امام بن سکتا ہے اور خدا کی نظر میں وہ شخص محبوب ترین افراد میں شمار کیا جاتا ہے جو اس خاکی بشر کے لئے بہت بڑا اعزاز ہے اور نماز شب کی اہمیت پر بہترین دلیل بھی ۔

۶۔ نماز شب باعث خوشنودی خداوند

پیغمبر اکرم (ص) نے فرمایا :

"و ثلاثۃ یحبہم اللہ ویضحک الہیم ویستبشر بہم الذی اذا انکشف فیئۃ قاتل وراتہم نفسہ اللہ عزوجل فاما یقتل واما ینصرہ اللہ تعالیٰ ویکفیہ فیقول انظر والی عبدی کیف صبرلی نفسہ والذی لہ امر احسناء و فراش لین حسن فیقوم من الیل فیذر شہوتہ فیذ کرنی ویناجینی ولو شاء رقد والذی اذا کان فی سفر معہ ركب فسہروا وسعتبوا ثم ہجعوا فقام من السحر فی السراء والضراء۔" (۱)

پیغمبر اکرم (ص) نے فرمایا کہ خداوند تین قسم کے لوگوں سے محبت کرتا ہے اور ان سے خوش ہو جاتا ہے جن میں سے پہلا وہ شخص ہے جو راہ خدا میں اللہ کے دشمنوں سے اس طرح جنگ کرتے کہ یا جام شہادت نوش کرتا ہے یا خدا کی طرف سے فتح و نصرت آجاتی اور وہ زندہ رہے جاتا ہے اس وقت خدا فرماتا ہے تم میرے اس بندہ کی طرف دیکھیں کہ اس نے میری خاطر کس قدر صبر اور استقامت سے کام لیا۔

(دوسرا) وہ شخص ہے کہ جس کی خوبصورت بیوی ہو اور آرام سکون کے ساتھ نرم وگرم بستر سے لطف انداز ہو اور جس طرح کا آرام سکون کرنا چاہتے تو کر سکتا تھا لیکن ان لذتوں اور خواہشات نفس کو چھوڑ کر رات کے وقت اللہ کی عبادت کی خاطر اٹھ جاتے اور اللہ سے راز و نیاز کرے ۔

(تیسرا) وہ شخص ہے جو مسافر ہے لیکن اپنے ہم سفر ساتھیوں کو رات کی

عدم خوابی اور تھکاوٹوں کی شدت کے موقع پر ان کو سلاتے اور خود (عشق الہی) میں اس طرح غرق ہوجاتا ہے کہ خوشی اور سختی کی حالت میں بھی سحر کے وقت اٹھا کر خدا کی عبادت کو فراموش نہیں کرتا ۔

تحلیل و تفسیر :

اس حدیث میں پیغمبر اکرم (ص) نے انسانوں کے تین طریقوں سے خداوند کے خوش ہونے کا تذکرہ فرمایا ہے لہذا خلاصہ کے طور پر کہا جائے تو حدیث مجاہدین کی عظمت کو بیان کرتی ہے اور مجاہدین کے دو قسمیں ہیں خارجی دشمنوں سے لڑنے والا مجاہد ۔

(۲) اور اندرونی دشمنوں سے لڑنے والا مجاہد۔

دونوں قسموں کی تعریف قرآن و سنت میں آچکی ہے اور بیرونی دشمنوں سے لڑنے والا مجاہدین کے خود اپنی جگہ دو قسمیں ہے ۔

(۱) امام اور نبی کے اذن سے ان کے ہمراہ دشمنوں سے مقابلہ کرنے والے جس کو فقہی اصطلاح میں مجاہد کہا جاتا ہے اور اس جنگ کو جہاد کہلاتے ہیں ہے کہ جس کا مصداق عصر غیبت میں منتفی ہے کیونکہ اکثر مجتہدین اور فقہاء عصر غیبت میں جہاد ابتدائی واجب نہ ہونے کے قائل ہیں لہذا عصر غیبت میں ایسے مجاہد کے مصداق بھی منتفی ہیں۔

(۲) دوسرا مجاہد وہ شخص ہے جو عصر غیبت میں اسلام اور مسلمین اور اسلامی سرزمین اور ناموس کی خاطر جنگ کرتے جس جنگ کو قرآن و سنت اور فقہی اصطلاح میں وفاع کہا جاتا ہے کہ اس کے واجب ہونے کے بارے میں مجتہدین اور صاحب نظر حضرات کے مابین کوئی اختلاف نہیں ہے اور جہاد کی طرح یہ بھی واجب ہے اور لڑنے والے کو مجاہد کہا جاتا ہے ۔

(۳) تیسرا مجاہد وہ شخص ہے جو داخلی دشمنوں سے لڑتے اس داخلی جنگ کو جہاد اکبر کہا جاتا ہے اور لڑنے والے کو مجاہد جبکہ اسلحہ لے کر بیرونی دشمنوں سے جنگ کرنے کو جہاد اصغر سے تعبیر کیا ہے یعنی خواہشات اور نفس امارہ سے لڑنے والے افراد کو پیغمبر اکرم (ص) نے مجاہدین اکبر فرمایا ہے کیونکہ اگر انسان کو داخلی دشمنوں پر فتح حاصل ہو تو مولیٰ حقیقی کی پرستش اور اطاعت آسانی سے کرسکتا ہے لہذا اگر تزکیہ نفس کرچکا ہو یعنی داخلی دشمنوں کو شکست دینے میں کامیاب ہوا ہو تو راحت کی نیند چھوڑ کر اور سفر کے سختیوں کو برداشت کرکے بھی نماز شب کو فراموش نہیں کرتا کہ اس حدیث میں ایسے ہی مجاہدین کی عظمت کو بیان کرتے ہوئے فرمایا کہ ایسے افراد کے ساتھ خدا روز قیامت پیار و محبت اور خندہ پیشانی سے پیش آئے گا اور یہ حقیقت میں خدا کی طرف سے بہت بڑا مقام اور عظیم مرتبہ ہے لہذا نماز شب کو فراموش نہ کیجئے کیونکہ نماز شب میں دنیوی اور ابدی زندگی کی کامیابیاں مضمحل ہوتی ہیں اور انجام دینے والے مجاہد ہیں جو اس خاکی زندگی میں بڑا اعزاز ہے۔

"قال الامام علی ثلاثۃ یضحک اللہ الہیم یوم القیامۃ رجل یكون علی فراشہ وبویحہا فیتوضاء ویدخل المسجد فیصلی ویناجی ربہ" (۱)

حضرت امام علی علیہ السلام نے فرمایا کہ خدا روز قیامت تین قسم کے انسانوں کے ساتھ خندہ پیشمانی سے پیش آئے گا کہ ان میں سے ایک وہ شخص ہے جو اپنی بیوی کے ساتھ بستر پر محبت کی لذت سے لطف اندوز ہو لیکن آپس کے پیارے و محبت کو عشق الہی پر فدا کرتے ہوئے وضو کرتے اور مسجد میں جا کر اپنے پروردگار کے ساتھ راز و نیاز میں مشغول ہوجاتے اور نماز شب ادا کرتے ۔

توضیح و تفسیر روایت :

آج دنیا میں اگر کوئی شخص نمازی ہو اور احکام اسلام کا پابند ہو تو بعض غیر اسلامی ذہانیت کے حامل کچھ افراد خیال کرتے ہیں کہ یہ شخص بہت بے وقوف ہے کیونکہ یہ مادی لذتوں سے اپنے آپ کو محروم کررکھا ہے چونکہ انکی نظر میں اسلامی رسم و رواج اور احکام کے مطابق عمل کرنا اپنے آپ کو نعمتوں سے محروم کرکے بدبختی سے دوچار کرنے اور زندان میں بند کرنے کا مترادف ہے جب کہ حقیقت میں یہ ان کا اسلام سے نا آشنا ہونے کی دلیل ہے کیونکہ تعلیمات

اسلامی کبھی بھی مادی لذت سے محروم رہنے اور دیگر مادیات سے استفادہ نہ کرنے کا حکم نہیں دیا ہے لہذا اس قسم کی باتوں کا اسلام کی طرف نسبت دینا ناانصافی ہے کیونکہ نظام

(۱) الاختصاص ص ۱۸۸ .

اسلام انسان کو انسانی زندگی گزارنے کی ترغیب اور حیوانوں کی طرح زندگی کرنے سے منع کرتا ہے کہ جس کے نتیجے میں حیوانوں کے زمرے میں زندگی گزارنے والے افراد نظام اسلام کو سلب آزادی اور خواہشات کے منافی سمجھتے ہیں لہذا اس روایت میں ایسی خام خیالی کا جواب دیتے ہوئے فرمایا، اگر کسی وقت مادی لذت اور معنوی اور روحی لذتوں کا آپس میں ٹکراؤ ہو یا دوسرے لفظوں میں یوں کہا جائے کہ عشق انسانی عشق خدا کے ساتھ ٹکرا جائے تو عشق الہی کو عشق انسانی پر مقدم کیا جائے کہ جس کے نتیجے میں خداوند ابدی زندگی میں خندہ پیشانی کے ساتھ پیش آئے گا لہذا نمازی اور اسلام کے اصولوں کی پابندی رہنے والے کسی مادی لذت سے محروم نہیں ہے بلکہ حقیقت میں اگر کوئی شخص آدھا گھنٹہ کے آرام کو چھوڑ دے اور نماز شب انجام دے تو خدا قیامت کے دن اس کے بدلے میں دائمی لذت عطا فرمائے گا لہذا اس مختصر وقت کی مادی لذت کا قیامت کی دائمی لذت کے حصول کی خاطر ترک کرنا لذت مادی سے محروم نہیں ہے ۔

۷. نماز شب پڑھنے کا ثواب

انسان روز مرہ زندگی میں جو کام انجام دیتا ہے وہ دوطرح کا ہے۔

۱۔ نیک ۔

۲۔ بد ۔

نیک عمل کو قرآن و سنت میں عمل صالح سے یاد کیا گیا ہے جب کہ بد اور بُرے اعمال کو غیر صالح اور گناہ سے یاد کیا گیا ہے مندرجہ ذیل روایت سے معلوم ہوتا ہے کہ ہر عمل صالح کا نتیجہ ثواب ہے اور ہر بُرے اعمال کا نتیجہ عقاب ہے لیکن ثواب اور عقاب کا استحقاق اور کمیت و کیفیت کے بارے میں محققین اور مجتہدین کے مابین اختلاف نظر ہے علم اصول اور علم کلام میں تفصیلی بحث کی گئی ہیں اس کا خلاصہ ذکر کیا جاتا ہے ۔

ثواب و عقاب کے بارے میں تین نظریے ہیں:

(۱) ثواب و عقاب اور جزاء و عذاب جعل شرعی ہے۔

(۲) عقاب و ثواب جعل عقلانی ہے ۔

(۳) دونوں عقلی ہے یہ بحث مفصل اور مشکل ترین مباحث میں سے ایک ہے۔

جس کا اس مختصر کتاب میں نقد و بررسی کی گنجائش نہیں ہے فقط اشارہ کے طور پر ثواب و عقاب کے بارے میں استاد محترم حضرت آیت اللہ العظمیٰ وحید خراسانی کا نظریہ قابل توجہ ہے کہ آپ نے درس اصول کے خارج میں فرمایا کہ ثواب و عقاب کا استحقاق عقلی ہے لیکن ثواب و عقاب کا ابدی اور اعطا امر شرعی ہے یعنی اگر کوئی شخص کسی نیک کام کو انجام دے تو عقلا عمل کرنے والا مستحق ثواب ہے اسی طرح اگر کوئی شخص کسی برے کام کا مرتکب ہو تو عقاب و سزا کا عقلا مستحق ہے لیکن ان کا ابدی کرنا اور دنیا امر شرعی ہے یعنی اگر مولیٰ دنیا چاہے تو دے سکتا ہے نہ دنیا چاہے تو مطالبہ کرنے کا حق نہیں ہے کیونکہ عبد کسی چیز کا مالک نہیں ہے لہذا ثواب و عقاب کا مطالبہ کرنے کا حق بھی نہیں رکھتا ہے پس ثواب و عقاب ہر نیک اور بد عمل کا نتیجہ ہے کہ جس کی طرف حضرت امام جعفر صادق علیہ السلام نے یوں اشارہ فرمایا ہے :

"مامن عمل حسن یعملہ العبد الا ولہ ثواب فی القرآن الاصلوۃ اللیل فان اللہ لم یبین ثوابہا لعظیم خطرہا عندہ فقال تتجا فاجنوبہم

عن المضاجع فلا تعلم نفس ما اخفی لہم من قرۃ اعین جزاء بما کا نو یکسبون۔" (۳)

یعنی ہر نیک کام جیسے بندہ انجام دیتا ہے تو اس کا ثواب بھی قرآن میں مقرر کیا گیا ہے مگر نماز شب کا ثواب اتنا زیادہ ہے کہ جس کی وجہ سے قرآن میں اس کا ثواب مقرر نہیں ہوا ہے (لہذا) خدا نے (نماز شب کے بارے میں) فرمایا کہ تتجافا جنوبہم عن المضاجع یعنی نماز شب پڑھنے والے اپنے پہلوں کو رات کے وقت بستروں سے دور کیا کرتے ہیں اور اس طرح فرمایا: فلا تعلم نفس ما اخفی من قرۃ عین بما کا نو ایکسبون یعنی اگر کوئی شخص نماز شب انجام دے تو اس کا مقام اور ثواب مخفی ہے اسے وہ نہیں جانتے ۔

توضیح و تفسیر

توضیح اس حدیث شریف میں فرمایا کہ ہر نیک کام کرنے کے نتیجہ میں ثواب ہے اور ان کا تذکرہ بھی قرآن میں کیا گیا ہے صرف نماز شب کے ثواب کو قرآن میں مقرر نہیں کیا گیا ہے اس کی علت یہ ہے کہ اس کا ثواب اتنا زیادہ ہے کہ جیسے خالق نے پردہ راز میں رکھا ہے اس سے معلوم ہوتا ہے کہ نماز شب تمام مشکلات کو دور کرنے کا ذریعہ کامیابی کا بہترین وسیلہ اور سعادت دنیا و آخرت کے لیے مفید ہے لہذا خدا سے ہماری دعا ہے کہ ہم سب اس نعمت سے مالا مال ہوں پس مذکورہ آیات و روایات سے نماز شب کی اہمیت اور عظمت قرآن و سنت کی روشنی میں واضح ہو گئی۔

ج. نماز شب اور چہارہ معصومین (ع کی سیرت

الف: پیغمبر اکرم (ص) کی سیرت

مذہب تشیع کی خصوصیات میں سے ایک یہ ہے کہ وہ انبیاء و ائمہ علیہم السلام کے علاوہ حضرت زہرا (سلام اللہ علیہا) جیسی ہستی کو بھی معصوم مانتے ہیں کہ جو ہماری کتابوں میں چہارہ معصومین کی عنوان سے مشہور ہیں جن میں سے پہلی ہستی حضرت پیغمبر اکرم (ص) ہے اور پیغمبر اکرم (ص) اور باقی انسانوں کے مابین کچھ احکام الہیہ میں فرق ہے یعنی خدا کی طرف سے کچھ احکام پیغمبر اکرم (ص) پر واجب ہے جبکہ یہی احکام دوسرے انسانوں کے لئے مستحب کی شکل میں بیان ہوئے ہیں جیسے نماز شب پس اسی مختصر تشریح سے بخوبی یہ علم ہوتا ہے کہ پیغمبر اکرم (ص) کی سیرت میں نماز شب کا کیا نقش و اثر تھا لہذا پیغمبر اکرم کی سیرت طیبہ پر چلنے کی خواہش رکھنے والوں کو نماز شب ہمیشہ انجام دینا ہوگا کیونکہ آنحضرت بطور واجب ہمیشہ انجام دیتے تھے۔

ب. حضرت علی کی سیرت

چہارہ معصومین میں سے دوسری ہستی حضرت امیر المؤمنین علی ابن ابیطالب علیہ السلام ہیں اگر ہم نماز شب کے بارے میں علی کی سیرت جاننا چاہے تو علی کے ذہین جملات سے آگاہ ہونا ضروری ہے آپ نے فرمایا جب پیغمبر اکرم (ص) نے فرمایا نماز شب نور ہے تو میں نے اس جملہ کے سننے کے بعد کبھی بھی نماز شب کو ترک نہیں کیا اس وقت ابن کوئی نے آپ سے پوچھا یا علی کیا آپ نے لیلۃ الہریر کو بھی نہیں چھوڑی؟ جی ہاں۔

توضیح :

لیلۃ الہریر سے مراد جنگ صفین کی راتوں میں سے ایک رات ہے کہ جس رات امر المؤمنین کے لشکر نے دشمنوں سے مقابلہ کیا اور خود حضرت علی نے دشمنوں کے پانچ سو تئیس (۵۲۳) افراد کو واصل جہنم کیا اس فضا اور ماحول میں بھی حضرت علی نے نماز شب کو ترک نہیں فرمایا (۱)

یہی نماز شب کی اہمیت اور فضیلت کی بہترین دلیل ہے کہ امیر المؤمنین حضرت علی علیہ السلام نے تمام تر سختیوں اور مشکلات کے باوجود قرآن و سنت کی حفاظت کی خاطر بہتر (۷۵) جنگوں میں شرکت کی اور ہر وقت اصحاب سے تاکید کے ساتھ کہا کرتے تھے کہ ہماری کامیابی صرف واجبات کی ادائیگی میں نہیں ہے بلکہ نماز شب جیسے نافلہ میں پوشیدہ ہے اسی لئے آپ سے منقول ہے کہ ایک دن ایک گروہ حضرت علی کے پیچھے پیچھے جارہے تھے تو آپ نے ان سے پوچھا کہ تم کون ہو؟ انہوں نے کہا کہ ہم آپ کے ماننے والے ہیں آپ نے فرمایا تو پھر کیوں ہمارے ماننے والوں کی علامات تم میں دیکھائی نہیں دیتی۔

تو انہوں نے پوچھا آپ کے ماننے والوں کی علامت کیا ہے؟ آپ نے فرمایا کہ ان کے چہرے کثرت عبادت سے زرد اور بدن کثرت عبادت کی وجہ سے کمزور، زبان ہمیشہ ذکر الہی کے نتیجہ میں خشک اور ان پر ہمیشہ خوف الہی غالب آنا ہمارے پیروکاروں کی علامتیں ہیں کہ جو تم میں نہیں پائی جاتی، (۱)

(۱) کتاب صفات الشیعہ

پس خلاصہ یہ ہے کہ حضرت علی کی سیرت نماز شب کے بارے میں وہی ہے جو حضور اکرم اور باقی انبیاء علیہم السلام

(۱) بحار الانوار ج ۲۱ ۔

حضرت زہرا سلام اللہ علیہا کی سیرت ۔

چہارہ معصومین (ع) مینسے تیسری ہستی حضرت زہرا (سلام اللہ علیہا) ہے کہ جو عبادات اور تہجد میں ایسی سیرت کے مالک ہے کہ جس کے پیغمبر اکرم (ص) اور علی علیہ السلام تھے لہذا جب آپ محراب عبادت میں مشغول عبادت ہوتی تھی تو فرشتے دولت سراء میں حاضر ہوجاتے تھے اور آپ کے گھریلو کاموں کو انجام دیتے تھے کہ اس مطلب کو حضور اکرم کے مخلص صحابی جناب ابوذر غفاری نے یوں بیان کیا ہے کہ ایک دن پیغمبر اکرم نے مجھے حضرت علی کو بلانے کے لئے بھیجا تو میں نے دیکھا کہ علی اور زہرا (سلام اللہ علیہا) مصلیٰ پر عبادت الہی میں مشغول ہیں اور چکی بغیر کسی پسینے والے کے حرکت کر رہی تھی میں نے اس منظر کو پیغمبر کی خدمت میں عرض کیا تو پیغمبر اکرم نے فرمایا اے ابوذر تعجب نہ کیجئے کیونکہ حضرت زہرا سلام اللہ علیہا کی اتنی عظمت اور شرافت خدا کی نظر میں ہے کہ زہرا (سلام اللہ علیہا) کے گھریلو ذمہ داریوں میں سے ایک چکی چلانا بھی ہے لیکن جب زہرا (سلام اللہ علیہا) خدا کی عبادت میں مصروف ہوجاتی ہے تو خدا ان کی مدد کے لئے فرشتے مأمور فرماتے ہیں لہذا چکی کو چلانے والے فرشتے ہیں نیز امام حسن مجتبیٰ علیہ السلام نے فرمایا جب ہماری والدہ گرامی شب جمعہ کو شب بیداری کرتی تھی تو نماز شب انجام دینے کے بعد جب صبح نزدیک ہوجاتی تو مؤمنین کے حق میں دعائیں کرتی تھی لیکن ہمارے حق میں نہیں کرتی تھی میں نے پوچھا ہمارے حق میں دعا کیوں نہیں فرماتیں تو آپ نے فرمایا پہلے ہمسائے کے حق میں دعا کرنا چاہیئے پھر خاندان پس حضرات زہرا سلام اللہ علیہا کی سیرت پر چلنے کی خواہش رکھنے والی خواتین کو چاہے کہ نماز شب نہ بھولے کیونکہ نماز شب ہی میں تمام سعادتیں پوشیدہ ہے ۔

حضرت زینب (سلام اللہ علیہا) کی سیرت

جس طرح جناب فاطمہ زہرا (سلام اللہ علیہا) کی معرفت و عظمت سے ابھی تک اہل اسلام بخوبی آگاہ نہیں ہوسکے اسی طرح جناب زینب کبریٰ (سلام اللہ علیہا) کی انقلاب ساز شخصیت سے آشنا ئی نہیں رکھتے لہذا بی بی زینب (سلام اللہ علیہا) زندگی کے ہر میدان میں انسانیت کے لئے ایک کامل نمونہ عمل ہے یہی وجہ ہے کہ آپ (سلام اللہ علیہا) ہمیشہ اپنی والدہ گرامی کی طرح رات کی تاریکی میں محراب عبادت میں خدا سے راز و نیاز میں مشغول رہتی تھی۔ اس امر کا انکشاف تاریخ کرتی ہے کہ کربلاء کوفہ اور شام میں درپیش عظیم مصائب کے باوجود بی بی تلاوت قرآن اور نماز شب انجام دیتی تھی اور ساتھ اپنے اہل بیت اور رشتہ داروں کو بھی اس کی تلقین فرماتی تھی اسی طرح نماز شب کا انجام دینا نہ صرف بی بی زہرا (سلام اللہ علیہا) اور زینب (سلام اللہ علیہا) کی سیرت ہے بلکہ زہرا (سلام اللہ علیہا) کی خادمہ فضہ کی بھی سیرت تھی۔

پس خواتین اگر جناب زہرا (سلام اللہ علیہا) جناب زینب (سلام اللہ علیہا) اور فضہ خادمہ کی سیرت پر چلنا چاہتی ہیں تو انہیں چاہئے کہ وہ نماز شب فراموش نہ کریں ۔

زمنامز شب اور باقی ائمہ (ع) کی سیرت

ائمہ علیہم السلام میں سے دوسرا اور چہارہ معصومین مینسے چوتھی ہستی حضرت امام حسن مجتبیٰ علیہ السلام ہے اگر آپ کی سیرت کا مطالعہ نماز شب کے حوالے سے کیا جائے تو وہی سیرت ہے جو پیغمبر اکرم (ص) کی سیرت طیبہ تھی لہذا آپ ہمیشہ رات کے آخری وقت میں نماز شب انجام دیتے تھے اسی لئے حضرت علی علیہ السلام کی شہادت کے بعد اس پر آشوب فضاء اور ماحول میں اسلام اور قرآن اور خاندان رسالت کے نام زندہ رہنا نا ممکن تھا لیکن آپ کی عبادت اور شب بیداری کے نتیجہ میں قرآن و اسلام کی حفاظت کے ساتھ ساتھ اپنی حقانیت کو بھی ثابت کرنے میں کامیاب ہوئے نیز حضرت امام حسین علیہ السلام کی پوری زندگی عبادت الہی اور قرآن و سنت کی حفاظت میں گزری۔ لہذا کہا جاتا ہے کہ آپ کی سیرت طیبہ میں اہم ترین سیرت نماز شب ہے آپ رات کو خدا سے راز و نیاز کرنے کے اتنے

عاشق تھے کہ جب کربلاء میں پہنچے تو آپ اپنے بھائی جناب عباس سے تاسوعا (نویں) محرم کے دن کہنے لگے کہ آپ دشمنوں سے ایک رات کی مہلت لیجئے تاکہ آخری شب قرآن کی تلاوت اور عبادت الہی میں گزار سکو کیونکہ خدا جاننا ہے کہ مجھے نماز شب اور تلاوت قرآن سے کتنی محبت ہے نیز امام سجاد علیہ السلام کی سیرت بھی عبادت الہی کے میدان میں کسی سے مخفی نہیں ہے کیونکہ آپ کو دوست و دشمن دونوں سیدالسادین اور زین العابدین کے لقب سے یاد کرتے تھے لہذا آپ کی پوری زندگی یزید (لعنة الله عليه) کی سختیوں کے باوجود سجدے اور شب بیداری میں گذاری چنانچہ اس کا اندازہ ہم ان سے منقول ادعیہ جو صحیفہ سجادیہ کے نام سے معروف ہے کر سکتے ہیں یہ آپ کی شب بیداری کا نتیجہ تھا کہ جس سے دشمنوں کو ناکام ہونا پڑا اسی لئے آپ کی شب بیداری اور عبادت کے بارے میں حضرت امام جعفر صادق علیہ السلام نے اس طرح ارشاد فرمایا ہے :

"وكان على ابن الحسين يقول العفو ثلاثاً مرة في الوتر في السحر ."

امام سجاد علیہ السلام کی زندگی کا یہ معمول تھا کہ آپ ہمیشہ وتر کے قنوت میں سحر کے وقت تین سو مرتبہ العفو کا ذکر کہا کرتے تھے۔

لہذا ہر سختی و مشکل کے موقع پر کام آنے والا واحد ذریعہ نماز شب ہے جو تمام انبیاء اور ائمہ کی تعلیمات سے بھی واضح ہو جاتی ہے کہ انہوں نے ہمیشہ اس عظیم وسیلہ سے مدد لی ہے اور دوسروں کو اس کی دعوت دی ہے اسی طرح امام محمد باقر علیہ السلام اور امام جعفر صادق علیہ السلام کی سیرت کا اندازہ ان سے منقول روایات سے بخوبی کر سکتے ہیں نیز امام موسیٰ کاظم باب الحوائج علیہ السلام امام رضاعلیہ السلام امام محمد تقی علیہ السلام امام علی نقی علیہ السلام امام حسن العسکری علیہ السلام اور امام زمان علیہ السلام ان تمام حضرات کی سیرت میں بھی نماز شب واضح طور پر نظر آتی ہے کہ جو ہر سختی کے لئے کامیابی کا ذریعہ ہے ۔

د۔ علماء کی سیرت اور نماز شب

علم و معنویت کے میدان میں ہماری ناکامی کی دو وجہ ہو سکتی ہیں:

۱) قرآنی تعلیمات اور چہارہ معصومین کی سیرت کو اپنی روز مرہ زندگی کے لئے نمونہ عمل قرار نہ دینا۔

۲) بزرگ علمائے دین حضرات کی سیرتوں پر نہ چلنا جس سے انسان اخلاقی اور اصول و فروع کے مسائل سے بے خبر رہ جاتا ہے لہذا اگر انسان ان کی سیرت پر نہ چلے تو دنیوی زندگی میں ناکام اور شقاوت سے ہمکنار اور آخری زندگی میں بد بختی اور نابودی کے علاوہ کچھ نہیں پا سکتا لہذا نماز شب کے بارے میں علماء اور مجتہدین کی سیرت کی طرف بھی اشارہ کرنا ضروری سمجھتے ہیں تاکہ تہجد گزار حضرات کے لئے اطمینان قلب اور تشویق کا باعث بنے کیونکہ مجتہدین، عصر غیبت میں ائمہ علیہم السلام کے نائب اور حجت خدا ہیں تب ہی تو قرآن میں فرمایا:

"انما یخشى الله من عباده العلماء۔"

اور ائمہ علیہم السلام نے فرمایا:

"العلماء امناء العلماء ورثة الانبياء ۔"

الف) نماز شب اور امام خمینی کی سیرت :

دور حاضر کے مجتہدین میں سے ایک آیت اللہ العظمیٰ امام خمینی ہے جنہوں نے اسلام کے پرچم کو بیسویں صدی کے اواخر میں بلند کر کے مذہب تشیع کے اس نظریے کی ایک بار پھر تجدید کردی کہ علمائے ربانی ہی ائمہ علیہم السلام کے حقیقی وارث اور نائب ہیں اور انہیں کی پیروی، چاہے دنیوی امور میں ہو یا دینی تمام میں لازم ہے ان کی زندگی آنحضرت اور ائمہ اطہار کی سیرت کے مطابق تھی یہی وجہ ہے کہ وہ تمام انسانوں میں ایک بڑے مقام پر فائز ہوئے اور دنیا ان کے عظیم کارناموں کو ہمیشہ یاد رکھے گی اور دنیا کے اہل علم حضرات کو چاہئے کہ وہ ان کے اسلامی اور انقلابی افکار کو ہمیشہ اپنے لئے مشعل راہ بنائیں وہ عالم بالزمان تھے اسی لئے انہوں نے معاشرے کو اسلامی رنگ میں رنگنے کی کوشش کی اور شرق و غرب کے طاغوت کو عبرت ناک شکست سے دوچار کر کے رکھ دیا یہ تمام طاقت اور مدد اسلام کے انسان ساز عبادی پہلوئوں سے کما حقہ فیض اٹھانے کی وجہ سے حاصل ہوئی چنانچہ یہی وجہ ہے کہ فرعون ایران کے سپاہی آپ کو گرفتار کر کے تہران لے جا رہے تھے تو انہوں نے مامورین سے نماز شب انجام دینے کی اجازت مانگی اسی طرح جب وہ ایک روز بیمار ہوئے تو ہسپتال میں مرض کی حالت میں بھی نماز شب کو قضا نہ ہونے دیا تیسرا موقع وہ ہے کہ جب امام خمینی نجف اشرف سے کویت جانے پر مجبور ہوئے تو سفر کے باوجود انہوں نے نماز شب انجام دی اسی طرح اور بھی متعدد دموارد ان کی حالات زندگی میں ملتے ہیں اسی لئے آج اکیسویں صدی کی دنیا حیران ہے کہ ایک عمر رسیدہ

ناتواں انسان نے اڈھائی ہزار سالہ شہنشاہیت کے بت کو اس طرح سر نگوں کر کے رکھ دیا اس کی وجہ کیا تھی؟ جبکہ وہ کسی خاص سیاسی ترتیب گاہ کے ترتیب یا فتنہ نہ تھے اور نہ ہی کسی سیاسی گھرانے میں پرورش پائی تھی۔ اس کا راز نماز شب جیسی انسان ساز عبادت اور اسلامی تعلیمات پر عمل پیرا ہونا ہے اسی لیے انہوں نے اس دنیا میں اپنے جانے سے پہلے اس فکر کو چھوڑا کہ اسلام کا نظام ہی فقط دنیا کے قوانین پر حاکم ہے اور کسی شرق و غرب کے قوانین کو یہ حق حاصل نہیں ہے کہ وہ عوام پر حکومت کر لے۔

(ب) شہید مطہری کی سیرت

چنانچہ آپ جانتے ہیں کہ شریعت اسلام میں جام شہادت نوش کرنے کی فضیلت اور اہمیت کیا ہے جام شہادت نوش کرنے کی توفیق ہر انسان کو نہیں ملتی تب ہی تو خداوند نے فرمایا (بل احياء عند ربهم يرزقون) لہذا جام شہادت نوش کرنے کیلئے کچھ خاص اسباب در کار ہیں۔ شہید مطہری کو بار گاہ ایزدی میں سجدہ زیر ہونے کی توفیق حاصل ہوئی تھی اس لیے شہادت نصیب ہوئی شہید ہونے کا سبب ان کی نماز شب اور خدا سے راز و نیاز اور دیگر مستحبات کو انجام دینا تھا کہ جس کو پابندی کے ساتھ انجام دینے کا سلسلہ طالب علمی کے زمانہ ہی سے شروع کر رکھا تھا چنانچہ اس مطلب کو ان کے ساتھیوں میں سے کچھ نے یوں نقل کیا ہے کہ شہید مطہری مدرسہ میں نماز شب کے سختی سے پابند تھے اور ہمیں بھی تہجد انجام دینے کی نصیحت کرتے تھے لیکن ہم شیطان کے فریب اور دھوکے کی وجہ سے بہانے کیا کرتے تھے جیسا کہ کہا ایک دن کسی دوست کو نماز شب انجام دینے کی نصیحت فرمائی لیکن انہوں نے کہا مدرسہ کاپانی میرے لیے مضر ہے لہذا مینوضوء نہیں کر سکتا کیونکہ مدرسہ کاپانی نمکین ہے جو میری آنکھ کے لیے نقصان دہ ہے۔ شہید مطہری نے دوست کے اس عذر کے پیش نظر آدھی رات کے وقت مدرسہ سے دور ایک نالہ بہتا تھا اس سے پانی لے آئے تاکہ ان کا دوست نماز شب جیسی نعمت سے محروم نہ رہے۔

اسی طرح شہید کے بارے میں ہر نے نقل کیا کہ شہید مطہری نماز شب کے بے حد پابند تھے یہی وجہ ہے کہ آج کل محققین پریشان نظر آتے ہیں کہ مطہری کے افکار کیوناس قدر معاشرے میں زیادہ مؤثر ہیں؟ جبکہ ان کے نظریہ دوسرے محققین کے نظریات سے زیادہ مستدل نہیں ہیں۔ اس کی وجہ یہ ہے کہ آپ نماز شب اور شب بیداری کے ساتھ نظریات کو جمع کیئے ہوئے تھے اس کے نتیجہ میں معاشرے پر ان کے افکار زیادہ مؤثر ہیں۔

(ج) نماز شب اور علامہ طباطبائی کی سیرت:

دنیا کا ہر دانشمند جانتا ہے کہ علامہ طباطبائی دینی اور فلسفی مسائل میں اکیسویں صدی کے تمام محققین سے آگے تھے چنانچہ شہید مطہری نے علامہ طباطبائی کے بارے میں یوں فرمایا علامہ طباطبائی کی شخصیت اور ان کے عمیق نظریات کو لوگ مزید ایک صدی کے بعد سمجھ سکیں گے کہ جس کی تائید المیزان جیسی تفسیر قرآن کے مطالعہ سے ہوتی ہے کہ اتنی توفیق ہمت اور فہم و ادراک کسی عام انسان کو حاصل ہونا محال عادی ہے۔

اسی لئے سوال کیا جاتا ہے کیوں اتنی مالی مجبوری ہونے کے باوجود کوئی اور پشت پناہ نہ ہونے کے علاوہ علم کے سمندر اور بے ہاگوہ براج حوزہ علمیہ قم اور دیگر جہانکے گوشے میں علامہ طباطبائی کے نام سے منور ہے اس کی وجہ یہ ہے کہ آپ علوم دینی کے حصول کی خاطر نجف اشرف تشریف لے گئے تو کبھی کبھار مرحوم عارف زمان قاضی کی زیارت کو جاتے تھے انہوں نے ان کے حوالے دیتے ہوئے فرمایا کہ ایک دن قاضی نے مجھ سے فرمایا: اے طباطبائی دنیا چاہتے ہو یا آخرت؟ اگر آخرت کے خواہاں ہو تو نماز شب انجام دو کیونکہ آخرت کی زندگی نماز شب میں مخفی ہے اس بات نے مجھ پر اتنا اثر کیا کہ نجف سے ایران آئے تک شب و روز قاضی کی مجلس میں جاتا تھا تاکہ ایسے مؤثر نصائح سے زیادہ متفید ہوسکوں اس واقعہ میں علامہ نے صریحاً نہیں کہا کہ میں ایران واپس آنے تک ہمیشہ ان کی نصیحت کی وجہ سے پابندی کے ساتھ نماز شب انجام دیتا رہا ہوں لیکن اشارتاً مطلب روشن ہے لہذا آپ کی تہجد اور تقویٰ کا نتیجہ ہے کہ آج ان کی عملی تالیفات پر حوزے کے تمام دانشمندان کرتے ہوئے نظر آتے اور ان کے تربیت یافتہ شاگرد علم تقویٰ میں دوسروں سے آگے نظر آتے ہیں توفیق اور ہمت کا عظیم سرچشمہ نماز شب ہے کہ جس سے ہمیں کبھی فراموش نہیں کرنا چاہیے۔

(د) نماز شب اور شہید قنوسی کی سیرت

شہید قنوسی مستحبات کی انجام دہی اور مکروہات کو ترک کرنے میں خاصہ پابند تھے۔ وہ نماز شب کی اہمیت کے اس قدر قائل تھے کہ مدارس دینیہ طلب اور علمائے کرام کے لئے نماز شب کو پابندی کے ساتھ انجام دینا لازم سمجھتے تھے یعنی اگر

کوئی طالب علم نماز شب انجام دینے میں کوتاہی کرے تو ان کی نظر میں طالب علم شمار نہیں ہوتا تھا اسی طرح بہت سی علماء اور مجتہدین کی سیرت نماز شب اور رات کو خدا سے راز و نیاز کرنا ہی رہی لہذا اگر خلاصہ کہا جائے تو یہ نتیجہ نکلتا ہے جتنے بھی مجتہدین گزرے ہیں یا اس وقت زندہ ہیں ان تمام حضرات کی زندگی نماز شب میں خلاصہ ہو جاتا ہے اور محترم اساتذہ کرام مرحوم آیت اللہ العظمیٰ بروجردی کے حوالہ سے نقل کرتے تھے کہ آقای بروجردی نے کہا مرحوم آیت اللہ محمد باقر آیت اللہ میرزا آیت اللہ قوچانی وغیرہ نماز شب کے قنوت میں قیام کی حالت میں دُعا سے ابو حمزہ ثمالی پڑھا کرتے تھے۔

(ر) نماز شب اور مرحوم شیخ حسن مہدی آبادی کی سیرت:

ہمارے استاد محترم مؤسس مدارس دینیہ و مراکز علمیہ محسن ملت مرحوم شیخ مہدی آبادی کی سیرت ہم سب کے لئے نمونہ عمل ہے کیونکہ آپ ہمیشہ طلباء اور علماء سے تہجد کی سفارش کے ساتھ ہمیشہ پابند رہتے تھے اسی کا نتیجہ ہے کہ آج بلتستان جیسے پسماندہ علاقہ میں علوم آل محمد کے شمع جلنے اور بیسیوں مدارس سیکڑوں دینیات سینٹر ز مساجد امام بارگاہیں اور دینی مراکز قائم کر کے مذہب اہل البیت کی ترویج کا ایسا وسیلہ فراہم کیا جو رہتی دنیا تک جاری رہے گا اللہ تعالیٰ ان کو تہجد گزاروں کے ساتھ محشور فرمائیں۔

فلسفہ نماز شب

دوسری فصل

نماز شب کے فوائد

جب کسی فعل کے نتائج اور فوائد کے بارے میں گفتگو ہوتی ہے تو ہر انسان کے ذہن میں فوراً یہ تصور پیدا ہوتا ہے کہ کیا چیز ہے کہ جس کے خاطر انسان ہر قسم کی زحمات کو برداشت کرتا ہے تاکہ اس فائدہ اور نتیجہ سے محروم نہ رہے لہذا ضروری ہے کہ ہم سب سے پہلے فائدہ کی حقیقت اور نتیجہ کا خاکہ ذہن میں ڈالیں تاکہ ہمیں اپنے کاموں میں زیادہ مطمئن ہو فائدہ اور نتیجہ کی دوا اصطلاح ہیں:

(۱) اصطلاح فقہی۔

(۲) اصلاح عوامی و عرفی۔

اصطلاح فقہی میں فائدہ اس چیز کو کہا جاتا ہے جو فعل کے مقدار سے زیادہ ہو جیسے ایک شخص کسی کے ہاں مزدوری کرتا ہے تو اس کی اجرت کام کے گھنٹوں کی مقدار سے زیادہ ہو تو اس وقت فائدہ کہا جاتا ہے لہذا اگر کوئی شخص کسی کے ہاں کام کرتا ہو لیکن اجرت کی مقدار گھنٹوں کی مقدار سے کم ہو تو اس کو نقصان اور خسارہ کہا جاتا ہے۔ اسی طرح اگر کسی چیز کی اجرت وقت کے مقدار کے برابر ہو تو اس وقت فائدہ اور نقصان دونوں تعبیر استعمال نہیں ہوتے۔

لیکن عرف اور عوامی اصطلاح میں فعل کے نتیجے کو فائدہ کہا جاتا ہے چاہے وہ نتیجہ فعل کے مقدار سے کم ہو یا زیادہ ہو یا برابر ہو اسی لیے عوامی اصطلاح میں فائدہ کا مفہوم فقہی اصطلاح سے زیادہ وسیع ہے اور ہمارا مورد بحث نماز شب کے فوائد کو اصطلاح عرف میں بیان کرنا مقصد ہے کہ جس کو بیان کرنے سے عاشقین الہی کو اطمینان حاصل ہو اور فوائد کی حقیقت سے بھی آگاہ ہو، لہذا اس مختصر کتاب میں نماز شب کے فوائد کے اقسام کی طرف بھی اشارہ کیا جاتا ہے۔ نماز شب کے اہم فوائد تین طرح کے ہیں:

(۱) دنیا میں نماز شب کے آثار اور فوائد۔

(۲) نماز شب کے فوائد برزخ میں۔

(۳) نماز شب کے فوائد اور نتائج آخرت میں۔

البتہ ان تین قسموں کو بعض علماء اور محققین نے دو قسموں میں تقسیم کیے ہیں:

نماز شب کے مادی فوائد یعنی دنیوی فوائد کو مادی کہا جاتا ہے اور اخروی فوائد۔

لہذا اس تقسیم کے بنا پر عالم برزخ اور عالم آخرت سے مربوط فوائد کو معنوی کہاجاتا ہے لیکن وہ فوائد دینی اور مادی بینان کی خود متعدد قسمیں ہیں۔

(۱) نماز شب باعث صحت

اگر آپ نماز شب پڑھیں گے تو نماز شب آپ کی تندرستی اور صحت بدن کا باعث بنتا ہے کہ دنیا میں تندرستی اور صحت اتنا ہم اور دور رس موضوع ہے جس کو ہر انسان شخصی اور اجتماعی طور پر سرمایہ اور نعمت سمجھتا ہے۔ نیز دنیا کے ہر نظام خواہ اسلامی ہو یا غیر اسلامی اسے ضروری اور محبوب قرار دیتا ہے لہذا اگر ہم کڑی نظر سے دیکھیں اور دقت کریں تو معلوم ہوتا ہے کہ دنیا کے کسی گوشے مینا یسی کوئی حکومت اور ملک نہیں ہے کہ جس میں اس معاشرے کے صحت اور تندرستی کے خاطر کوئی پروگرام اور شعبہ مقرر نہ کیا گیا ہو لہذا ہر حکومت اور نظام کی کوشش یہی رہی ہے کہ معاشرہ ہر قسم کے امراض اور بیماریوں سے پاک ہو اور امراض سے روک تھام کی خاطر ایک ماہر شخص کو وزیر صحت کے نام سے مقرر کیا جاتا ہے اور وزیر تعلیم کی کوشش اور جدو جہد بھی یہی رہی ہے کہ سائنس اور علم الطب میں لوگوں کو زیادہ سے زیادہ کامیاب بنائے اور ان کی حوصلہ افزائی کریں تاکہ معاشرہ کے امراض اور بیماریوں کو صحیح طریقے سے ٹھیک کر سکیں لہذا ہر گورنمنٹ اور حکومت اپنی درآمدات کے حساب سے سب سے زیادہ رقم تندرستی کے لوازمات کو فراہم اور مہلک امراض سے تحفظ کرنے کی خاطر مقرر کرتی ہے تاکہ تندرستی اور صحت یابی سے معاشرہ محروم نہ رہے۔

اس طرح ہر حکومت اور نظام انسان کی صحت اور تندرستی کو بحال رکھنے کی خاطر کھیلوں اور دیگر مفید تفریحی پروگرام کی سہولیات بھی فراہم کرتی ہے تاکہ معاشرہ صحت اور تندرستی جیسی نعمت سے مالا مال ہو ان تمام باتوں سے یہ نتیجہ نکلتا ہے کہ دنیا میں تمام موضوعات سے اہم موضوع صحت اور تندرستی کا موضوع ہے لہذا اس موضوع میں کامیاب ہونے کی خاطر ہر انسان ہزاروں زحمات اور تکالیف برداشت کرتا ہے اور کروڑوں روپیہ امراض سے بچنے اور تندرست رہنے کے لئے خرچ کرتا ہے چونکہ صحت اور تندرستی جیسی نعمت دنیا میں کمیاب ہے لیکن نظام اسلام اور باقی نظاموں میں صحت کے حوالے سے ایک فرق ہے وہ فرق یہ ہے کہ غیر اسلامی نظاموں میں صرف مادی صحت اور تندرستی مورد نظر ہے لیکن اسلامی نظام کی نگاہ انسان کے دونوں پہلوؤں کی طرف ہے یعنی روح اور بدن دونوں کی تندرستی اور صحت یابی مورد نظر ہے صحت کے اصولوں کی نشاندہی بھی کی ہے کہ جس کی رعایت کرنے سے انسان روحی اور جسمی تندرستی سے مالا مال ہو سکتا ہے لہذا فقہ میں مستقل ایک بحث ہے کہ اگر کوئی شخص مریض ہو تو کیا علاج کروانا واجب ہے یا نہیں کہ اس مسئلہ میں مذاہب خمسہ کے آپس میں نظریات مختلف ہیں۔

۱۔ امام احمد نے اس مسئلہ کے بارے میں کہا ہے کہ علاج رخصت و ترکہ درجۃً اعلیٰ۔ یعنی علاج کرنا جائز ہے لیکن نہ کرنا بہتر ہے۔

۲۔ شافعی نے کہا ہے کہ التداوی افضل من ترکہ یعنی علاج کرنا نہ کرنے سے بہتر ہے۔

۳۔ ابوحنیفہ نے کہا ہے کہ التداوی مؤکد یعنی علاج کرنے کی تاکید کی گئی ہے۔

۴۔ مالک نے کہا ہے کہ التداوی یستوی فعلہ و ترکہ یعنی علاج کرنا اور نہ کرنا مساوی ہے۔

۵۔ امامیہ کا نظر یہ ہے کہ علاج کرنا واجب ہے۔ (۱)

لہذا علاج کے بارے میں جتنی روایات امام رضا علیہ السلام اور امام جعفر صادق علیہ السلام سے منقول ہے جن کے مطالعہ کرنے سے معلوم ہوتا ہے کہ اسلام میں صحت اور تندرستی کے موضوع کو کتنا اہم اور ضروری قرار دیا گیا ہے لہذا صحت اور تندرستی کو ہمیشہ برقرار رکھنے کے طریقوں میں سے ایک شب بیداری اور نماز شب کا انجام دینا ہے کہ جس کے بارے میں پیغمبر اکرم (ص) نے فرمایا:

(۱) المسائل الطیبہ استاد: محسنی دامت عزہ۔

"علیکم وصولۃ اللیل فانہا سنۃ نبیکم ودأب الصالحین فعلیکم و مطرة الداء عن اجسادکم۔" (۱)

آپ نے فرمایا کہ تم لوگ نماز شب پڑھو کیونکہ نماز شب تمہارے نبی کی سیرت اور سنت ہے اور تم سے پہلے والے صالحین کی بھی سیرت ہے اور نماز شب پڑھنے سے تمہارے بدن کی بیماریاں دور اور ٹھیک ہو جاتی ہے۔

تفسیر و تحلیل روایت:

دنیا میں انسان کی عادت ہے کہ جب کوئی شخص کسی بیماری میں مبتلا ہوجاتا ہے تو فوراً کسی ڈاکٹر سے مراجعہ کرتا ہے تاکہ علاج کرسکے لیکن بسا اوقات کچھ امراض ایسے ہیں کہ جن کا علاج ڈاکٹر کی قدرت اور تجربے سے خارج ہے لہذا ان امراض کو لا علاج امراض سے تعبیر کرتے ہیں چنانچہ یہ مطلب تجربے اور مشاہدات میں آچکا ہے یعنی بہت سارے بیمار افراد کو ڈاکٹر نے لا علاج قرار دیا ہے لیکن قوانین اسلام اور نظام اسلامی نے تمام امراض کے لئے علاج اور دوائیوں کی نشاندہی کی ہے جسے نماز شب، دعاء و صدقات اور دیگر کار خیر کو انجام دینا۔ لہذا اس حدیث سے معلوم ہوتا ہے اگر انسان کے بدن پر کوئی مرض ہو جو ڈاکٹر کے نزدیک قابل علاج ہو یا قابل علاج نہ ہو، نماز شب ہر ایک

(۱) علل الشرائع.

بیماریوں کے علاج کا ذریعہ ہے چنانچہ اس مطلب کی طرف یوناشارہ فرمایا: نماز شب مطرة الداء عن اجسادکم یعنی نماز شب بدن سے امراض کے ٹھیک ہونے کا وسیلہ ہے لہذا آپ اگر صحت بدن اور تندرستی جسمی کے جوا ہاں ہیں اور لا علاج امراض کے علاج کو بغیر کسی خرچ اور زحمت کے کرنا چاہتے ہیں تو نماز شب پڑھیں کہ جس کی خصوصیت یہ ہے کہ آپ کے بدن کو تندرست اور نفسیاتی امراض کو ٹھیک کرتی ہے اسی طرح دوسری روایت۔
مولیٰ امیر کا یہ قول ہے کہ آپ نے فرمایا: شب بیداری صحت یابی بدن اور تندرستی جسمی کا ذریعہ ہے :
"قیام اللیل مصححة للبدن" (۱)

اگرچہ اس روایت میں نماز شب کو صریحاً باعث صحت اور تندرستی قرار نہیں دیا بلکہ مطلق شب بیداری کے فوائد میں سے ایک صحت بدن قرار دیا ہے لیکن دو قرینوں سے معلوم ہوتا ہے کہ قیام اللیل سے مراد نماز شب ہے۔ ایک قرینہ یہ ہے کہ اگر ہر قیام اللیل بدن کے تندرست اور صحت کا ذریعہ ہو تو نماز شب کے لئے قیام اللیل کرنا بطریق اولیٰ صحت اور تندرستی بدن کا ذریعہ ہے۔

دوسرا قرینہ یہ ہے کہ دوسری روایت میں قیام اللیل کی وضاحت کی ہے کہ اس سے مراد نماز شب ہے لہذا ان دونوں قرینوں کے ذریعہ معلوم ہوتا ہے کہ

(۱) کتاب الدعوات للراوندی ص ۷۶.

اس روایت میں قیام اللیل سے مراد نماز شب ہے کہ جس کے فوائد دنیوی میں سے ایک فائدہ صحت بدن اور تندرستی ہے۔

تیسری روایت:

امام المسلمین والمتقین حضرت علی علیہ السلام کا قول ہے کہ آپ نے فرمایا:

" قیام اللیل مصححة للبدن و مرضاة للرب عزوجلّ و تعرض للرحمة و تمسک باخلاق اللنیین" (۱)

آپ نے فرمایا کہ شب بیداری صحت بدن اور تندرستی انسان کا ذریعہ اور خداوند تبارک و تعالیٰ کی رضایت حاصل ہونے، رحمت پرورگار سے مالا مال ہونے اور سارے انبیاء کے رفتار و کردار سے منسلک ہونے کا سبب ہے۔

توضیح و تفسیر:

اس روایت میں مولائے کائنات امیر المؤمنین حضرت علی علیہ السلام نے نماز شب کے چار فوائد کا ذکر فرمایا۔

۱۔ نماز شب پڑھنے سے صحت ٹھیک اور تندرستی بحال ہوتی ہے کہ اس مطلب کی طرف تین روایات میں اشارہ فرمایا
۲۔ دوسرا مطلب کہ نماز شب رضایت الہی حاصل ہونے کا ذریعہ ہے

اس کا مطلب یہ نہیں کہ یہ ایک آسان کام ہے کیونکہ پورے کائنات کے مخلوقات کی خلقت کا ہدف ہی رضایت الہی کو حاصل کرنا اور خدا کی بندگی کا شرف حاصل کرنا ہے لہذا رضایت خداوند حاصل کرنا بہت مشکل اور دشوار کام ہے لیکن اگر کوئی شخص اس مشکل کام کو باآسانی حاصل کرنا چاہتا ہے تو نماز شب انجام دے کیونکہ نماز شب رضایت حاصل کرنے کا بہترین ذریعہ ہے لہذا نماز شب کو نہ چھوڑیں تاکہ اس کے فوائد سے محروم نہ ہو۔

۳. تیسرا فائدہ :

جو اس روایت میں ذکر کیا گیا ہے یہ ہے کہ نماز شب انجام دینے سے اچھے اور صالحین کی سیرت پر گامزن ہوتا ہے کیونکہ نماز شب سارے صالحین کی سیرت ہے لہذا دنیا میں ہر انسان اچھے اور نیک حضرات کی سیرت کو اپنانے کی کوشش میں ہوتا ہے اور ان کی سیرت پر چلنے کی خاطر ہر قسم کے حربے مادی ہو یا معنوی اور دیگر وسائل سے کمک لیتے ہیں تاکہ ان کی سیرت پر گامزن ہو لہذا ہر معاشرہ میں اگر کوئی شخص اس معاشرہ کے اصول و ضوابط کے پابند ہو امانتدار ہو اور دیگر ہر قسم کے عیب و نقص سے ظاہراً مبرا ہو تو دوسرے لوگ نہ صرف اس کو قابل احترام سمجھتے بلکہ اس کی سیرت کو اپنے لئے نمونہ عمل قرار دینے کی کوشش بھی کرتے ہیں لہذا نماز شب صالحین کی سیرت ہے کہ صالحین کے مصداق ائم انبیاء اور اوصیاء ہے پس نماز شب کا تیسرا فائدہ صالحین کی سیرت پر گامزن رہنا یعنی خود کو دوسروں اور آئندہ آنے والوں کے لئے نمونہ عمل بنانا کہ جس سے بڑھ کر کوئی نعمت اور مقام انسان کے لئے قابل تصور نہیں چنانچہ اس مطلب کی طرف پیغمبر اکرم (ص) نے اشارہ فرمایا:

" علیکم قیام اللیل فانہ دأب الصالحین فیکم وإن قیام اللیل قرۃ الی اللہ ومنہاة عن الاثم" (۳)

یعنی تم لوگ نماز شب انجام دو کیونکہ نماز شب نیکی کرنے والوں کی سیرت اور خدا سے قریب ہونے کا ذریعہ اور گناہوں سے بچنے کا وسیلہ ہے نیز اسی مضمون کی روایت حضرت امام جعفر صادق علیہ السلام سے یونٹقل ہوئی ہے کہ آپ نے فرمایا:

"علیکم بصلاة اللیل فانہا سة نبیکم و دأب الصالحین و مطرة الذاء عن اجسادکم۔"

جس کا ترجمہ اور تفصیل پہلے گذر چکی ہے لہذا پہلی روایت کی تحلیل اور حقیقت یہ ہے کہ پیغمبر اکرم (ص) نے اس روایت میں نماز شب کے فوائد میں سے تین فائدوں کی طرف اشارہ فرمایا :

۱. نماز شب صالحین کی سیرت پر گامزن ہونے کا وسیلہ ہے

۲. نماز شب خدا سے قریب ہونے کا ذریعہ ہے کہ خدا سے قریب ہونے کی

(۳) کنز العمال

چاہت ہر انسان کی فطرت میں مخفی ہے لیکن عوامل خارجی کی وجہ سے کبھی بظاہر یہ چاہت مردہ نظر آتی ہے لہذا صرف مسلمانوں کی چاہت سمجھا جاتا ہے لیکن خدا سے قریب ہونے سے مراد قرب مکانی اور زمانی نہیں ہے بلکہ معنوی مراد ہے کیونکہ خدا مکان و زمان کا خالق ہے لہذا خدا زمان و مکان سے بالاتر ہے یعنی خدا من جمیع الجہات مجرد محض ہے اور نماز شب پڑھنے والے حضرات کا رتبہ بلند ہوتا ہے اور خدا کے نزدیک وہ عزیز ہے

۲. نماز شب گناہوں سے بچنے کا ذریعہ

دوسرا فائدہ جو اس روایت میں ذکر کیا گیا ہے کہ نماز شب گناہوں سے بچنے کا ذریعہ ہے یعنی اگر نماز شب انجام دینگے تو خدا آپ کو نافرمانی سے نجات دیتا ہے چنانچہ اس مطلب کی طرف خدا نے قرآن میں اشارہ فرمایا ہے :

(ان الصلاة تنہی عن الفحشاء والمنکر)

بیشک نماز ہی برائی اور نافرمانی سے نجات دیتی ہے کہ گناہ اور نافرمانی خدا اور انسان کے درمیان حجاب ہے کہ جس کی وجہ سے خالق حقیقی مخلوق سے دور اور مخلوق کو خالق حقیقی نظر نہیں آتا لہذا عبد اور مولا کے آپس کارابطہ ٹوٹ

جانے کا سبب گناہ اور نافرمانی ہے لیکن اگر نماز شب انجام دی جائے تو یہ رابطہ دوبارہ بحال ہوجاتا ہے کیونکہ گناہ ایک ایسی بیماری ہے جو انسان کی زندگی کو تباہ کرتی ہے اور اس کی عمر میں کمی کا سبب بھی بنتی ہے جبکہ گناہ سے پرہیز کرنے سے زندگی آباد اور عمر میں اضافہ ہوتا ہے اور اسی طرح نفسیاتی امراض کو ٹھیک کرنے کا بھی ذریعہ ہے تب بھی تو معصوم نے ایک روحی طبیب کی حیثیت سے فرمایا: (ومطرۃ الاء عن اجسادکم) یعنی نماز شب بیماریوں کو ٹھیک کرتی ہے۔

۳. رحمت الہی کا ذریعہ

اسی طرح نماز شب کے مادی فوائد اور دنیوی زندگی سے مربوط نتائج میں سے ایک یہ ہے کہ نماز شب پڑھنے سے رحمت الہی شامل حال رہتی ہے چنانچہ اس مطلب کی طرف آپ نے یوں اشارہ فرمایا وتعرض للرحمة نماز شب پڑھنے سے رحمت الہی ہمیشہ شامل حال ہوجاتا ہے کہ معمولاً رحمان اور رحیم کے بارے میں مفسرین نے کہا ہے کہ ان دو لفظوں کے مابین فرق ہے اگرچہ مادہ اور مآخذ کے حوالے سے دونوں ایک ہیں لہذا فرمایا رحمت صفت عام ہے جو دنیوی زندگی سے مربوط ہے اور رحیم صفت خاص ہے جو ابدی زندگی سے مربوط اور مؤمنین کے ساتھ مختص ہے اور شاید اس روایت میں رحمت سے مراد مؤمنین کے ساتھ مختص والی رحمت ہو۔

۴. رضایت الہی کا سبب

نماز شب کے مادی فوائد میں سے ایک یہ ہے کہ وہ رضایت الہی کے حصول کا سبب بنتی ہے کہ اس مطلب کی طرف یوں اشارہ فرمایا: ومرضاة للرب عزوجل کہ ایک ہی روایت میں کئی فوائد کی طرف اشارہ فرمایا ہے:

- ۱۔ رحمت الہی شامل حال ہونے کا ذریعہ ہے۔
 - ۲۔ صحت اور تندرستی کا سبب ہے۔
 - ۳۔ انبیاء اور نیک افراد کی سیرت پر گامزن اور اخلاق حسنہ سے منسلک ہونے کا باعث ہے کہ ان تمام نتائج اور فوائد دنیوی کی طرف امیر المؤمنین علیہ السلام نے بھی یوں اشارہ فرمایا:
- "قیام اللیل مصححة للبدن و مرضاة للرب عزوجل وتعرض للرحمة و تمسک بالاخلاق۔" (۱)
- شب بیداری انسانی جسم کو تندرست رکھنے کا ذریعہ اور خداوند کی رضایت کا سبب اور رحمت الہی سے مستفیض اور اخلاق حسنہ سے متصف ہونے کا وسیلہ ہے لہذا نماز شب میں ہی انسان کی تمام کامیابیاں مخفی ہیں

۵. نماز شب نورانیت کا سبب

نماز شب کے فوائد میں سے ایک فائدہ یہ ہے کہ نمازی کے چہرے پر نورانیت آجاتی ہے کیونکہ نماز شب نور ہے چنانچہ اسی مطلب کی طرف امیر المؤمنین حضرت علی علیہ السلام نے یوں اشارہ فرمایا ہے:

"ما ترک صلاة اللیل منذ سمعت قول النبی صلاة اللیل نور فقال ابن الکواء ولا لیلة الہریر قال ولا لیلة الہریر" (۲)

(۱) بحار الانوار جلد ۸۷۔

(۲) بحار الانوار ج ۴۔

یعنی جب مینے پیغمبر اکرم (ص) سے یہ بات سنی کہ نماز شب نور ہے تو کبھی بھی میں نے نماز شب کو ترک نہیں کیا اس وقت ابن کواء نے پوچھا کیا آپ نے لیلة الہریر کو بھی نہیں چھوڑا آپ نے فرمایا لیلة الہریر کو بھی نہیں چھوڑا۔

توضیح و تحلیل روایت:

اس روایت سے دو مطلب کا استفادہ ہوتا ہے۔

- ۱۔ نماز شب کی اہمیت اور فضیلت۔
- ۲۔ نماز شب کا نور قرار دیا جانا کہ یہ مطلب توضیح طلب ہے جو نماز شب کے مادی فوائد میں سے ایک ہے اور پیغمبر اکرم (ص) نے اس روایت میں نماز شب کو نور سے تشبیہ دی ہے یعنی نور میں جو فوائد مضمحل ہیں وہی نماز شب میں بھی پوشیدہ ہیں حقیقت نور کے بارے میں حکماء اور دیگر محققین کے آراء مختلف ہیں کہ جن کو بیان کرنا اور تجزیہ و تحلیل

کرنا اس کتاب کی گنجائش سے خارج ہے کیونکہ حقیقت نور کا مسئلہ ایسا پیچیدہ مسئلہ ہے کہ جس کا خاکہ ہر عام و خاص کے ذہن میں ڈالنا بہت ہی مشکل ہے لہذا صرف یہاں اشارہ کرنا مقصود ہے کہ قرآن مجید میں خدا نے خود کو نور سے تعبیر کیا ہے اور قرآن کو بھی نور کہہ کر پکارا ہے اسی طرح پیغمبر اکرمؐ اور ائمہ معصومینؑ کو روایات اور آیات میں لفظ نور سے یاد کیا گیا ہے نیز روایات میں علم اور نماز شب کو بھی لفظ نور سے تعبیر کیا گیا ہے کہ ان چیزوں کو لفظ نور استعمال کرنے سے حقیقت نور کا تصور ذہن میں آجاتا ہے۔ یعنی نور ایک ایسی چیز ہے جو حق اور راہ راست کی نشاندہی کرے اور گمراہی اور ضلالت سے نجات دے۔ کیونکہ قرآن و سنت میں جن ہستیوں کو لفظ نور سے یاد کیا گیا ہے ان تمام کا کام راہ مستقیم کی نشاندہی کرنا اور لوگوں کو منزل مقصود پر پہنچانا ہے لہذا اگر کوئی شخص نبوت یا امامت کا دعویٰ کرے لیکن حق اور راہ مستقیم کی نشاندہی کرنے سے عاجز رہے تو اس کو کاذب کہا جاتا ہے لیکن اگر دعویٰ کے ساتھ ساتھ راہ مستقیم اور حق کی نشاندہی کرے تو امام اور نبی کہا جاتا ہے اسی طرح اگر کوئی علم کا دعویٰ دار ہو لیکن اس کا علم حق اور باطل کی تشخیص نہ دے سکے تو وہ علم نہیں ہے بلکہ اس کو بنز کہا جائے گا۔ لہذا جن چیزوں کو قرآن اور روایات نے لفظ نور سے تعبیر کیا ہے وہ تمام حق اور راہ مستقیم کی تشخیص کا ذریعہ ہیں۔ اسی لئے نماز شب کے فوائد میں سے ایک یہ ہے کہ نماز شب نور ہے یعنی حق اور راہ راست پر گامزن رہنے کا ذریعہ ہے۔

۶۔ نماز شب گناہوں کے مٹ جانے کا سبب

نظام اسلام کے اصول و ضوابط اور احکام خداوندی کے خلاف انجام دئے جانے والے کاموں کو گناہ کہا جاتا ہے کہ جسکی حقیقت اور اقسام کے بارے میں علماء اور مجتہدین کے آپس میں اختلاف ہے۔ لہذا بعض مجتہدین اور علماء کا نظریہ یہ ہے کہ گناہ دو قسم کا ہے (۱) کبیرہ (۲) صغیرہ ۔

چنانچہ اس مطلب کو حضرت استاد محترم آیت اللہ فاضل لنکرانی حفظہ اللہ نے درس کے دوران کئی دفعہ اشارہ فرماتے ہوئے کہا کہ گناہ کی دو قسمیں ہیں۔ (۱) کبیرہ (۲) صغیرہ ۔ جسکی دلیل یہ ہے کہ اگر آیات قرآنی سے استفادہ نہ ہوئے تو روایات صحیح السنہ واضح طور پر اس مطلب کو بیان کرتی ہے۔ لیکن باقی مفسرین اور ہمارے استاد محترم مفسر قرآن عارف زمان نمونہی علم و تقویٰ حضرت آیت اللہ جوادی آملی حفظہ اللہ نے سورہی آل عمران کی ایک آیت کی تفسیر میں فرمایا:

اگرچہ کچھ آیات اور روایت سے گناہ کی دو قسم ہونے کا احتمال دیا جاسکتا ہے لیکن حقیقت میں گناہ ایک ہے جو مختلف مراتب کے حامل ہے لہذا گناہ ایسی چیز ہے کہ جس سے انسان کی ضمیر، فطرت اور باطنی خداداد صلاحیتیں کھوجاتی ہیں اسی لئے گنہگاروں کو جتنا بھی نصیحت کی جائے اور امر بالمعروف، نہی عن المنکر کیا جائے ان پر اس کا کوئی اثر نہیں ہوتا چونکہ انسان پر نصیحت اور امر بالمعروف نہی عن المنکر کے اثر ہونے کے لئے کچھ خاص اعضاء اور مواد عطاء کئے گئے ہیں کہ وہ اعضاء اور مواد گناہ کی وجہ سے مردہ ہو جاتے ہیں۔ لہذا گناہ کے عادی ہونے کے بعد جتنا بھی انہیں نصیحت کی جائے وہ مثبت اثر کرنے سے محروم رہتے ہیں لیکن اگر کوئی شخص گنہگار ہو اور نماز شب پڑھنے کی توفیق حاصل ہو جائے تو اس کا گناہ مٹ جاتا ہے اور بصیرت میں اضافہ اور انسان کا قلب دوبارہ زندہ ہو جاتا ہے کہ جس کا نتیجہ یہ ہے کہ وہ نصیحت کو قبول کرنے لگتا ہے اور اس طرح وہ روز قیامت عقاب و سزا سے نجات پاسکتا ہے کہ اس مطلب کو حضرت امام جعفر صادق علیہ السلام نے یوں ارشاد فرمایا ہے:

"فی قولہ ان الحسنات یذبن السیئات صلاة المؤمن باللیل تذب بما عمل بالنهار من الذنب" (۱)

آپ سے ان الحسنات کے بارے میں پوچھا گیا تو آپ نے فرمایا ان کے مصادیق میں سے ایک مؤمن کی نماز شب ہے کہ جس کو انجام دینے سے انسان کے دن میں انجام دئے گئے گناہ ختم ہو جاتے ہیں ۔ اور اس طرح آیات مینبھی ہے کہ گناہ کبیرہ سے اجتناب کرنے کے نتیجہ میں گناہ صغیرہ مٹ جاتے ہیں ۔

تحلیل و تفسیر:

ممکن ہے کہ اس روایت سے کوئی اس شبہ کا شکار ہو جائے کہ اگر رات کو گناہ کا مرتکب ہوا تو وہ گناہ نماز شب انجام دینے سے معاف نہیں ہوتا کیونکہ مذکورہ حدیث میں امام نے فرمایا ہے کہ تذب بما عمل بالنهار من الذنب کہ اس شبہ کا جواب اس طرح دیا جاسکتا ہے کہ نماز شب گناہ کو ختم کرنے کا ذریعہ بیان کرنے والی روایات میں سے ایک یہی ہے کہ جس میں دن کے گناہوں کو ذکر کیا گیا ہے لیکن دوسری روایات میں تمام گناہوں کا ذکر ہے لہذا اس روایت میں منحصر نہیں ہے تاکہ کوئی اشکال کرے۔

دوسرا جواب یہ ہے کہ باقی روایات سے قطع نظر یعنی اگر کوئی اور روایات

(۱) الکافی جلد ۲.

اس مطلب پر نہ بھی ہو تو پھر بھی نماز شب تمام گناہوں کو معاف کرنے اور مٹانے کے اسباب میں سے ہونے پر ذکر شدہ روایت جو مورد اعتراض واقع ہوئی ہے دلالت کرتی ہے کیونکہ اس روایت میں امام (ع) نے فرمایا تذبذب بما عمل بالنہار یہ جملہ توضیحی ہے نہ احترازی چونکہ انسان معمولاً گناہوں میں دن کے وقت مرتکب ہوجاتا ہے اسی وجہ سے روایت میں نہار کے قید کو ذکر فرمایا ہے۔ لہذا اگر کوئی شخص رات کو گناہ کرے یا دن کو دونوں گناہوں کو نماز شب انجام دینے کے نتیجے میں خدا معاف کردیتا ہے مگر کچھ ایسے گناہ ہیں کہ جن کے بارے میں دلیل خاص ہے کہ اگر کوئی مبتلا ہو تو کسی بھی اور نیک کام کے ذریعہ سے وہ معاف نہیں ہو سکتا جیسے اللہ تعالیٰ کا شریک ٹہرانا یا معصوم بچے کا قتل کرنا وغیرہ

.....

دوسری روایت امام جعفر صادق علیہ السلام نے فرمایا:

" صلاة اللیل تکفر ماکان من ذنوب النہار۔" (۱)

نماز شب گناہوں کو مٹادیتی ہے کہ جو معمولاً دن کو کئے جاتے ہیں۔ تیسری روایات پیغمبر اکرم (ص) نے فرمایا :
" ان قیام اللیل قربة الى الله ومنهابة عن الاثم و تکفر السيآت ۔" (۲)

(۱) تفسیر عیاشی ج ۲ ص ۱۶۴

(۲) بحار ج ۸۷، ص ۱۲۳.

شب بیداری خدا سے قریب ہونے کا ذریعہ اور گناہوں سے بچنے کا وسیلہ ہے۔

توضیح:

اس آخری روایت میں نماز شب کے تین فائدوں کی طرف اشارہ ملتا ہے

۱۔ گناہ سے بچنے کا وسیلہ ہے ۔

۲۔ خدا سے قریب ہونے کا ذریعہ ہے کہ ان دونوں مطالب کی طرف پہلے بھی اشارہ ہو چکا ہے ۔

۳۔ تکفر السيآت کہ اس مطلب کے بارے میں کئی روایات ذکر کی گئی ہے مزید تفصیلات انشاء اللہ بعد میں آئیں گی ۔

۷۔ نماز شب خوبصورتی کا سبب

دنیا میں حسن و جمال اور خوبصورتی کا موضوع روزمرہ زندگی میں بہت اہم موضوع ہے جس کے متعلق ہزاروں محققین نے اس موضوع پر کتابیں اور مقالات لکھے ہیں۔ ڈاکٹر ز حضرات حسن و خوبصورتی کی نعمت کو زیادہ سے زیادہ کرنے کی خاطر سالوں سے اس موضوع پر تحقیق کرنے کے بعد نئی ایجادات کسی دوائی یا کریم کی صورت میں متعارف کراتے ہوئے نظر آتے ہیں کہ جو خوبصورتی اور حسن و جمال کے لئے بہت مؤثر ہوتا ہے یہی وجہ ہے لوگ ڈاکٹروں کے نسخے لیکر دکانوں اور میڈیکل اسٹوروں میں حسن و جمال اور خوبصورتی بڑھانے کی اشیاء کی خریداری کرتے ہوئے نظر آتے ہیں چاہے غریب ہو یا امیر؛ یہ تمام شواہد خوبصورتی اور حسن و جمال کی اہمیت کو ثابت کرنے کے لئے کافی ہیں لیکن عصر حاضر میں جب حسن و جمال کا ذکر آتا ہے تو عورتوں کے حسن و جمال کا فوراً ذہن میں تصور پیدا ہوتا ہے۔ لہذا مرد حضرات خیال کرتے ہیں کہ حسن و جمال کا موضوع صرف عورتوں کے ساتھ ہی مخصوص ہے جب کہ انسان دقت کرے تو معلوم ہوتا ہے کہ ایسا خیال خام خیالی کا نتیجہ ہے کیونکہ اسلام میں ہر قول و فعل تابع دلیل ہے اور روایات و آیات جو حسن و جمال سے مربوط ہے ان میں حسن و جمال کا ذکر صرف عورتوں ہی کے ساتھ مخصوص نہیں ہے بلکہ روایات اس کے برعکس دلالت کرتی ہیں یعنی خوبصورت اور حسین افراد کو خداوند عالم دوست رکھتا ہے چاہے حسین عورتیں ہو یا مرد۔

اس سے معلوم ہوتا ہے کہ خوبصورتی کا موضوع عورتوں کے ساتھ مخصوص نہیں ہے لہذا مرد حضرات بھی اس نعمت

سے مزین ہوسکتے ہیں لیکن حسن و جمال کی دو قسمیں ہیں۔

۱۔ ذاتی خوبصورتی۔

۲۔ عارضی خوبصورتی۔

یعنی ذاتی طور پر حسین نہیں لیکن اس کو حاصل کرنا چاہے تو کرسکتا ہے لیکن دونوں قسموں کی کیفیت اور راہ حل ڈاکٹروں کی نظر میں مختلف ہے اور ان کے لوازمات کا فراہم کرنا شاید ہر خاص و عام کے بس سے باہر ہو لہذا اگر آپ کسی خرچ اور زحمت اور کسی نسخے کے بغیر خوبصورتی کے حصول یا اپنی خوبصورتی کو مزید برقرار رکھنے کے خواہاں ہیں تو ایسے خواہشمند افراد کے لئے ہم ایک ایسی نایاب کریم کا تعارف کراتے ہیں کہ شاید اس سے مؤثر تر کوئی اور پاؤڈر یا کریم حسن و جمال کے لئے دنیا میں دستیاب نہ ہو کہ اس بہترین کریم کا نام نماز شب ہے کہ جس کو پڑھنا شریعت اسلام میں مستحب ہے لیکن اس کو انجام دینے سے آپ کا چہرا دنیا اور آخرت دونوں میں حسین اور جمیل بن سکتا ہے یہی نماز شب کی خصوصیات میں سے ایک خصوصیت ہے کہ جس کی طرف امام جعفر صادق علیہ السلام نے یوں اشارہ فرمایا ہے:

"صلاة اللیل تبیض الوجه و صلاة اللیل تطیب الریح و صلاة اللیل تجلب الرزق" (۱)

نماز شب انسان کے چہرے کو خوبصورت اور جسم کو خوشبودار اور انسان کی دولت و رزق میں اضافہ کا باعث بنتی ہے

تحلیل و تفسیر:

اس روایت میں امام جعفر صادق علیہ السلام نے نماز شب کے تین فوائد کا تذکرہ فرمایا ہے:

(۱) علل الشرایع ص ۳۶۳۔

۱۔ نماز شب خوبصورتی کا سبب ہے۔

۲۔ نماز شب خوشبودار ہونے کا ذریعہ ہے۔

۳۔ دولت اور رزق ملنے کا سبب ہے۔

تینوں فوائد لوگوں کی نظر میں بہت اہم ہیں اگر آپ دقت کریں تو کسی خرچ کے بغیر نماز شب کے ذریعہ قدرتی طور پر آپ کی دولت اور آپ کی خوبصورتی میں اضافہ ہوجاتا جب کہ دولت مند بننے کی خاطر انسان پوری زندگی ہزاروں مشقتیں برداشت کرتا ہے اسی طرح پیغمبر اکرم (ص) کی یہ حدیث مبارک بھی ہے کہ جس میں آپ نے فرمایا:

"من کثر صلاته باللیل حسن وجهه بالنهار" (۱)

اگر کوئی شخص نماز شب کثرت سے انجام دے تو دن کے وقت اس کا چہرہ حسین اور خوبصورت ہوجاتا ہے

تحلیل و تفسیر:

ان دونوں روایتوں کا آپس میں یہ فرق ہے کہ پہلی روایت میں جملہی اسمیہ کی شکل میں کہ جو دوام اور ثبات پر دلالت کرتی ہے لیکن دوسری روایت میں جملہی شرطیہ کے ساتھ خوبصورتی کا تذکرہ ہوا ہے اگرچہ نتیجہ کے حوالے سے دونوں روایتیں ایک ہیں کہ نماز شب چہرہ منور بنانے اور خوبصورتی کا سبب ہے اس طرح

(۱) الفقہ ج ۱ ص ۴۷۴۔

اگر روایت کے معانی پر غور کریں تو معلوم ہوتا ہے کہ نماز شب کی وجہ سے چہرہ منور اور حسین ہوجاتا ہے لیکن نماز شب کے ذریعہ کیوں حسین و جمیل بن جاتا ہے؟! اس کا جواب معصوم (ع) نے یوں بیان فرمایا ہے:

"لما سئل ما بال المجتہدین باللیل من احسن الناس وجہاً لأتھم خلوا بالله فکسبم الله من نوره" (۱)

جب امام زین العابدین علیہ السلام سے پوچھا گیا کہ نماز شب پڑھنے والوں کا چہرہ دوسرے تمام انسانوں کے چہروں سے زیادہ خوبصورت نظر آنے کی وجہ کیا ہے؟!

آپ نے فرمایا: کیونکہ نماز شب پڑھنے والے تنہائی میں خدا سے راز و نیاز کرتے ہیں کہ جس کی وجہ سے خدا اپنے نور سے ان کے چہروں کو منور کر دیتا ہے اس طرح اور بھی روایات ہیں کہ جو نماز شب سے انسانی چہرہ کے خوبصورت اور حسین ہونے کے بارے میں وارد ہوئی ہیں لیکن اختصار کو مدنظر رکھتے ہوئے اسی ایک روایت پر اکتفاء کرتا ہوں اگر اس پر اطمینان نہ ہو تو اس کا بہترین راہ حل تجربہ ہے ایک ہفتہ تجربہ کر کے دیکھیں تو معلوم ہو جائے گا کہ نماز شب کی وجہ سے بدن میں تندرستی، چہرا پر نور، دولت میں اضافہ اور دہن سے خوشبو آتی ہوئی محسوس ہوگی لہذا اس عظیم نعمت کو فراموش نہ کیجئے۔

(۱) علل الشرایع.

۸. نماز شب باعث دولت

دنیا میں دو چیزوں کو بہت بڑی اہمیت سے دیکھا جاتا ہے

۱۔ دولت۔

۲۔ اولاد۔

لہذا اگر کسی کی دولت اور سرمایہ زیادہ ہو تو معاشرے میں اس کی شہرت اور عزت بھی اسی کے مطابق ہوا کرتی ہے اگر چہ ایمان کے حوالے سے وہ ضعیف الایمان ہو یا کافر ہی کیوں نہ ہو پھر بھی اس کی عزت اور شہرت اس کی دولت و سرمایہ کی وجہ سے ہوتی ہے اسی لئے پورے معاشرے کی تقدیر اور تعلیمی، ثقافتی، سیاسی یا اجتماعی امور کو دولتمندوں کی دولت میں مخفی سمجھتے ہیں لیکن اگر ہم دنیا میں کڑی نظر سے دیکھیں تو معلوم ہوتا ہے کہ غریب طبقہ کے انسان کو چاہے وہ ایمان کے حوالے سے جتنا ہی امیر اور صوم و صلوة کا پابند ہی کیوں نہ ہو، اجتماعی امور کا اہل نہیں سمجھا جاتا ہے کیونکہ اس کی زندگی کی ہر کامیابی و ناکامی کا تعلق بھی اسی سرمایہ دار کے مرہون منت نظر آتا ہے اور یہی وجہ ہے کہ وہ خود بھی اپنے آپ کو کسی مقام کا اہل نہیں سمجھنے لگتا جبکہ ایسا نہیں ہے اور اسلام ایسے خام خیال اور کج فکری کی سختی کے ساتھ مذمت اور مخالفت کرتا ہے۔

لہذا اگر آپ زحمت اور نقصانات کے بغیر دولت اور سرمایہ کے مالک بننا چاہتے ہیں تو نماز شب فراموش نہ کریں کیونکہ نماز شب دولت میں اضافہ اور ترقی کا بہترین ذریعہ ہے چنانچہ اس مطلب کو حضرت امام جعفر صادق علیہ السلام نے یوں ارشاد فرمایا ہے :

" و صلاة اللیل تجلب الرزق" (۱)

یعنی نماز شب دولت اور سرمایہ میں اضافہ اور رزق میں زیادتی کا سبب بنتی ہے اسی طرح دوسری روایت میں امام نے فرمایا: کہ نماز شب دولت اور رزق کی ضامن ہے۔

"کذب من زعم انه یصلی صلاة اللیل و ہو یجوع ان صلاة اللیل تضمن رزق النهار" (۲)

وہ شخص جھوٹا ہے جو اس طرح گمان کرے کہ نماز شب انجام دینے کے بعد بھی وہ تنگ دست رہے گا کیونکہ رات کو انجام دی ہوئی نماز شب دن کی روزی کی ضامن ہوتی ہے

تفسیر و تحلیل:

معاملات میں ضمانت کا قانون معروف اور مشہور ہے کہ جس کی شرائط کو جاننے کے لئے فقہی کتابوں کی طرف رجوع کیا جائے لیکن یہاں ایک تذکر لازم ہے کہ ہر ضمانت میں تین چیزیں ضروری ہیں:

(۱) میزان الحکمة ج ۳.

(۲) بحار ج ۸۷.

۱۔ ضامن ۔

۲. مضمون۔

۳. مضمون لہ۔

اس روایت سے معلوم ہوتا ہے نماز شب ضامن ہے دولت اور روزی کا آنا مضمون ہے اور نمازی مضمون لہ ہے لہذا آپ تجربہ کر کے دیکھ لیجئے کہ یہ روایت کہاں تک صحیح ہے اور کتنی مقدار سچائی اس میں مخفی ہے پھر فیصلہ کیجئے کیونکہ معصوم کاکلام ہمیشہ حقیقت پر مبنی ہوتا ہے اور خلاف واقع کا ان کے کلام میں گنجائش نہیں ہے نیز اسی حوالے سے تیسری روایت ملتی ہے کہ جس میں امام جعفر صادق علیہ السلام فرماتے ہیں کہ "صلاة اللیل تدر الرزق وتغض الدین" یعنی نماز شب روزی میں اضافہ اور قرضہ کی ادائیگی کا سبب ہے اس روایت میں نماز شب کے دو فوائد کی طرف اشارہ فرمایا ہے :

۱۔ نماز شب روزی میں اضافہ اور زیادتی کا ذریعہ ہے۔

۲۔ نماز شب پڑھنے سے اگر آپ مقروض ہیں تو آپ کا قرضہ بھی ادا ہو جائیگا اور یہی قرضہ دنیا میں لوگوں کو پریشانی اور ذلت و خواری میں مبتلا کر دیتا ہے اور ان کی عزت و آبرو کے خاتمہ کا سبب بھی بنتا ہے اگر نماز شب انجام دے تو آپ کی پریشانی ختم ہو سکتی ہے عزت و آبرو کو بھی خدا بحال فرمائے گا لہذا آزما کر دیکھیں کہ معصوم (ع) کے کلام میں کیا اثر ہیں؟

۹۔ مشکلات برطرف ہونے میں مؤثر

پوری کائنات میں ہر انسان کی زندگی تین مراحل سے گذرتی ہے

۱۔ بچپن۔

۲۔ جوانی۔

۳۔ بڑھاپا۔

کہ ان مراحل میں سے کسی ایک مرحلہ میں انسان کو ضرور مشکلات سے دوچار ہونا پڑتا ہے لہذا کچھ محققین نے زندگی ہی کی تحلیل و تفسیر یوں کی ہے زندگی مشکلات اور آسائش کے مجموعہ کا نام ہے اور خدا نے بھی اس مطلب کو یوں بیان فرمایا ہے کہ: (لقد خلقنا الانسان فی کبد) بے شک ہم نے تمام انسانوں کو مشکلات میں خلق کیا ہے لہذا کائنات میں ایسے افراد بہت کم پائے جاتے ہیں کہ جو آغاز زندگی سے لیکر آخری زندگی تک کسی مجبوری یا سختی سے دوچار نہ ہوئے ہوں پس زندگی کے مراحل میں سے کسی ایک مرحلہ میں یا تمام مراحل میں مشکلات کا سامنا ہو سکتا ہے لیکن ایسی مشکلات کو غیر مسلم اور ضعیف الایمان افراد بدبختی کی علامت سمجھتے ہیں جبکہ مسلمان اور مستحکم ایمان کے حامل اس کو رحمت الہی اور امتحان خداوندی سمجھتے ہیں اور جب کبھی مشکل سے دوچار ہوتے ہیں تو اسے دور کرنے کی خاطر اسلام نے اس کا راہ حل اس طرح بیان کیا ہے حضرت امام جعفر صادق علیہ السلام نے ارشاد فرمایا :

"کان علی اذا ہالہ شئی فزع الی الصلاة ثم تلی ہذہ الایة (واستعینوا بالصبر والصلاة) (۱)

ترجمہ: جب بھی حضرت علی علیہ السلام کسی مشکل سے دوچار ہوتے تھے تو آپ نماز کے ذریعہ اس کو برطرف کرتے تھے اور اس آیت شریفہ کی تلاوت فرمایا کرتے تھے اور تم صوم و صلاة کے ذریعہ اپنی مشکلات کی برطرفی کے لئے مدد لو۔

اسی طرح دوسری روایت پیغمبر اکرم سے منقول ہے کہ جب بھی کوئی مشکل آپ کے اہلبیت کو پیش آتی تھی تو اس کو دور کرنے کی خاطر پیغمبر اکرم ان سے کہا کرتے تھے کہ آپ نماز مستحبی کے ذریعہ سے مشکلات کو برطرف کریں کہ یہ دستور میرے معبود کی طرف سے ہے (۲)

تیسری روایت :

پیغمبر اکرم (ص) کا یہ قول ہے کہ کوئی بھی شخص ایسا نہیں ہے کہ جو مشکلات اور گرفتاری کی زنجیر سے آزاد ہو لیکن جب کسی سختی میں مبتلا ہو جاتا ہے تو رات کے دو حصے گذر جانے کے بعد خدا کی طرف سے ایک فرشتہ نازل ہوتا ہے اور کہتا ہے اے لوگو! صبح نزدیک ہو چکی ہے خدا کی عبادت کے لئے اٹھو اسی وقت وہ اگر حرکت کر کے ذکر خدا میں مصروف ہو تو خدا ان کی گرفتاری کا ایک حصہ برطرف فرماتا ہے لیکن اگر اٹھ کر وضو کر کے نماز پڑھے تو پوری گرفتاری ختم ہو جاتی ہے گویا وہ

(۱) وسائل ج ۵۔

شخص اس معصوم بچے کی مانند ہے کہ جو ہر گناہ سے بالکل پاک ہو۔

تحلیل و تفسیر:

مذکورہ روایات سے بخوبی معلوم ہوا کہ نماز مستحبی اور نافلہ مشکلات کی برطرفی کے لئے بہت مؤثر ہیں اور سختیوں کی صورت میں آنمہی معصومین کی سیرت بھی یہی رہی ہے کہ دو رکعت نماز مستحبی کو خداوند تبارک و تعالیٰ کے لئے انجام دیا کرتے تھے اور اگر کوئی شخص اشکال کرے کہ ہماری مورد بحث نماز شب ہے جبکہ مذکورہ روایات نماز نافلہ سے مربوط ہیں اس کا جواب یہ ہے کہ روایات مذکورہ میں اطلاق پایا جاتا ہے جس میں نماز شب بھی شامل ہے اسی سے بخوبی اس بات کا استفادہ ہوتا ہے کہ نماز شب کے دنیوی فوائد میں سے ایک مشکلات کی برطرفی ہے لہذا اگر کوئی شخص مشکلات اور سختیوں سے نجات چاہتا ہے تو نماز شب جیسی نعمت کو فراموش نہ کریں۔

۱۰ خدا کی ناراضگی کے خاتمہ کا سبب

نماز شب کے فوائد میں سے ایک اور فائدہ کی طرف بھی اشارہ کرتے ہیں نماز شب رحمت الہی انسان کے شامل حال ہونے کا سبب ہے یعنی اگر آپ نماز شب سے محروم نہ رہے تو خدا ہی اپنے غضب اور ناراضگی سے نجات دلاتا ہے یا دوسرے لفظوں میں یوں کہوں کہ دنیامیں غضب الہی اور عذاب سے انسان کو نماز شب نجات دیتی ہے کہ اس مطلب کو پیغمبر اکرم (ص) نے یوں ارشاد فرمایا:

"فإن صلاة الليل تطفيء غضب الرب تبارك و تعالیٰ" (۱)

ترجمہ: بے شک نماز شب غضب الہی کو خاموش کرتی ہے یعنی جب خداوند کسی بندے سے ناراض ہو تو نماز شب انجام دینے سے خداوند کی ناراضگی ختم ہوجاتی ہے اور جب ناراضگی اور غضب الہی ختم ہو تو رحمت الہی شامل حال ہوجاتی ہے لہذا اس روایت سے معلوم ہوا کہ نماز شب خدا کی ناراضگی کو ختم کرنے کا بہترین ذریعہ ہے۔

۱۱ نماز شب استجاب دعا کا سبب

نماز شب کے فوائد میں سے ایک استجاب دعا ہے یعنی اگر انسان نماز شب انجام دے تو خدا نماز شب کی برکت سے اس کی دعا قبول فرماتا ہے کہ اس مطلب کو حضرت امام جعفر صادق علیہ السلام نے یوں بیان فرمایا ہے:

"من قدم اربعین رجلاً من اخوانہ فدعا لهم ثم دعا لنفسه استجيب لهم فيهم و في نفسه" (۲)

ترجمہ: اگر کوئی شخص وتر کے قنوت میں چالیس مؤمنین کا نام لیکر ان کے حق میں دعا مانگے تو خداوند اس کی دعا کو دونوں کے حق میں مستجاب فرماتے ہیں۔

تحلیل حدیث:

ہمارا عقیدہ یہ ہے کہ دعا انسان کی نفسیاتی بیماریوں کی دواء اور ہر مرض کے لئے مفید ہے لیکن دعا کی قبولیت میں بہت سی شرائط درکار ہیں لہذا ہر دعاستجاب نہیں ہوتی بلکہ کچھ دعاؤں کے نتائج و آثار ابدی زندگی میں رونما ہوجاتے ہیں جبکہ کچھ دعائیں بالکل قبول ہی نہیں ہوتی اور کچھ دعائیں کچھ مدت گذر جانے کے بعد قبول ہوجاتی ہیں لہذا نماز شب کے ساتھ کی ہوئی دعا یقیناً جلد قبول ہو جاتی ہے اسی لئے انبیاء اور آنمہ معصومین اور مجتہدین کی سیرت یہی رہی ہے کہ وہ نماز شب کے ساتھ راز و نیاز کرتے تھے لہذا محترم قارئین آپ بھی تجربہ کیجئے کہ نماز شب دعا کی قبولیت میں کس قدر مؤثر ہے۔

۱۲ نماز شب نورانیت قلب کا ذریعہ

نیز نماز شب کے فوائد میں سے ایک یہ ہے کہ انسان کے جسم میں نورانیت آجاتی ہے کہ اسی مطلب کو بیان کرنے والی روایات میں سے کچھ چہرے کی خوبصورتی سے مربوط تھی جن کا تذکرہ پہلے ہوچکا ہے لیکن دوسری کچھ روایات سے بخوبی استفادہ ہوتا ہے کہ نماز شب جس طرح ظاہری اعضاء اور جوارح کو رونا اور خوبصورت بناتی ہے اسی طرح قلب جیسے باطنی اعضاء اور جوارح کو بھی منور کردیتی ہے کہ انسان کے دل کو پورے اعضاء و جوارح میں مرکزیت

حاصل ہے لہذا جب شیطان انسان پر مسلط ہونا چاہتا ہے تو سب سے پہلے انسان کے دل پر قابض ہونے کی کوشش کرتا ہے تاکہ باقی اعضاء پر بھی قبضہ جما سکے لیکن اگر کوئی نماز شب انجام دینگے تو انشاء اللہ اس کا دل بھی نماز شب کی برکت سے منور اور شیطان کے قبضہ سے بچ سکتا ہے چنانچہ اس مطلب کو پیغمبر اکرم (ص) نے یوں ارشاد فرمایا ہے:

" ان العبد اذا تخلى لسيدته من جوف الليل المظلم و ناجاه اثبت الله النور في قلبه" (۱)

اگر کوئی بندہ اپنے مولا کے ساتھ رات کی تاریکی اور تنہائی میں راز و نیاز کرے تو خداوند اس کے دل کو نور سے منور کر دیتا ہے -

تفسیر روایت:

معصومین کے فرامین پر غور کرنے سے یہ معلوم ہوتا ہے کہ انسان کے اعضاء اور جوارح میں قلب ہی ایسا عضو ہے کہ جسے پورے جسم میں مرکزیت حاصل ہے اسی لئے باقی تمام اعضاء ظاہری ہو یا باطنی دل کے تابع ہیں لہذا اگر قلب نورانی ہو تو باقی اعضاء بھی نورانی نظر آنے لگتے ہیں لیکن اگر برعکس ہو یعنی قلب نور سے منور نہ ہو تو باقی سارے اعضاء بھی نور سے محروم اور ایسے شخص کی تمام حرکات و سکنات بھی غیر الہی نظر آنے لگتے ہیں اور ممکن ہے کہ اسی محرومی کے نتیجے میں آہستہ آہستہ فرائض کے انجام دینے سے غافل اور گناہوں کا مرتکب ہو یہ تمام اثرات قلب کے نور سے محروم ہونے کا نتیجہ ہے پس اگر کوئی شخص قلب کو نور سے منور کرنا چاہتا ہے تو اسے چاہیے کہ وہ نماز شب انجام دے نماز شب نہ صرف چہرہ اور قلب کے لئے باعث نور ہے بلکہ پورے اعضاء و جوارح منور ہونے کے ساتھ نماز شب پڑھنے کی جگہ کو بھی منور کر دیتی ہے چنانچہ اس مطلب کو حضرت امام جعفر

(۱) میزان الحکمہ ج ۳.

صادق علیہ السلام نے یوں بیان فرمایا ہے:

"ان البيوت التي يصلى فيها بالليل بتلاوة القرآن يضيئ لأهل السماء كما تضيئ النجوم لأهل الارض" (۱)

ترجمہ: بے شک جب کسی گھر میں نماز شب قرآن کی تلاوت کے ساتھ پڑھی جاتی ہے تو وہ گھر آسمان کی مخلوقات کو اس طرح منور نظر آتا ہے جس طرح اہل زمین کو آسمان میں چمکتے ہوئے ستارے نظر آتے ہیں -

تفسیر روایت:

طبیعی طور پر ہر انسان کی خواہش یہ ہوتی ہے کہ اس کے رہنے کی جگہ دوسروں کو خوبصورت نظر آئے لیکن اس مسئلہ میں دوسروں کی نظر ملاک قرار دیا جاتا ہے جبکہ حقیقت میں یہ معیار اسلام کی نظر میں صحیح نہیں ہے بلکہ صحیح معیار اسلام کی نظر میں خدا اور تمام مخلوقات ہیں لہذا آسمانی و ملکوتی مخلوق کو اس وقت ہمارے رہنے کی جگہ منور نظر آئے گی کہ جب اس میں تلاوت قرآن اور نماز شب پڑھی جاتی ہو لہذا خلاصہ یہ ہے کہ مذکورہ روایات سے یہ نتیجہ نکلتا ہے کہ نماز شب تین چیزوں کو منور کرنے کا ذریعہ ہے -

۱. انسان کا چہرہ۔

۲. انسان کا قلب۔

(۱) ثواب الاعمال ص ۷۰.

۳. وہ جگہ جہاں نماز شب پڑھی جاتی ہے۔

۱۳. نماز شب باعث خوشبو

نماز شب کے دنیوی اور مادی فوائد میں سے ایک یہ ہے کہ اگر کسی کو نماز شب جیسی نعمت انجام دینے کی توفیق مل جائے تو اس سے معاشرے میں خوشبو آجاتی ہے یعنی نماز شب کی برکت سے وہ شخص ہر قسم کی آلودگی اور برائی سے صاف و ستھرا ہوجاتا ہے اور اس کے وجود سے معاشرہ معطر اور خوشبو والا بن جاتا، لیکن اس بات کی تصدیق

ضعیف الایمان اور ملحدین کی طرف سے مشکل نظر آتی ہے کیونکہ ان کی نظر میں خوشبو کا آنا صرف پھولوں اور عطر وغیرہ سے ہی ممکن ہے نہ کسی انسانی عمل کی وجہ سے لیکن اگر انسان خوشبو کی حقیقت کی تحلیل و تفسیر کرے تو معلوم ہو جائے گا کہ خوشبو کی دو قسمیں ہیں:

۱۔ جسمی۔

۲۔ روحی۔

ان دونوں قسموں میں فرق یہ ہے کہ اگر کوئی شخص روحی خوشبو کا مالک بن جائے تو جسمی خوشبو اس کا لازمہ ہے لیکن اگر کوئی شخص صرف جسمی خوشبو سے مالا مال ہو جائے مگر روحی خوشبو سے محروم رہے تو شہوت اور تکبر کی کثرت اس کا لازمہ ہے لہذا تعجب نہ کیجئے اگر کوئی شخص واقعی مومن ہو تو یقیناً اس سے خوشبو آجائے گی اگرچہ مادی اور جسمی خوشبو کے وسائل و لوازمات سے استفادہ نہ بھی کرے اسی لئے کہا جاتا ہے کہ فرشتے خدا کے محبوب ترین مخلوقات میں سے ایک مخلوق ہونے کے باوجود نماز شب پڑھنے والے کی خوشبو کی وجہ سے اس کے عاشق ہو جاتے ہیں اور اس سے ملنے کی تمنا کرتے ہیں چنانچہ اس مطلب کو حضرت امام جعفر صادق علیہ السلام نے یوں بیان فرمایا ہے۔

"صلاة اللیل تطیب الریح" (۱)

ترجمہ: یعنی نماز شب انجام دینے والے افراد سے خوشبو آتی ہے۔

اسی طرح دوسری روایت یہ ہے :

"صلاه اللیل تحسن الوجه و تحسن الخلق و تطیب الریح و تدر الرزق و تقضى الدین و تذهب بالهمّ و تجلّو البصر" (۲)

نماز شب انسان کے چہرے کی خوبصورتی، اخلاق کی اچھائی، خوشبو سے معطر، دولت میں اضافہ، قرضے کی ادائیگی، پریشانی کی برطرفی اور آنکھوں کی بصیرت کا بہترین وسیلہ ہے۔

روایت کی توضیح :

امام نے اس روایت میں دنیوی کئی فائدے کی طرف اشارہ فرمایا ہے کہ ان میں ایک خوشبودار ہونا ہے کہ جس کی مختصر تشریح ہو چکی ہے دوسرا فائدہ یہ ہے کہ

(۱) میزان الحکمہ ج ۵.

(۲) ثواب الاعمال.

نماز شب انجام دینے سے اچھے اخلاق اور نیک سیرت کامالک بن جاتا ہے چنانچہ اس مطلب کو یوں ذکر فرمایا ہے: وتحسن الخلق کہ خوش اخلاق اور نیک سیرتی کی اہمیت اور ضرورت کے تمام انسان قائل ہیں اگرچہ کسی قانون اور مذہب سے منسلک نہ بھی ہو لہذا اگر کوئی شخص خوش رفتار اور اچھے اخلاق کامالک بننا چاہتا ہے تو نماز شب کو ہرگز فراموش نہیں کرنا چاہئے کیونکہ نماز شب کا نتیجہ خوش اخلاقی اور نیک سیرتی ہے۔

۱۴۔ نماز شب بصیرت میں اضافہ کا سبب

دنیوی فوائد میں سے ایک جسکا امام نے مذکورہ روایت میں تذکرہ فرمایا ہے بصیرت اور بینائی میں اضافہ ہے کہ اس مطلب کو یوں بیان فرمایا ہے: وتجلّو البصر یعنی نماز شب کی وجہ سے آنکھوں کی بصیرت میں اضافہ ہوتا ہے۔ توضیح: دنیا میں انسان کو دی ہوئی نعمتوں میں سے ایک اہم ترین نعمت بصیرت ہے کہ جس کی حفاظت کے لئے خود خدا نے ہی ایک ایسا نظام اور سسٹم مہیا فرمایا ہے کہ جس کی تحقیق کرنے والے حضرات اس سے واقف ہیں لہذا انسان کی کوشش بھی اسی کی حفاظت اور بقا رکھنے میں مرکوز ہے پس اگر ہم بصیرت میں اضافہ اور نورانیت میں ترقی کے خواہاں ہیں تو نماز شب پڑھنا ہوگا

۱۵۔ قرضہ کی ادائیگی کا سبب نماز شب

نیز دنیوی فوائد میں سے ایک یہ ہے کہ نماز شب قرضہ کی ادائیگی کا سبب ہے چنانچہ امام نے فرمایا و تقضى الدین یعنی نماز شب قرضہ کو ادا کرتی ہے کہ دنیا میں انسان کے لئے مشکل ترین کاموں میں سے ایک قرضہ کی ادائیگی ہے کہ اس سے نجات ملنا بہت ہی مشکل ہوتا ہے لہذا مقروض حضرات کو ہمیشہ سرزنش اور اہانت کا سامنا کرنا پڑتا ہے اگر ہم اس

سے نجات او معاشرے میں باوقار رہنا چاہتے ہیں تو نماز شب کا پابند رہنا ہوگا چنانچہ امام نے فرمایا: تدر الرزق نیز پریشانی کی برطرفی کا سبب بھی نماز شب ہے

۱۶. نماز شب دشمن پر غلبہ پانے کا ذریعہ

اگر ہم نماز شب انجام دینا شروع کر دیں تو انشاء اللہ ہم اپنے دشمنوں پر ہمیشہ غالب اور بروقت ہماری قسمت میں فتح و نصرت ہوگی خواہ ہمارا دشمن ظاہری ہو یا باطنی اگر کوئی شخص نماز شب جیسے اسلحے کے ساتھ مسلح ہو کر میدان جنگ میں وارد ہو جائے تو یقیناً کامیابی اور فتح سے ہمکنار ہو جائے گا لہذا مسلمانوں کا بہترین اسلحہ یہی نماز شب ہے چنانچہ مولا علی علیہ السلام کی سیرت طیبہ کو مطالعہ کرنے سے اس مطلب کی وضاحت ہو جاتی ہے کہ آپ نے بہتر جنگوں میں دشمنوں سے مقابلہ کیا اور ہمیشہ مشکلات میں کامیاب ہوئے کہ اس کامیابی کے پیچھے نماز شب جیسے عظیم معنوی اسلحہ کی طاقت تھی کہ جس سے آپ مدد لیا کرتے تھے اس طرح امام حسین علیہ السلام نے کربلا میں اس انسان ساز عظیم قربانی کے موقع پر دشمنوں سے جنگ کرنے سے پہلے ایک رات کی مہلت مانگی تاکہ نماز شب انجام دیں اور اپنی بہن بی بی زینب سے نماز شب کی سفارش بھی کی لہذا نماز شب کے فوائد میں سے ایک دشمنوں پر غلبہ ہے کہ اس مطلب کو امام (ع) نے یونار شاد فرمایا: صلاة ال لیل سلاح علی الاعداء (۱)

یعنی نماز شب دشمنوں پر فتح پانے کے لئے بہترین اسلحہ ہے اسی مضمون کے مانند کچھ اور روایات کا تذکرہ پہلے ہو چکا ہے ان تمام روایات کا نتیجہ یہ ہے کہ نماز شب مشکلات کی برطرفی اور دشمنوں پر کامیابی کا بہترین ذریعہ ہے اگر کسی کا دشمن طاقت اور اسلحہ وغیرہ کے حوالے سے کسی پر غالب نظر آئے تو اسے چاہئے کہ وہ نماز شب انجام دے کیونکہ نماز شب ہی انسان سے ہر لمحات پر حملہ آور ہونے والے دشمن کو دور کر دیتی ہے کہ جس دشمن کو قرآن میں عدوء مبین کی تعبیر سے یاد فرمایا ہے۔

چنانچہ اس مطلب کو امام علی علیہ السلام نے یوں بیان فرمایا ہے "صلاة الیل کراہتہ الشیطان" نماز شب پڑھنے والوں کو شیطان نفرت کی نگاہ سے دیکھتا ہے لہذا عدو مبین ہے یعنی انسان کا آشکار دشمن شیطان ہے کہ اس کے بارے میں سب کا اجماع ہے اگرچہ خود شیطان کی حقیقت کے بارے میں علماء اور محققین کے درمیان اختلاف نظر پائی جاتی ہے کہ جن کا خلاصہ یہ ہے شیطان کی حقیقت کے بارے میں تین نظریے پائے جاتے ہیں -
۱. شیطان انسان کی مانند ایک مستقل موجود ہے جو انسان کو نظر نہیں

(۱) بحار ج ۸۷.

آتا ہے لیکن ہمیشہ انسان پر مسلط رہتا ہے لہذا انسان کی اعضاء و جوارح پر غیر شرعی تصرف کرتا ہے جس کی حرکتیں شیطانی نظر آتا ہے -

۲. یہی دنیا عین شیطان ہے شیطان کوئی مستقل چیز نہیں ہے -

۳. خود انسان ہی عین شیطان ہے ہمارے محترم استاد حضرت آیت اللہ مصباح یزدی نے اپنے فلسفہ اخلاق کے لیکچر میں ان نظریات میں سے پہلے نظریے کو قبول کیا ہے اور کہتے ہیں کہ شیطان ایک مستقل موجود ہے لہذا مزید تفصیلات کے لئے ان کے فلسفہ اخلاق کے موضوع پر لکھی ہوئی کتاب کی طرف مراجعہ فرمائے۔

خلاصہ یہ ہے کہ شیطان کا وجود اور اس کا انسان کے لئے عدو مبین اور سب سے خطرناک دشمن ہونا ایک واضح اور مسلم حقیقت ہے جس کا قرآن مجید میں بھی متعدد بار ذکر ہوا ہے جیسا کہ ارشاد ہے (ان الشیطان لکم عدو مبین) اور خالق رحیم نے اس خطرناک اور عیار دشمن سے بچاؤ کے متعدد ذریعے فراہم فرمایا ہے جن میں سے ایک اہم ذریعہ نماز شب ہے -

۱۷. نماز شب باعث خیر و سعادت

نماز شب کے مادی فوائد میں سے ایک یہ ہے کہ نماز شب انجام دینے سے مؤمن کو خیر و سعادت نصیب ہوتی ہے کہ علم اخلاق کے دانشمندان نے خیر و سعادت کے اصول و ضوابط کے بارے میں مختلف نظریات کو ذکر کیا ہے کہ جن کی آراء کا تذکرہ کرنا اس کتاب کی گنجائش سے باہر ہے لہذا اختصار کے پیش نظر راقم الحروف اس کی طرف صرف اشارہ کرنا ضروری سمجھتا ہے کیونکہ نماز شب ایک ایسی نعمت ہے کہ جس کی برکت سے دنیا میں ہی انسان سعادت مند بن جاتا ہے

اور ہر باشعور انسان کی یہی کوشش رہی ہے کہ سعادت مند بن جائے اسی لئے انسان ہزاروں زحمتیں اور مشکلات اٹھاتا ہے تاکہ سعادت جیسی عظیم نعمت حاصل کرنے سے محروم نہ رہے پیغمبر اکرم(ص) نے جنگ تبوک میں اپنے صحابی معاذ ابن جمیل سے فرمایا کیا میں تجھے خیر و سعادت کے اسباب سے مطلع نہ کروں تو معاذ ابن جمیل نے کہا: یا رسول اللہ کیوں نہیں! اس وقت پیغمبر اکرم(ص) نے فرمایا روزہ رکھنے سے جہنم کی آگ سے نجات مل جاتی ہے اور صدقہ دینے کے نتیجے میں اشتباہات کا خسارہ ختم ہو جاتا ہے جبکہ اخلاص کے ساتھ شب بیداری کرنے سے سعادت مند ہو جاتا ہے پھر اس آیت شریفہ کی تلاوت فرمائی:

(تَتَجَافَى جُنُوبُهُمْ عَنِ الْمَضَاجِعِ) (۱)

یعنی نماز شب پڑھنے والے اپنے پہلو کو بستروں سے دور کیا کرتے ہیں۔ (۲) لہذا جو انسان باعزت اور سعادت مند ہونے کا خواہاں ہے تو اسے چاہیے کہ وہ نماز شب انجام دے۔

(۱) سورہی سجدہ آیت ۱۶۔

(۲) بحار ج ۸۷۔

۱۸۔ انسان کے اطمینان کا ذریعہ

اسی طرح نماز شب کے فوائد مادی میں سے ایک یہ ہے کہ نماز شب پڑھنے سے انسان کو سکون اور آرام حاصل ہو جاتا ہے کہ آج انسان اکیسویں صدی میں داخل ہے اور آبادی چہ ارب سے بھی تجاوز کر چکی ہے لیکن ان میں بہت سارے انسان سکون اور آرام جیسی نعمت کے حصول کی خاطر منشیات اور مضر اشیاء کے عادی بن چکے ہیں جبکہ حقیقت یہ ہے کہ ایسے وسائل انسان کو حقیقی آرام و سکون مہیا کرنے سے قاصر ہیں کیونکہ کچھ عرصہ شراب اور دیگر مضر چیزوں کے استعمال سے سکون اور آرام پیدا ہونے کے بعد نتیجتاً خودکشی کر لیتا ہے یا پھر انسانیت کے دائرے سے ہی نکل جاتا ہے اسی لئے شریعت اسلام میں اس قسم کے مضر چیزوں کے استعمال کو حرام قرار دیا گیا ہے لہذا اگر ہم ایک مسلمان ہونے کی حیثیت سے اسلامی تعلیمات کا پوری طرح سے پابند ہو جائے تو معلوم ہوتا ہے کہ اس میں کس قدر لذت اور سکون ہے کہ جس کا ہم اندازہ نہیں لگا سکتے اور اسی کے طفیل ہمارے نفسیاتی تمام امراض دور ہو جاتے ہیں کہ اس مطلب کو پیغمبر اکرم(ص) نے یوں بیان فرمایا ہے:

صلاة اللیل راحة الابدان (۱)

یعنی نماز شب کی وجہ سے بدنوں میں آرام و سکون پیدا ہو جاتا ہے۔

(۱) بحار ج ۸۷۔

۱۹۔ نماز شب طولانی عمر کا ذریعہ

اگر انسان غور کرے تو معلوم ہوتا ہے کہ ہر انسان کے نزدیک عمر اور زندگی سے زیادہ محبوب کوئی اور چیز نظر نہیں آتی بہت سارے محققین نے عمر میں ترقی اور اضافہ کی خاطر مختلف راستوں کو بیان کیا ہے لیکن جس حقیقی راستے کی نشاندہی اسلامی تعلیمات اور ائمہ معصومین کے اقوال میں کی گئی ہے اس کا اور کسی محقق کی بات یا نظریہ میں ملنا مشکل ہے لہذا اگر قرآنی تعلیمات یا انبیاء اور ائمہ کے اقوال کا مطالعہ کرے تو معلوم ہوتا ہے ان کے فرمودات میں انسان کی روز مرہ زندگی کی تمام ضروریات کی طرف رہنمائی پائی جاتی ہے اگر چہ انسان یہ خیال کرے کہ نماز شب اور طولانی عمر کا آپس میں کیا رابطہ ہو سکتا ہے؟ لیکن انبیاء اور ائمہ کے اقوال اور ان کے عمل و کردار میں فائدہ ہی فائدہ ہے جس کی حقیقت کو درک کرنے سے اکثر لوگ قاصر ہیں پس اگر انسان اپنی عمر میں ترقی دولت میں اضافہ کرنا چاہتا ہے تو ایک مہم ترین سبب نماز شب ہے اس کو فراموش نہ کیجئے کہ اس مطلب کو امام رضا علیہ السلام نے یوں بیان

فرمایا: تم لوگ نماز شب انجام دو کیونکہ جو شخص آٹھ رکعت نماز شب پڑھے دو رکعت نماز شفع اور ایک رکعت نماز وتر (کہ جس کے قنوت میں دُعا استغفر اللہ کا ذکر تکرار کیا جاتا ہے) انجام دیگا تو خداوند اسکو عذاب قبر اور جہنم کی آگ سے نجات اور اس کی عمر میں اضافہ فرماتا ہے۔ (۱)

(۱) بحار الانوار ج ۸۷.

لہذا اس روایت کی بنا پر عمر میں ترقی ہونا حتمی ہے لیکن اس کے باوجود توفیق کا نہ ہونا ہماری بدقسمتی ہے

ب۔ عالم برزخ میں نماز شب کے فوائد

مقدمہ :

جب ہم دور حاضر کی کتابوں کا مطالعہ کرتے ہیں تو معلوم ہوتا ہے کہ عالم کو محققین اور فلاسفر نے تین قسموں میں تقسیم کیا ہے -

۱۔ عالم طبیعت :- کہ اس عالم کی خصوصیات میں سے ایک یہ ہے کہ تمام حرکات و سکنات مادہ یا مادیات سے وابستہ ہے اور نماز شب کے کچھ فوائد اس عالم سے مربوط ہیں کہ جن کا بیان ہوچکا ہے -

۲۔ عالم برزخ :- کہ جس کا آغاز موت سے ہوتا ہے اور اس کا انتہاء قیامت ہے یعنی عالم دنیا کے بعد اور عالم آخرت سے پہلے درمیانی اوقات کا نام عالم برزخ ہے کہ جس کی خصوصیات میں سے ایک یہ ہے کہ انسان دنیوی اور مادی لوازمات سے استفادہ نہیں کر سکتا ہے -

۳۔ عالم آخرت :- کہ جس کی وضاحت عنقریب کی جائے گی (تاکہ خوش نصیب افراد نماز شب کے عادی ہوں اور اس کے نتائج سے مستفیض ہوں) لہذا اب ان فوائد کی طرف اشارہ کرنا لازم سمجھتا ہوں جو عالم برزخ سے مربوط ہیں۔

۱۔ نماز شب قبر میں روشنی کا ذریعہ

اگر انسان ایک لمحہ کے لئے عالم برزخ کا تصور کرے تو اس سے معلوم ہوجائے گا کہ وہ عالم انسان کے لئے کتنا مشکل اور سخت عالم ہے کہ اس کی حقیقت کو ہم درک نہیں کر سکتے اور ہم میں سے کسی کو خبر نہیں ہے صرف ائمہ معصومین کے اقوال اور سیرت طیبہ کے مطالعات سے یہ پتا چلتا ہے کہ عالم برزخ میں دوست و احباب اور تمام لوازمات زندگی اور مادی وسائل سے منقطع اور محروم ہوجاتا ہے اسی لئے اس کو قیامت صغریٰ سے بھی تعبیر کیا گیا ہے کیونکہ انسان اس میں ہر قسم کی سختیوں اور دشواریوں سے دوچار ہوگا ہم عالم برزخ کے عذاب اور اس کی سختیوں سے نجات کے خواہاں ہیں تو نماز شب جیسی عبادات کو انجام دینے میں کوتاہی نہیں کرنا ہوگی کیونکہ عالم برزخ میں ہونے والی سختیوں میں سے ایک قبر کی بھیانک تاریکی ہے کہ جس سے انسان کا موت کے آنے ہی سامنا ہوجاتا ہے کہ تاریکی اور اندھیرا ایک ایسی بھیانک چیز ہے جس سے انسان دنیا میں خوف زدہ ہوجاتا ہے کہ ایک لمحہ بھی تاریکی میں گزارنا اس کے لئے کتنا مشکل ہوجاتا ہے اسی طرح جب انسان عالم برزخ میں پہنچے گا تو وہ لمحات بہت ہی سخت ہونگے کیونکہ دنیا میں ہر قسم کی سہولیات جیسے بجلی سورج چاند ستارے اور دوسرے وسائل کا سلسلہ موجود ہے لہذا دنیوی اندھیرے اور تاریکی سے نجات مل سکتی ہے لیکن عالم برزخ میں تمام ذرائع سے محروم ہوگا لہذا عالم برزخ کی تاریکی سے نجات کا خواہاں ہے تو اسے چاہیے کہ اس غربت کے زاد راہ کا فکر کریں اور اس تاریک گھر (قبر) کی روشنی کا اس دنیا سے جانے سے پہلے بندوبست کریں اور قبر میں کام آنے والے اور قبر کی تاریکی کو نور میں بدلنے والے اعمال میں سے ایک مہم عمل نماز شب ہے نماز شب عالم برزخ میں بجلی کے مانند ہے اور اس کی وجہ سے قبر منور ہوگی چنانچہ اس مطلب کی طرف حضرت علی علیہ السلام نے یوں اشارہ فرمایا اگر کوئی شخص پوری رات عبادت الہی میں بسر کرے یعنی رات کو تلاوت قرآن کریم اور نماز شب انجام دے کہ جس کے رکوع و سجود ذکر الہی پر مشتمل ہو تو خداوند اس کی قبر کو نور سے منور کرتا ہے اور دل حسد کی بیماری اور دوسرے گناہوں کی آلودگیوں سے شفاء پاتا ہے اور اس کو قبر کے عقاب و عذاب اور جہنم کی آگ سے نجات ملتی ہے، چنانچہ معصوم علیہ السلام نے فرمایا:

" یثبت النور فی قبر ہ و ینزع الاثم والحسد من قلبہ و یجار من عذاب القبر و یعطی برأۃ من النار۔" (۱)

اس روایت کا خلاصہ یہ ہے کہ جس طرح انسان کے لئے دنیا میں نور اور روشنی کے وسائل خدا نے مہیا فرمائے ہیں اسی طرح عالم برزخ میں بھی روشنی اور نور کے اسباب کو فراہم کیا لیکن دنیوی نور کے ذرائع مادی ہیں جبکہ عالم برزخ کی روشنی اور نور کا ذریعہ معنوی چیزیں ہیں جیسے نماز شب۔ لیکن نماز شب سے قبر میں نور حاصل

(۱) ثواب الاعمال ص ۱۰۲۔

ہونے میں شرط یہ ہے کہ اس کو اخلاص کے ساتھ انجام دیا جائے۔
نیز حضرت پیغمبرؐ کا یہ قول ہے:

" صلاة الليل سراج لصاحبها في ظلمة القبر" (۱)

نماز شب قبر کی تاریکی میں نمازی کے لئے ایک چراغ کے مانند روشنی دیتی ہے۔

۲۔ وحشت قبر سے نجات ملنے کا ذریعہ

نماز شب کے برزخی فوائد میں سے دوسرا فائدہ یہ ہے کہ نماز شب انجام دینے سے خداوند انسانوں کو وحشت قبر سے نجات دیتا ہے اور یہاں وحشت قبر کی تفصیل و حالات بیان کرنا اس کتاب کی گنجائش سے باہر ہے لہذا مذہب حق جو حضرت علی ابن ابی طالب علیہ السلام اور اہل بیت اطہار کے نام سے موسوم ہے ان کا عقیدہ یہ ہے کہ موت کی وجہ سے فنا نہیں ہوتا بلکہ موت کے بعد مزید دو زندگی کا آغاز ہوتا ہے

۱۔ مثالی زندگی۔

۲۔ ابدی زندگی۔

مثالی زندگی سے مراد وہ زندگی ہے جو عالم برزخ میں گزارا جاتا ہے کہ اس عالم میں ہر انسان کو مختلف قسم کے عذاب اور طرح طرح کی سختیوں سے دوچار

(۱) بحار ج ۸۷۔

ہونا یقینی ہے جیسے وحشت قبر لیکن خدا اپنے بندوں سے محبت رکھتا ہے اسی لئے وہ انہیں اس عالم کی سختیوں سے نجات دینے کی خاطر کچھ مستحب اعمال کو انجام دینے کی ترغیب دلائی ہے جیسے نماز شب یعنی اگر ہم نماز شب کو انجام دیں تو عالم برزخ میں وحشت قبر جیسی سختیوں سے نجات پاسکیں گے۔ چنانچہ اس مطلب کو حضرت امام محمد باقر علیہ السلام یوں ارشاد فرمایا ہے:

" صلّی فی سواد اللیل لو حشّۃ القبر" (۱)

یعنی رات کی تاریکی میں نماز انجام دو تاکہ قبر کی وحشت اور خوف سے نجات پاسکو اسی طرح دوسری روایت میں خداوند نے حضرت موسیٰ علیہ السلام کو دستور دیتے ہوئے فرمایا:

" قم فی ظلمۃ اللیل اجعل قبرک روضۃ من ریاض الجنان" (۲)

یعنی اے موسیٰ! تو رات کی تاریکی میں (نماز شب انجام دینے کی خاطر) اٹھا کرو (تاکہ میں اس کے عوض میں) تیری قبر کو جنت کے باغوں میں سے ایک باغ قرار دوں۔

لہذا ان احادیث سے معلوم ہوتا ہے کہ وحشت قبر یقینی ہے لیکن اگر توفیق

(۱) بحار ج ۸۷۔

(۲) بحار ج ۱۰۰۔

شامل حال ہو تو اس کا علاج نماز شب ہے کیوں کہ اگر انسان غور کرے تو معلوم ہوتا ہے کہ دنیا ہی عالم برزخ اور آخرت کے لئے خلق کیا گیا ہے۔

۳. قبر کا ساتھی نماز شب

جب انسان اس دار فانی سے چل بسے تو اس کے عزیز و اقارب ہی تجہیز و تکفین ادا کرنے کے بعد سپرد خاک کر کے اپنے اپنے گھروں کو لوٹ جائیں گے اور بس پھر آپ کا اس قبرستان کے اس ہولناک ماحول میں کوئی پرسان حال نہ ہوگا حتیٰ ماں باپ اور بھائی، فرزند ہونے کے باوجود اکیلے چھوڑ جائیں گے اور پھر آپ ہی کے ہاتھوں سے بنائی ہوئی کوٹھی یا بنگلہ میں ہی آئے گا اور آپ کے خون پسینہ کر کے کماٹی ہوئی جائداد اور مال دولت تقسیم کرینگے جب کہ آپ قبر میں تنہائی کے عالم میں ہر قسم کے عذاب میں مبتلا ہونگے اور ادھر یہی افراد جو آپ کے مال و دولت اور جائیداد پر ناز کرتے ہوئے نظر آئیں گے ان ہی میں سے کوئی ایک بھی ایک لمحہ کے لئے آپ کا ساتھ دینے کے لئے تیار نہیں ہیں تاکہ آپ کو قبر کی وحشت اور مشکلات میں آپ کی مدد کریں لہذا احباب کی اس لاتعلقی کا اندازہ مرنے سے پہلے لگائیے جب کہ ہمارا حقیقی خالق ہمیشہ ہمارے فلاح و بہبود کا خواہاں ہیں اسی لئے آپ کو قبر میں تنہائی سے نجات دینے کی خاطر آپ کے قبر کے ساتھی کا بھی تعارف کرایا ہے کہ وہ باوفا ساتھی جو کبھی بھی آپ سے بے وفائی نہیں کریگا اور ہمیشہ آپ کا محافظ اور مددگار کی حیثیت سے آپ کے ہمراہ رہے گا وہ نماز شب ہے یعنی اگر آپ نماز شب انجام دینگے تو قبر میں تنہائی محسوس نہیں کریں گے کیونکہ نماز شب تنہائی کی سختی سے نجات دیتی ہے چنانچہ اس مطلب کو پیغمبر اکرم (ص) نے یوں بیان فرمایا ہے نماز شب ملک الموت اور نماز گزار کے درمیان ایک واسطہ اور قبر میں ایک چراغ اور جس مصلے پر نماز شب پڑھی جاتی ہے وہ لباس نکیر و منکر کے لئے جواب دہ اور روز قیامت تک قبر کی تنہائی میں آپ کی ساتھی ہوگی۔ (۱)

اور دنیا میں یہ عام رواج ہے کہ مخصوص ایام اور پروگراموں میں شرکت کرنے کی خاطر مخصوص لباس پہنا جاتا ہے اور اسی طرح علماء عاملین کی سیرت بھی یہی رہی ہے کہ جب وہ اپنے ملائے حقیقی کی عبادت کے لئے آمادہ ہوا کرتے ہیں تو خاص لباس پہن کر عبادت کرتے تھے تاکہ روز قیامت وہ لباس ان کے حق میں شہادت دے اسی لئے علماء اور مؤمنین موت کے وقت اپنی وصیتوں میں ایسے لباس کے بارے میں تاکید کرتے تھے جس لباس میں مینہ خدا کی عبادت کی ہے وہ لباس میرے ہمراہ قبر میں دفن کیا جائے تاکہ وحشت قبر اور اس کی تنہائی اور تاریکی میں اس کی شفاعت کرسکیں لہذا مرحوم آیتہ اللہ مرعشی نجفی کے وصیت نامہ میں ایسے ہی الفاظ ملتے ہیں کہ آپ نے وصیت نامہ میں فرمایا: میرا وہ لباس میرے ساتھ دفن کیا جائے کہ جس میں میں نے نماز شب پڑھی ہے اور اس رومال کو بھی میرے ساتھ دفن کرے کہ جس سے امام حسین علیہ

(۱) بحار ج ۸۷.

السلام کی مصیبت کو یاد کر کے بہائے گئے آنسو پونچھا کوجمع کیا . لہذا نماز شب کے اتنے فوائد ہونے کے بعد اس سے محروم ہونا شاید ہماری بدقسمتی ہے پالنے والا ہم سب کو نماز شب پڑھنے کی توفیق عطا فرما۔

۴. نماز شب مانع فشار قبر

جیسا کہ معلوم ہیںکہ عذاب الہی کی تین قسمیں ہیں :

۱۔ دنیوی عذاب۔

۲۔ برزخی عذاب۔

۳۔ اخروی عذاب۔

لیکن ہمارے درمیان معروف ہے کہ عذاب کا سلسلہ اس عالم دنیا اور عالم برزخ کے سفر طے کرنے کے بعد شروع ہوتا ہے جبکہ یہ خام خیالی ہے کیونکہ اگر کوئی شخص اسلام کی تعلیمات پر عمل پیرا نہ ہو تو کچھ کی سزا دنیا ہی میں مل جاتی ہے اور اسی کو عذاب دنیوی کہا جاتا ہے اگر چہ انسان غفلت اور سستی کے نتیجے میں دنیوی عذاب کو درک کرنے سے عاجز رہتا ہے لہذا یہی وجہ ہے کہ جب خدا کی طرف سے کسی جرم کی سزا دینا میں دی جائے تو غافل انسان اس کی

مختلف توجیہات سے کام لیتا ہے۔ جب کہ اس کی اصلی علت یہی نافرمانی ہوتی ہے۔ اسی طرح کچھ دوسرے جرم ہیں کہ جس کی سزا اس عالم میں نہیں دی جاتی بلکہ اس کی سزا عالم برزخ میں روبرو ہوتی ہے اور اسی طرح کچھ ایسے گناہ اور جرائم ہیں کہ جن کی سزا خداوند عالم آخرت میں دیتا ہے لہذا نماز شب واحد ذریعہ ہے جو انسان کو قبر کے تمام عذاب سے نجات دینے والی ہے لہذا نماز شب کے برزخی فوائد میں سے چوتھا فائدہ یہ ہے کہ نمازی کو قبر کے عذاب اور فشار قبر سے نجات دیتی ہے کہ فشار قبر اتنا سخت سزا ہے جو انسان کے بدن کے گوشت کو ہڈیوں سے الگ کر دیتی ہے اس مطلب کو صحابی رسول اکرم (ص) جناب ابوذر نے یونارشاد فرمایا ہے کہ ایک دن کعبہ کے نزدیک بیٹھے ہوئے لوگوں کو نصیحت کر رہے تھے اور انہیں ابدی زندگی کی طرف ترغیب و تشویق دلا رہے تھے اتنے میں لوگوں نے آپ سے پوچھا اے ابوذر وہ کونسی چیز ہے جو آخرت کے لئے زادراہ بن سکتی ہے تو آپ نے فرمایا گرمی کے موسم میں روزہ رکھنے سے حساب و کتاب آسان ہوجاتا ہے اور رات کی تاریکی میں دو رکعت نماز پڑھنے سے وحشت قبر سے نجات ملتی ہے اور صدقہ دینے سے انسان کی تنگ دستی دور اور مشکلات سے نجات مل سکتی ہے۔ (۱) اسی طرح دوسری روایت میں حضرت امام رضا علیہ السلام نے یوں ارشاد فرمایا کہ تم لوگ نماز شب انجام دو کیونکہ جو شخص رات کے آخری وقت میں گیارہ رکعت نماز انجام دے تو خداوند اس کو قبر کے عذاب اور جہنم کی آگ سے نجات عطا فرماتا ہے۔ (۲)

(۱) داستان ج ۲ ص ۲۶۔

(۲) بحار ج ۸۷ ص ۱۶۱۔

۵۔ نماز شب قبر میں آپ کی شفیع

جس طرح عالم دنیا میں کسی کی سفارش اور تعاون کے بغیر کوئی بھی مشکل برطرف نہیں ہوتی اسی طرح عالم برزخ میں بھی مشکلات اور سختیوں کو برطرف کرنے کے لئے مدد کی ضرورت یقینی ہے اگرچہ ان دو سفارشوں کے مابین فرق ہی کیوں نہ ہو لہذا عالم دنیا کی سفارش مادی اسباب کا نتیجہ ہے جیسے کسی بڑی شخصیت کی سفارش جب وہ میسر نہ آئے تو پھر رشوت وغیرہ کے ذریعہ سے مشکلات کی برطرفی اور مقاصد کے حصول کے لئے ہر انسان کوشش کرتا ہے جب کہ عالم برزخ اور مثالی عالم کی سفارش معنوی اور صوری ذریعہ کی ہوتی ہے۔ لہذا عالم برزخ میں دنیا کے اثر و رسوخ رکھنے والی شخصیات کام نہیں آئیں گی بلکہ خدا کی نظر میں جو مقرب اور نیک حضرات ہیں وہی اس مشکل کو حل اور ہماری سفارش کر سکتے ہیں لہذا ایسے وسائل کے بارے میں بھی انسان کو شناخت و معرفت اور ان میں سے ایک معنوی تعلق جوڑنے کی طرف توجہ ہونی چاہیے تبھی تو خداوند عالم نے برزخ میں بھی مؤمن انسان کی شفاعت اور اس کی فلاح کے لئے کچھ دستورات دئے ہیں ان کو انسان پابندی کے ساتھ انجام دینے کی صورت میں اور محرمانہ سے اجتناب کرنے میں اور اخلاق حسنہ اپنانے میں اور اخلاق رذیلہ سے اپنے آپ دور رکھنے کی صورت میں اس کی تمام مشکلات برطرف ہوسکتی ہے چنانچہ پیغمبر اکرم (ص) نے فرمایا:

صلاة اللیل..... شفیع صاحبہا (۱)

یعنی نماز شب قبر کی وحشت ناک تنہائی میں نمازی کی شفیع ہوگی پس نماز شب قبر کے وحشت ناک تنہائی اور عالم غربت کی سختی کے وقت اور ملک الموت و نکیر و منکر کے سوال و جواب کے موقع پر آپ کی شفیع ہے لہذا آیات و روایات کی روشنی میں بخوبی یہ نتیجہ نکلتا ہے کہ نماز شب کے فوائد عالم برزخ میں بہت زیادہ ہیں لیکن اختصار کو مدنظر رکھتے ہوئے انہیں چند فوائد پر اکتفاء کریں گے پس جب ہم دنیوی فوائد اور برزخی فوائد سے فارغ ہو گئے تو نماز شب کے ایسے فوائد کی طرف بھی اشارہ کریں گے جو ابدی زندگی سے مربوط ہیں کیونکہ ابدی زندگی کے فوائد مادی زندگی اور مثالی زندگی کے فوائد سے زیادہ اہم ہیں تاکہ مومنین کے لئے اطمینان قلب کا باعث بنے۔

ج۔ عالم آخرت میں نماز شب کے فوائد

اخروی فوائد میں سے ایک فائدہ یہ ہے کہ جو شخص علم جیسی نعمت سے بہرہ مند ہو اور اس کی نظروں سے کچھ کتابیں نما شب کے اخروی فوائد سے متعلق گذری ہوگی کہ دنیوی زندگی اور مٹالی زندگی گزرنے کے بعد انسان کی ابدی زندگی

(۱) جامع آیات و احادیث ج ۲ .

کا آغاز ہوجاتا ہے کہ اس زندگی گزرنے کی جگہ مومن کے لئے جنت ہے لیکن اگر کافر ہے تو جہنم ہے۔ لہذا جنت اور جہنم میں زندگی گزارنا ہمارے اعمال کا نتیجہ ہے یعنی انسان کے اعمال و کردار علت ہے، جنت میں داخل ہونایا جہنم میں رہنا معلول ہے تب ہی تو انسان کے اعمال و کردار دو قسموں میں تقسیم ہوتی ہے نیک اعمال اور بد اعمال۔ اگر انسان اس دنیا میں اچھے اعمال کا عادی ہو اور اسلام کی تعلیمات کا پابند ہو تو جنت میں ابدی زندگی سے ہمکنار ہوتے ہوئے ہمیشہ جنت میں رہے گا لیکن اگر اس دنیا میں برے اعمال کا عادی رہا ہو اور اسلامی تعلیمات سے دور ہو یعنی اپنی خواہشات کا تابع ہو تو اس کی ابدی زندگی کی جگہ جہنم جیسی بری جگہ ہوگی پس جنت و جہنم دو ایسے مقام کا نام ہے کہ جس کی زندگی مٹالی زندگی اور مادی زندگی سے مختلف ہے لہذا جنت و جہنم کی زندگی کو ابدی کہا جاتا ہے جب کہ باقی زندگی کو موقتی اور تغیر پذیر زندگی کہا جاتا ہے چنانچہ اس مطلب پر قرآن کی کئی آیات میں اشارہ ملتا ہے مثلاً:

" فیہا خالدون..." یعنی جنت اور جہنم میں ہمیشہ رکھا جاتا ہے جب کہ ایسے الفاظ قرآن و سنت میں دنیوی زندگی کے بارے میں نظر نہیں آتے پس انسان غور سے کام لے تو بخوبی معلوم ہوتا ہے کہ انسان کتنا غافل ہے کہ دنیا میں دنیوی زندگی سے اس قدر محبت رکھتا ہے جبکہ یہ زندگی کچھ مدت کی زندگی ہے لیکن اگر یہی انسان خدا کا مطیع ہو تو فرشتوں سے بھی افضل قرار دیا گیا ہے کہ اس تعبیر کی حقیقت یہ ہے کہ اگر دنیوی زندگی کو ہی حقیقی زندگی مان لے تو حیوانات سے بھی بدتر ہے لیکن اگر دنیوی زندگی کو ابدی زندگی کے لئے مقدمہ سمجھے تو فرشتوں سے بھی افضل ہے تبھی تو قرآن و سنت میں کئی مقام پر تدبیر و تفکر سے کام لینے کی ترغیب ہوئی ہے تاکہ غافل انسان یہ نہ سمجھے کہ زندگی کا دار و مدار یہی زندگی ہے پس اگر کوئی ابدی زندگی کو آباد کرنے کا خواہاں ہے تو آج ہی نماز شب انجام دینے کا عزم کیجئے کیونکہ نماز شب جن فوائد پر مشتمل ہے شاید کوئی اور عمل نہ ہو لہذا نماز شب انجام دینے سے جنت کے دروازے ہمیشہ کے لئے کھل جاتے ہیں اور نمازی آسانی سے جنت میں داخل ہوسکتے ہیں چنانچہ پیغمبر اکرم (ص) کا یہ ارشاد ہے: اے خاندان عبدالمطلب تم لوگ رات کے وقت جب تمام انسان خواب غفلت میں غرق ہوجاتے ہیں تو شب بیداری کیا کرو اور خدا سے راز و نیاز کرو تاکہ جنت میں آسانی سے جاسکوں۔ (۱)

دوسری روایت میں پیغمبر (ص) نے فرمایا:

"من ختم لہ بقیام اللیل ثم مات فلہ الجنة" (۲)

اگر کوئی شخص شب بیداری کا عادی ہو اور مرجائے تو خداوند اس کے عوض میں اس کو جنت عطا فرمائے گا۔

(۱) محاسن برقی ص ۸۷.

(۲) وسائل ج ۵.

نیز تیسری روایت جس میں حضرت پیغمبر اکرم (ص) نے جناب ابوذر سے فرمایا:

" یا اباذر ایما رجل تطوع فی یوم وليلة اثنتا عشرة رکعة سوی المكتوبة کان لہ حقاً واجباً بیت فی الجنة." اے ابوذر اگر کوئی شخص چوبیس گھنٹے کے اوقات میں واجبات کے علاوہ بارہ رکعات مستحبی (نماز شب) بھی انجام دے تو خداوند اس کے بدلے میں اس کو جنت عطا کریگا (۱)

تفسیر و تحلیل:

ان مذکورہ روایات کا خلاصہ یہ ہوا کہ جنت میں جانے کے خواہاں افراد کو چاہیے کہ وہ نماز شب کو ترک نہ کریں کیونکہ

نماز شب کی خاطر جنت میں خداوندخوش نصیب افراد کو ایک خاص قسم کا قصر عطا کریگا ۔

۲ جنت میں سکون کا ذریعہ

نماز شب کے فوائد اخروی میں سے ایک فائدہ یہ ہے کہ نماز شب انجام دینے کے نتیجے میں خداوند نمازی کو ابدی زندگی میں سکون جیسی نعمت عطا فرماتا ہے کہ سکون جیسی نعمت کی نیاز تمام زندگی کے مراحل میں یقینی ہے چنانچہ دنیا میں ہر انسان کی طبیعت یہ ہے کہ زندگی سکون سے گزارے لہذا سکون کی خاطر طرح طرح

(۱) مکارم الاخلاق ص ۴۶۱۔

کی مشقتیں برداشت کر کے عدم سکون جیسی بلا سے جان بخشی کی کوشش کرتے ہوئے نظر آتا ہے لہذا اگر کوئی شخص جنت میں زیادہ سے زیادہ آرام و سکون کا خواہاں ہو کہ انسانی فطرت اور عقل بھی یہی چاہتی ہے تو اس آرزو کو عملی جامہ پہنانے کے لئے ایک عمل درکار ہے اور وہ عمل نماز شب ہے کہ جو اس مشکل کو حل کر سکتا ہے یعنی سکون اور آرام جیسی نعمت سے زیادہ سے زیادہ مالا مال ہو سکتا ہے چنانچہ پیغمبر اکرم (ص) نے ارشاد فرمایا: اطولکم قنوتاً فی الوتر اطولکم یوم القیامۃ فی الموقف ، تم لوگ نماز وتر کے قنوت کو جتنا زیادہ وقت تک انجام دو گے تو اتنا ہی خدا قیامت کے دن آرام و سکون میں اضافہ فرمائے گا (۱) پس اسی روایت کی روشنی میں یہ کہہ سکتا ہے کہ سکون جیسی نعمت کا ذریعہ بھی نماز شب ہے۔

۳ دائیں ہاتھ میں نامہ اعمال دیا جانے کا سبب

نماز شب کے عالم آخرت سے مربوط نتائج میں سے اہم ترین نتیجہ یہ ہے کہ نماز شب انجام دینے کی وجہ سے خداوند قیامت کے حساب و کتاب کے دن نامہ اعمال دائیں ہاتھ میں دے گا کہ یہی قبولیت اعمال اور رضایت خدا کی علامت ہے لہذا اس مطلب کو روایت کی روشنی میں بیان کرنے سے پہلے ایک مقدمہ ضروری ہے کہ وہ مقدمہ یہ ہے کہ قیامت کی بحث علم کلام میں مستقل ایک بحث

(۱) بحار الانوار ج ۸۷۔

ہونے کے باوجود باقی مباحث کلامی کی بہ نسبت مشکل اور پیچیدہ ہے لہذا قیامت کی مباحث میں بہت سے ایسے مسائل بھی ہیں کہ جن کی توضیح اور درک کرنا ہر عام و خاص کی بساط سے باہر ہے کہ انہیں میں سے ایک نامہ اعمال ہے اگر چہ نامہ اعمال کا مسئلہ اہم ترین مسئلہ بھی ہے کیونکہ بہت سی روایتیں اور آیات کی روشنی میں معلوم ہوتا ہے کہ انسان کے تمام اعمال قیامت کے دن مجسم ہو کر حاضر ہوں گے نیز جن اعضاء و جوارح وہ اعمال انجام دئے گئے وہی اعضاء اسی پر گواہی دیتا ہے لہذا اس طرح کی باتیں نامہ اعمال کے متعلق روایات اور آیات میں زیادہ ہیں اور اعمال کی حقیقت اور کیفیت کو درک کرنا انسان کی قدرت سے باہر ہے اگرچہ محقق ہی کیوں نہ ہو لہذا بوعلی سینا کا یہ قول ہے کہ میری تحقیقات معاد جسمانی کو ثابت کرنے سے قاصر رہی۔

لیکن میرا مولا امام جعفر صادق علیہ السلام نے فرمایا ہے لہذا میں سر تسلیم خم کرتا ہوں۔ اور نامہ اعمال کی اتنی اہمیت ہے کہ جنت اور جہنم کا فیصلہ ہی نامہ اعمال کا نتیجہ ہے گویا مباحث معاد میں نامہ اعمال کو ہی مرکزیت حاصل ہے لیکن اس کی حقیقت اور ماہیت روشن کرنا اس کتاب کی گنجائش سے خارج ہے لہذا مختصر یہ ہے کہ قیامت کے دن نامہ اعمال یا دائیں ہاتھ یا بائیں ہاتھ میں دیا جائے گا لیکن سوال یہ ہے کہ نامہ اعمال جس ہاتھ میں دیا جائے کیا فرق پڑتا ہے؟ اس سوال کا جواب محققین دے چکے ہیں لیکن پھر بھی ایک اشارہ لازم ہے کہ نامہ اعمال دائیں ہاتھ میں دیا جانے کا مطلب یہ ہے کہ وہ جنتی ہے اور اس کے سارے اعمال قبول ہونے کی علامت ہونے کے ساتھ ساتھ ابدی زندگی آباد ہونے پر بھی دلیل ہے اسی طرح نامہ اعمال بائیں ہاتھ میں دینے کا مطلب بھی واضح ہے کہ خدا کی نظر میں اعمال قابل قبول نہ ہونے کی علامت ہے اسی لئے ائمہ معصومین علیہم السلام سے منقول بہت سی دعاؤں میں اس طرح کے جملات مذکور ہیں۔

کہ پالنے والے! روز قیامت میرا نامہی اعمال دائیں ہاتھ میں لینے کی توفیق دے لہذا قیامت کے دن جن لوگوں کا نامہی اعمال جب دائیں ہاتھ میں دیا جائے گا تو وہ لوگ خوش اور ان کے چہرے نور سے منور ہونگے لیکن جن لوگوں کے نامہی اعمال بائیں ہاتھ میں دیا جائیگا وہ خدا سے التجاء کریں گے:

اے خدا وند کاش میرے نامہی اعمال پیش نہ کیا جاتا اے کاش آج میرے تمام گناہوں اور برائیوں کو اس طرح میدان میں آشکار نہ کیا جاتا لہذا ایسی بڑی مشکل میں مبتلاء ہونے کا سبب ہمارے برے اعمال ہیں چنانچہ اگر انسان روز قیامت ایسے شرمناک اور ہولناک حالات سے نجات کا خواہاں ہے تو اسے چاہیے کہ وہ نماز شب انجام دے لہذا روایات میں وارد ہوا ہے اگر آپ نے نماز شب انجام دی تو خدا اس کے عوض میں ان کے نامہی اعمال دائیں ہاتھ میں عطا فرمائے گا نیز حضرت امیر المؤمنین علی ابن ابی طالب علیہ السلام نے فرمایا اگر کوئی شخص رات کے آخری وقت میں خدا کی عبادت اور نماز شب پڑھنے میں مشغول رہے تو خدا اس کے بدلے میں روز قیامت اس کے نامہی اعمال کو دائیں ہاتھ میں عطا فرمائے گا۔ اسی طرح دوسری روایات بھی آنحضرتؐ سے منقول ہے کہ آپؐ نے فرمایا: اگر کوئی شخص رات کے چوتھائی حصے عبادت اور نماز شب انجام دینے میں گزارے تو اللہ تبارک و تعالیٰ اسے قیامت کے دن حضرت ابراہیم علیہ السلام کے جوار میں جگہ عطا فرمائے گا علاوہ اس کے نامہی اعمال کو دائیں ہاتھ میں دیگا۔ (۱)

لہذا خلاصہ یہ ہوا کہ نامہی اعمال کے دائیں ہاتھ میں دئے جانے، اعمال کے قبول ہونے خدا کی رضایت کے شامل حال ہونے اور جنت میں داخل کیا جانے جاودانی زندگی پانے اور تنگدست لوگوں کے امیر بننے کا سبب نماز شب ہے لہذا خدا سے ہماری دعا ہے کہ ہمیں نماز شب انجام دینے کی توفیق عطا فرمائے۔

۴ پل صراط سے بامیدی عبور کا سبب

روز قیامت سے مربوط نماز شب کے فوائد میں سے ایک اور فائدہ یہ ہے اگر کوئی شخص نماز شب جیسی بابرکت عبادت کو انجام دے تو قیامت کے دن پل صراط سے باسانی گذر سکتا ہے لیکن پل صراط خود کیا ہے اور اس کی سختی کے بارے میں شاید قارئین کرام جانتے ہوں روایات سے صراط کی کیفیت اس طرح روشن ہوتی ہے کہ جب قیامت برپا ہوگی تو قیامت کے دن رونما ہونے والی مشکلات

(۱) ثواب الاعمال و عقابہا ص ۱۰۰۔

میں سے ایک مشکل صراط کی صورت میں پیش آنے گی کیونکہ روایت میں صراط کو اس طرح بیان کیا گیا ہے کہ بال سے زیادہ باریک، تلوار سے زیادہ تیز، اور آگ سے زیادہ گرم ہوگا کہ جو خدا نے جہنم کے اوپر خلق کیا ہے تاکہ جنت میں جانے سے پہلے اس سے عبور کرے کہ ایسے اوصاف کے حامل راستے کو عبور کرنا عام عادی انسانوں کے لئے یقیناً بہت سخت اور مشکل امر ہے لیکن ایسے دشوار راہ سے اگر بہ آسانی گذرنا چاہے تو رات کے وقت خدا کی عبادت اور نماز شب انجام دے۔ کیونکہ نماز شب میں خدا نے ایسے فوائد مؤمنین کے لئے مخفی رکھا ہے کہ ہر مشکل امر کا راہ حل نماز شب ہے چنانچہ اس مسئلہ کو حضرت امیر المؤمنین علی ابن ابی طالب علیہ السلام نے یوں بیان فرمایا ہے اگر کوئی شخص رات کے تین حصے گذر جانے کے بعد نیند کی لذت چھوڑ کر اٹھے اور نماز شب انجام دے تو خداوند قیامت کے دن اس شخص کو مؤمنین کی پہلی صف میں قرار دے گا اور صراط سے عبور کے وقت آسانی، حساب و کتاب میں تخفیف اور کسی مشکل کے بغیر جنت میں داخل کیا جائے گا۔ (۱)

پس نماز شب کی اہمیت اور فضیلت کا اندازہ کرنا شاید ہماری قدرت سے خارج ہو اسی لئے بہت سی روایات میں اشارہ کیا گیا ہے کہ نماز شب دنیا و قبر اور آخرت کے تمام مشکلات کے لئے راہ نجات ہے کہ اس طرح کی اہمیت اور ثواب اسلام میں شاید کسی اور عبادت اور کار خیر کو ذکر نہیں کیا ہے۔ تب ہی تو پورے انبیاء

(۱) ثواب الاعمال ص ۱۰۰

اور ائمہ % اور دیگر مؤمنین کی سیرت طیبہ ہمیشہ یہی رہی ہیں کہ رات کے آخری وقت خدا سے راز و نیاز کیا کرتے تھے۔

۵۔ جنت کے جس دروازے سے چاہیں داخل ہوجائیں روایات اور آیات سے استفادہ ہوتا ہے کہ جنت کے متعدد دروازے ہیں کہ ہر ایک دروازے کا مقام و منزلت دوسروں سے مختلف ہے۔ لہذا جنت ایک ایسی جگہ ہے کہ جہاں کسی قسم کا آپس میں ٹکراؤ یا الجھاؤ نہیں پایا جاتا۔ کیونکہ ہر جنتی کے مراتب اور درجات مختلف ہیں لہذا اسی بناء پر ہر ایک طبقے کا جنت میں داخل ہونے کا الگ دروازہ مخصوص کیا گیا ہے لیکن اس قانون سے ایک گروہ مستثنیٰ ہے کہ وہ طبقہ ایسا خوش نصیب طبقہ ہے جو دنیا میں نماز شب کو انجام دیتا رہا ہے ایسے افراد جنت کے اٹھ دروازے سے چاہے گذر سکتا ہے کہ اس مطلب کو حضرت علی علیہ السلام نے یوں ارشاد فرمایا ہے کہ ہر وہ شخص جو رات کے اوقات میں سے کوئی ایک وقت نماز مینگذارے گا تو خداوند کریم اپنے محبوب ترین فرشتوں سے کہا کرتے ہیں میرے اس تہجد گزار بندے سے عام انسان کی طرح تم ملاقات نہ کرو بلکہ اس سے ایک خاص اہتمام اور شان و شوکت کے ساتھ پیش آئیں اور خدا کے ہاں ان کا مقام و منزلت دیکھ کر فرشتے تعجب کریں گے اور فرشتے انہی افراد سے عرض کریں گے کہ آپ جنت کے جس دروازے سے چاہیں گذر سکتے ہیں۔

۶۔ آتش جہنم سے نجات کا باعث قیامت کے مسائل میں سے سنگین ترین مسئلہ آتش جہنم ہے اور اسی حوالے سے قرآن و سنت اور انبیاء و ائمہ % کی تعلیمات سے یہ ملتا ہے کہ تم لوگ کسی ایسے جرم کا ارتکاب نہ کرو کہ جس کا نتیجہ آتش جہنم ہو لیکن جہنم کی آگ کی حقیقت دنیوی آگ کی مانند نہیں ہے اور جس طرح دنیوی آگ کی گرمائش اور جلن قابل تحمل نہیں تو جہنم کی آگ کیسے قابل تحمل ہوسکتی ہے جبکہ جہنم کی آگ کی تپش و جلن دنیوی آگ کی بہ نسبت نوگنا زیادہ ہوگی۔ لہذا آتش جہنم کی سختی کا اندازہ اور ان سے پیدا ہونے والے خوف و ہراس کا سبب یہی ہے پس اگر کوئی شخص ایسی آگ سے نجات چاہتا ہے تو اسے چاہیے کہ وہ نماز شب سے مدد مانگے چنانچہ اس مطلب کو حضرت علی ابن ابی طالب علیہ السلام نے یوں ذکر فرمایا ہے کہ ہر وہ شخص جو عبادت الہی میں شب بیداری کریں گے تو خداوند اس کو جہنم کی سختیوں سے نجات دیتا ہے اور عذاب الہی سے محفوظ رہے گا۔ (۱)

اسی طرح قرآن کریم میں جہنم کی آگ کے متعلق متعدد آیات نازل ہوئی ہیں۔ جیسے:

(۱) ثواب الاعمال ص ۱۰۰۔

(فَاتَّقُوا النَّارَ الَّتِي وَقُودُهَا النَّاسُ وَالْجَارَةُ أُعِدَّتْ لِلْكَافِرِينَ) (۱)

پس تم اس آگ سے بچو کہ جس کے ایندھن انسان اور پتھر ہوں گی جو کافروں کے لئے خلق کیا ہے۔ نیز فرمایا:

(إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا) (۲)

بے شک منافقین جہنم کے سب سے نچلے طبقے میں ہوگا اور تم ان کی حمایت میں کوئی مددگار نہ پاؤ گے۔ پس اگر کوئی انسان ایسی آگ سے نجات کا خواہاں ہے تو آج نماز شب انجام دینے کا عزم کریں۔

۷۔ آخرت کی زادو راہ نماز شب یہ امر طبعی ہے کہ جب کوئی شخص اپنے ملک یا شہر سے دوسرے شہر یا ملک کی طرف سفر کرنا چاہتا ہے تو سفر کے تمام ضروریات کو سفر سے پہلے مہیا کرتا ہے

(۱) سورہ بقرہ آیت ۲۴۔

(۲) سورہ نساء آیت ۱۴۵۔

تاکہ سفر کے دوران کسی مشکل سے دوچار نہ ہو لیکن یہ بڑی تعجب کی بات ہے کہ انسان اس دنیا میں معمولی سفر شروع کرنے سے پہلے کچھ زادورہ آمادہ کرتا ہے لیکن جب اخروی سفر اور ابدی عالم کی طرف جانے لگتا ہے تو سفر کے ضروریات اور لوازمات سے بالکل غافل ہے جبکہ وہ یہ جانتا بھی ہے کہ یہ سفر کس قدر طولانی ہے اور زادورہ کس قدر زیادہ ہونا چاہیے پس اگر کوئی شخص عالم آخرت کے سفر کا تصور کرے تو معلوم ہوجاتا ہے کہ وہ سفر دنیوی سفر سے بہت زیادہ اور طولانی اور مشکل ہے لہذا اس سفر کے زادورہ میں سے ایک نماز شب ہے۔

چنانچہ اس مطلب کو حضرت امام جعفر صادق علیہ السلام نے یوں ارشاد فرمایا وہ شخص خوش قسمت ہے جو سردی کے موسم میں رات کے اوقات میں سے کسی خاص وقت میں عالم آخرت کے زادورہ راہ مہیا کرنے میں گزارے اسی طرح دوسری روایت میں پیغمبر اکرم نے فرمایا: "فان صلاة الليل تدفع عن اهلها حرا النار ليوم القيامة" (۱)

بے شک روز قیامت نماز شب نمازی کو جہنم کے حرارت سے نجات دیتی ہے پس ان روایات سے یہ معلوم ہوتا ہے کہ نماز شب آخرت کے لئے ایک ایسا ذخیرہ ہے جو کبھی ختم نہیں ہوتا اتنی فضیلت اور اہمیت کے باوجود انجام نہ دینا ہماری غفلت و کوتاہی کا نتیجہ ہے۔

(۱) کنز العمال ج ۷.

۸. نماز شب آخرت کی خوشی کا باعث اگر انسان دنیا میں بخوف خدا میں آنسو بہا ہے تو روز قیامت اس کو کسی چیز کے خوف سے رونا نہیں پڑے گا اسی لئے سکونی نے حضرت امام جعفر صادق علیہ السلام سے روایت کی ہے .

"قال قال رسول الله (ص) كل عين باكية يوم القيامة الا ثلاثة اعين عين بكت من خشة الله وعين غصت عن محارم الله وعين باتت ساهرة في سبيل الله" (۱)

روز قیامت تین آنکھوں کے علاوہ باقی تمام آنکھیں اشک بار ہونگی (۱) وہ آنکھوں جو خوف خدا کی وجہ سے روتی رہی ہو (۲) وہ آنکھ جو حرام نگاہوں سے اجتناب کرتی رہی ہے (۳) وہ آنکھ جو راہ خدا میں شب بیداری کرتی رہی ہو اسی طرح دوسری روایت میں فرمایا:

روز قیامت تمام آنکھوں سے آنسو جاری ہوں گے مگر تین آنکھیں، (۱) جو محرمات الہی سے پرہیز کرتی رہی دوسری وہ آنکھیں جو رات کی تاریکی میں خوف خدا کے نتیجے میں گریہ وزاری میں رہی ہے تیسری وہ آنکھیں جو اطاعت الہی کے خاطر اپنے آپ کو نیند سے محروم کر کے شب بیداری کرتی رہی ہو لہذا

(۱) خصال صدوق ص ۹۸ .

قرآن کریم میں بھی یوں فرمایا ہے :

(فليضحكو قليلا واليبكوا كثيرا.)

یعنی زیادہ رو یا کرو اور خوشحالی کم کرو۔

اسی طرح تمام انبیاء اور اوصیاء علیہم السلام کی سیرت بھی یہی رہی ہے کہ وہ آخرت کے خوف سے دنیا میں رویا کرتے تھے اور بہترین رونے کا وقت رات کی تاریکی ہے کہ جس وقت نماز شب انجام دیجاتی ہے پس دنیا میں جہنم کی آگ اور عذاب کے خوف میں رونا اور آنسو بہانا اخروی شرمندگی سے نجات کا باعث ہوگا۔

۹. آخرت کی زینت نماز شب

ہر عالم میں کچھ چیزیں باعث زینت ہوا کرتی ہے لیکن ان کا آپس میں بہت بڑا فرق بھی ہے چنانچہ اس مطلب کو حضرت امام جعفر صادق علیہ السلام نے یوں ارشاد فرمایا ہے :

"ان الله عزوجل قال المال والبنون زينة الحياة الدنيا وان ثمان ركعات التي يصلحها العبد اخر الليل زينة الاخرة" (۱)

خدا نے فرمایا کہ اولاد اور دولت دنیوی زندگی کی زینت ہے لیکن اُٹھ

(۱) بحار الانوار ج ۸۳ .

رکعات نماز جو رات کے آخری وقت میں انجام دی جاتی ہے وہ آخرت کی زینت ہے پس اس روایت سے صاف ظاہر ہوجاتا ہے کہ عالم دنیا میں لوگوں کی نظر میں زینت کا ذریعہ اولاد اور دولت سمجھا جاتا ہے جب کہ عالم آخرت میں باعث زینت نماز شب اور دوسرے اعمال صالحہ ہوں گے چنانچہ خدا نے اسی مذکورہ آیت شریفہ کے ذیل میں یوں اشارہ فرمایا والبقیات الصالحات لہذا نماز شب انجام دینے والے روز قیامت دوسروں سے مزین اور منور نظر آتا ہے .

۱۰۔ جنت میں خصوصی مقام ملنے کا سبب

روایات کی روشنی میں یہ بات مسلم ہے کہ جنت میں ہر جنتی کا مقام ایک دوسرے سے الگ تھلگ ہے کہ جس طرح دنیا میں ہر ایک کی جگہ اور منزل یکساں نہیں ہے اسی طرح جنت میں بھی سکونت کی جگہ اور دیگر سہولیات کے حوالے سے مختلف ہے لہذا اگر کوئی شخص دنیا میں نماز شب کا عادی اور نیک اعمال کے پابند ہوتو روز قیامت جنت میں اس کو ایسے خصوصی قصر دیا جائے گا کہ جو مختلف کمروں پر مشتمل ہونے کے علاوہ اس کی زینت فیروزہ یاقوت اور زبرجد جیسے قیمتی پھتروں سے کی گئی ہے چنانچہ اس مسئلہ کو پیغمبر اکرم (ص) نے یوں ارشاد فرمایا ہے :

"ان فی الجنة عرفا یری ظاہرہا من باطنہا و باطنہا من ظاہرہا باسکنہا من امتی من اطاب الکلام و اطعم الطعام و افش السلام و ادا الصیام و صلی باللیل و الناس ینام ."

بے شک جنت میں کچھ اسے قصر بھی تیار کیا گیا ہے کہ جن کے باہر کی زینت اندر سے اور اندر کی زینت باہر سے نظر آئے گی کہ ایسے کمروں میں میری امت میں سے ان لوگوں کی سکونت ہوگی کہ جن کا سلوک دنیا میں لوگوں کے ساتھ اچھا رہا اور لوگوں کو کھنا کھلایا اور سر عام یعنی کھلم کھلا لوگوں کو سلام کرنے کے عادی رہے ہو اور ہمیشہ روزہ رکھنے کے علاوہ رات کے وقت نماز شب انجام دیتے رہیں جب کہ باقی افراد خواب غفلت میں ڈوبے ہوئے ہوتے ہیں ۔

تحلیل و تفسیر :

اگر کوئی شخص دنیا میں نیک گفتاری کا مالک اور سلام کرنے کا عادی اور روزہ رکھنے پر پابند ہو تو خدا اس کے نیکی کا بدلہ روز قیامت ایسا گھر عطا فرمائے گا کہ جن کی خوبصورتی اور زینت کھلم کھلا نظر آئے گی اسی طرح نماز شب کی برکت سے جنت میں نماز شب انجام دینے والے ایسا گھر اور قصر کا مالک ہوگا نیز اگر دنیا میں نماز شب انجام دینے کی توفیق ہوئی ہو تو محشر کے میدان میں حساب و کتاب کے وقت نماز شب ایک بادل کی طرح اس شخص کی پیشانی پر سایہ کئے ہوئے نظر آئے گی چنانچہ پیغمبر اکرم (ص) نے ارشاد فرمایا :

" صلاة اللیل ظلا فوقہ ."

یعنی نماز شب اس کے سر پر سایہ کی طرح نمودار ہوگی و تاجاً علی راسہ یعنی نماز شب قیامت کے دن ایک تاج کی مانند ظاہر ہوگی نیز فرمایا ولباسا علی بدنہ نماز شب اس کے بدن پر لباس کی مانند ایک پردہ ہے و نورا سعی بین یدیہ اور نماز شب نور بن کر اس کے سامنے روشن ہوجائے گی و ستراً بینہ و بین النار اور نماز شب نمازی اور جہنم کے درمیان ایک پردہ ہے و حجة بین یدی اللہ تعالیٰ۔

خدا اور نمازی کے درمیان دلیل اور برہان ہوگی، و ثقلاً فی المیزان اور نامہ اعمال کے سنگین ہونے کا سبب ہے پس خلاصہ نماز شب حساب و کتاب میزان عمل حشر و نشر کے موقع پر کام آنے والا واحد ذریعہ ہے لہذا فراموش نہ کیجئے ۔

فلسفہ نماز شب

تیسری فصل :

نماز شب سے محروم ہونے کی علت نماز شب کے اس قدر فضائل و فوائد کے باوجود اسے انجام نہ دینے کی وجہ کیا ہے؟ کہ اس علت سے بھی آگاہ ہونا مؤمنین کے لئے بہت ضروری ہے کیونکہ جب کسی کام کا عملی جامہ پہنانا چاہتے تو اس کے دو پہلو کو مد نظر رکھنا چاہیے تا کہ اس کام سے فائدہ اٹھایا جاسکے وہ پہلو یہ ہے کہ جن شرائط پر وہ کام موقوف ہے ان کو انجام دینا اور ان کے موانع اور رکاوٹوں کو برطرف کرنا کہ یہ دونوں مقدمے تمام افعال میں مسلم ہے اور عقل بھی اس کے انجام دینے کا حکم دیتی ہے اگرچہ ہر فعل کی شرائط اور موانع کی تعریف کے بارے میں علماء اور محققین کے درمیان اختلاف آراء پائی جاتی ہے لیکن اس طرح کے اختلاف سے شرائط کی ضرورت اور موانع کی برطرفی کے لازم ہونے پر کوئی اثر نہیں پڑتا۔ لہذا نماز شب کی شرائط اور موانع کو مدنظر رکھنا لازم ہے تاکہ نماز شب سے محروم نہ رہ سکے لیکن جو موانع روایات میں ذکر کیا گیا ہے وہ بہت ہی زیادہ ہے کہ جن کا تذکرہ کرنا اس کتابچہ کی گنجائش سے خارج ہے لہذا راقم الحروف صرف اشارہ پر اکتفاء کرتا ہے۔

الف۔ گناہ :

کسی بھی نیک اور اہم کام سے محروم ہونے کے اسباب میں سے ایک گناہ ہے کہ جن کے مرتکب ہونے سے انسان نماز شب جیسے بابرکت کام کو انجام دینے سے محروم ہو جاتا ہے جیسا کہ اس مطلب کو متعدد روایات میں واضح اور روشن الفاظ میں بیان کیا گیا ہے حضرت امام علی ابن ابیطالب علیہ السلام کا ارشاد گرامی ہے کہ جب کسی نے آپ سے دریافت کیا

"الرجل قال لہ انی حرمت الصلاة باللیل انت رجل قد قیدتک ذنوبک" (۱)

(یاعلیٰ) میں نماز شب سے محروم ہو جاتا ہوں اس کی کیا وجہ ہے؟ آپ نے فرمایا یہ تمہارے گناہوں نے تجھے جھکڑ رکھا ہے اسی طرح دوسری روایت میں فرمایا:

"ان الرجل یکنب الذنب یحرم بہا صلاة اللیل"

بے شک اگر کوئی شخص جھوٹ بولنے کا عادی ہو تو وہ اس جھوٹ کی وجہ سے نماز شب سے محروم رہے گا نیز اور ایک روایت میں فرمایا :

"ان الرجل یذنب الذنب فیحرم صلاة اللیل وان العمل

(۱) اصول کافی ج ۳ .

السینی اسرع فی صاحبه من السکین فی اللحم " بے شک گناہ کرنے سے انسان نماز شب انجام دینے کی توفیق سے محروم ہو جاتا ہے اور برے کام میں مرتکب ہونے والے افراد میناس طرح تیزی سے برائی کا اثر ظاہر ہوتا ہے کہ جس طرح چاقو گوشت کو ٹکرے ٹکرے کر دیتا ہے .

تحلیل و تفسیر :

مذکورہ روایتوں سے دو مطلب ثابت ہو جاتے ہیں:

۱۔ گناہ ہر نیک اور اچھے عمل سے محروم ہونے کا سبب ہے۔

۲۔ برے اعمال کا اثر ظاہر ہونے کا طریقہ۔

لہذا اگر نماز شب انجام دینے کی خواہش ہو تو گناہ سے اجتناب لازم ہے تاکہ اس کو انجام دینے کی توفیق سے محروم نہ رہے .

ب۔ نماز شب سے محروم ہونے کا دوسرا سبب انسان اپنی روز مرہ زندگی میں خداوند کی عطا کردہ نیند جیسی عظیم نعمت سے بہرہ مند ہو رہا ہے چاہے مسلمان ہو یا کافر

مرد ہویا عورت، نوجوان ہو یا بچے، غریب ہو یا دولت مند جاہل ہو یا عالم ہر انسان اس نعمت سے بہرہ مند ہے لیکن اب تک اکیسویں صدی کا انسان نیند کی حقیقت سے آگاہ نہیں ہے اور محققین نیند کی حقیقت کے بارے میں پریشان ہے لہذا مختلف تعبیرات کا اظہار کیا جاتا ہے اسی طرح نیند کی اہمیت بھی اس طرح بیان کئے ہیں کہ انسان ایک ہفتہ تک بغیر کھانے پینے کے زندہ رہ سکتا ہے لیکن ایک ہفتہ تک نہ سوئے تو زندہ رہنا ناممکن ہے اس روسے نیند کی حقیقت مبہم اور مجمل نظر آتی ہے لہذا اس کا خلاصہ یہ ہے کہ نیند کی دو قسمیں ہیں: ۱۔ کسی اصول و ضوابط کے ساتھ سونا کہ جس کو انسانی خواب سے تعبیر کیا گیا ہے۔ ۲۔ کسی اصول و ضوابط کے بغیر سونا کہ جس کو حیوانی نیند سے تعبیر کیا جاتا ہے۔

لہذا آیات اور روایات کی روسے مسلم ہے کہ نیند ایک نعمت الہی ہے اگر اس نعمت کو اصول و ضوابط کے ساتھ استفادہ کرے تو صحت پر برے اثرات نہ پڑنے کے باوجود شریعت میں ایسی نیند کی مدح بھی کی گئی ہے لیکن اگر اس کے آداب کی رعایت نہ کرے تو صحت پر برا اثر پڑتا ہے اور شریعت میں اس کی مذمت ہے اسی حوالے سے آج کل کے محققین انسان کو ٹائم ٹیبل کے مطابق سونے اور اٹھنے کی سفارش کرتے ہیں تاکہ کثرت سے سونے والوں کو ان کے منفی اثرات سے بچایا جاسکے پس نماز شب سے محروم ہونے والے اسباب میں سے ایک کثرت سے سونا ہے چنانچہ پیغمبر اکرم (ص) کا ارشاد گرامی ہے :

"قالت ام سلمان ابن داود یابنی ایاک وکثرة النوم باللیل فان کثرة النوم باللیل تدفع الرجل فقرا یوم القیامہ" (۱)

حضرت سلیمان ابن داود کی ماں نے کہا اے بیٹا رات کو زیادہ سونے سے

(۱) بحار ج ۸۷ .

اجتناب کرو کیونکہ رات کو زیادہ سونا قیامت کے دن فقر و فاقہ کا باعث بنتا ہے۔

پس اس روایت سے بخوبی روشن ہوتا ہے کہ زیادہ سونا نیک کاموں کے انجام دہی کے لئے رکاوٹ اور محرومیت اخروی کا سبب ہے .

ج۔ نماز شب سے محروم ہونے کا تیسرا سبب

جب انسان کسی نیک عمل کا موقع ضائع کر دیتا ہے تو سب سے پہلے اس کی اپنی فطرت اس کی ملامت کرتی ہے لیکن انسان اتنا غافل ہے کہ اس ملامت فطری سے بچنے کی خاطر تو جیہات سے کام لیتا ہے تاکہ وہ اپنی ایسی عادت کو قائم رکھ سکے لہذا اگر ہم کسی طالب علم سے نماز شب کے بارے میں سوال کرے کہ آپ کیوں اس عظیم نعمت سے استفادہ نہیں کرتے تو فوراً جواب دیتا ہے کہ مجھے نیند آتی جس سے نماز شب نہیں پڑھ سکتا اور ایسی نیند صحت کے لئے ضروری بھی ہے لہذا ایسے بہانوں میں انسان غرق ہو جاتا ہے پس نماز شب سے محروم ہونے کی ایک علت بہانے اور توجیہات ہے جبکہ نماز شب ادا کرنے کے لئے بیس منٹ یا آدھ گھنٹہ سے زیادہ وقت کی ضرورت نہیں پڑتی اگر نماز شب کے انجام دینے کے وقت میں نہ سونے سے صحت پر برا اثر پڑتا تو خداوند بھی اپنے بندوں کو رات کے اس مخصوص وقت میں نماز شب مستحب نہ فرماتے کیونکہ وہی انسان کے حقیقی مصالح اور مفاسد کا علم رکھتا ہے کہ نیند انسان کو صحت مند بنانے کے ضامن نہیں ہے بلکہ نماز شب ہے جو انسانی ترقی اور جسمانی صحت کا ضامن قرار پاتی ہے لہذا تحصیل علم اور دنیوی ترقی کے بہترین ذریعہ نماز شب ہے کہ جس کی برکت سے انبیاء اور ائمہ علیہم السلام اور مؤمنین کو قرب الہی حاصل ہوتا ہے۔

د۔ پر خوری

شاید اب تک کسی محقق نے اپنی تحقیقات میں شکم پوری اور زیادہ کھانے کے عمل کو اچھے کام سے تعبیر نہ ہو۔ لہذا اسلامی تعلیمات میں بھی جب اسی حوالہ سے مطالعہ کیا جائے تو پر خوری مذموم اور نامرغوب نظر آتا ہے کیونکہ زیادہ کھانے سے انسانی معدہ مختلف قسم کے امراض کا شکار ہو جاتا ہے اور اسی طرح پر خوری مادی اور معنوی امور کے لئے مانع بھی بن جاتا ہے لہذا پر خوری کا نتیجہ ہے انسان نماز شب جیسی نعمت سے محروم ہو جاتا ہے چنانچہ اس مطلب کو امیر المؤمنین حضرت علی ابن ابیطالب علیہ السلام نے یوں ارشاد فرمایا ہے زیادہ غذا کھانے سے پرہیز کرو کیونکہ زیادہ کھانا کھانے سے نماز شب سے محروم اور جسم میں مختلف قسم کے امراض اور قلب میں قساوت جیسی

بیماری پیدا ہوجاتی ہے۔ (۱)

عجب اور تکبر
عجب اور تکبر دوایسی بیماری ہے جن کی وجہ سے انسان تمام معنویات الہی

(۱) غررالحکم ص ۸۰.

سے محروم ہوجاتا ہے لہذا ہم دیکھتے ہیں کہ چھ ہزار سال عبادت میں مشغول ہونے کے باوجود شیطان تکبر کی وجہ سے حضرت آدم علیہ السلام کے سامنے سجدہ نہ کرنے کے سبب ہمیشہ کے لئے لعنت خدا کا مستحق قرار پایا لہذا عجب اور تکبر نماز شب سے محروم ہونے کا ایک ذریعہ ہے چنانچہ اس مطلب کو پیغمبر اکرم (ص) نے یوں ارشاد فرمایا ہے :

"قال رسول الله قال الله عزوجل ان من عبادى المؤمنين لمن يجتهد فى عبادتى فيقوم...." (۱)

(ترجمہ) پیغمبر اکرم (ص) نے فرمایا کہ خدا نے فرمایا ہے بے شک میرے مؤمن بندوں میں سے کچھ اس طرح میری عبادت کرنے میں مشغول ہیں نیند سے اٹھ کر اپنے آپ کو بستر کی نرمی اور گرمی کی لذتوں سے محروم کر کے میری عبادت کرنے کے خاطر زحمت میں ڈالتے ہیں لیکن میں اس کی آرام کی خاطر اپنی لطف اور محبت کے ذریعے ان پر نیند کا غلبہ کرتا ہوں تاکہ ایک یادو راتیں نماز شب اور عبادت سے محروم رہے کہ جس پر وہ پریشان اور اپنی مذمت کرنے لگتا ہے لیکن میں اگر اس طرح نہ کروں بلکہ اس کو اپنی حالت پر چھوڑ دیتا تو وہ میری عبادت کرتے کرتے عجب کے مرض کا شکار ہوجاتا کہ عجب ایک ایسا مرض ہے کہ جس سے مؤمن کے اعمال کی ارزش ختم ہونے کے علاوہ اس کی نابودی کا باعث بھی بن جاتا

(۱) اصول کافی .

ہے لہذا کئے ہوئے اعمال پر ناز کرتے ہوئے کہا کرتے ہیں کہ میں تمام عبادت گزار حضرات سے بالاتر اور افضل ہوں جبکہ اس نے میری عبادت کرنے میں افراط و تفریط سے کام لیا ہے پس وہ مجھ سے دور ہے لیکن وہ گمان کرتا ہے کہ ہم خدا کے مقرب بندوں میں سے ہیں ۔

اس روایت میں پیغمبر اکرم (ص) نے کئی مطالب کی طرف اشارہ فرمایا ہے :

(۱) خدا کی عبادت کر نے میں افراط و تفریط مضر ہے۔

(۲) اپنی عبادت پر ناز کرنا بربادی و نابودی کا سبب ہے۔

(۳) اصول و ضوابط کے بغیر عبادت فائدہ مند نہیں ہے۔

لہذا تمام عبادات میں اخلاص شرط ہے پس اگر ہم نماز شب اخلاص کے بغیر انجام دے تو وہ صحیح تہجد گزار نہیں بن سکتا

فلسفہ نماز شب

چوتھی فصل:

جاگنے کے عزم پر سونے کا ثواب

گذشتہ بحث میں نیند کے اقسام اور ان کے فوائد کا مختصر ذکر کیا گیا جس سے معلوم ہوا کہ سونے کی دو قسمیں ہیں :

(۱) انسانی طریقہ پر سونا۔

(۲) حیوانی طریقہ پر سونا اور انسانی طریقہ کی نیند خودتین قسموں میں تقسیم ہوتی ہے:

(۱) اصول و ضوابط اور نماز شب کو انجام دینے کے عزم کے بغیر سونا کہ ایسی نیند کو محققین نے صحت بدن کے لئے بھی مضر قرار دیا ہے اور اسلام کی نظر میں ایسی نیند پر کوئی ثواب نہیں ہے کیونکہ پیغمبر اکرم (ص) کی روایت ہے کہ انما الاعمال بالنية تمام کاموں کے دارومدار نیت پر ہے اور مؤمن کی نیت ان کے اعمال سے بہتر ہے۔

(۲) دوسری قسم نیند وہ ہے جس میں اصول و ضوابط کے ساتھ ساتھ نماز شب کے انجام دینے کی نیت بھی ہوئی ہے جبکہ اس پر نیند کا غلبہ ہونے کی وجہ سے وہ نماز شب ادا نہیں کر سکتا ایسی نیند پر صحت بدن کے لئے مفید ہونے کے علاوہ ثواب بھی دیا جاتا ہے چنانچہ اس مطلب کو پیغمبر اکرم (ص) نے یوں ارشاد فرمایا ہے:

"مامن عبد يحدث نفسه بقيام ساعة من الليل فينام منها الا كان نومه صدقة تصدق الله بها عليه وكتب له اجر ما نوى" (۱)

اگر خدا کے بندوں میں سے کوئی بندہ رات کو کچھ وقت نماز شب کے لئے جاگنے کی نیت پر سو جائے لیکن نیند کی وجہ سے نہ جاگ سکے تو وہ شخص باقی انسانوں کی طرح نہیں ہے بلکہ اس کی نیند کو خدا اس کی طرف سے صداقہ قرار دیتا ہے اور جو نیت کی ہے اس کا ثواب اس کے نامہ عمل میں لکھا جاتا ہے تیسری قسم نیند وہ ہے کہ انسان اصول و ضوابط اور جاگنے کے عزم کے ساتھ سو جائے اور علمی طور پر نماز شب بھی انجام دینے ایسے بندے کو خدا دو ثواب دیتا ہے اور خدا اپنے فرشتوں پر ایسے افراد کے ذریعے ناز کرتا ہے کہ جس مطلب کو متعدد روایات میں سابقہ مباحث میں ذکر کیا گیا ہے جن میں سے ایک یہ روایت ہے جو مرحوم علامہ مجلسی نے بحار الانوار میں نقل کیا ہے:

"ان ربك يبأبى الملائكة ثلاثة نفر رجل قام من الليل فيصلى وحده فسجد ونام وبو ساجد فيقول انظر والى عبدى روحه عندى وجسده ساجدى" (۲)

(۱) کنز العمال .

(۲) بحار الانوار ج ۸۴ .

بے شک خداوند فرشتوں پر تین قسم کے انسانوں سے فخر کرتا ہے جن میں سے ایک وہ افراد ہے جو رات کو تنہائی میں نماز شب انجام دیتے ہیں سجدے کی حالت میں اس پر نیند غالب آتا ہے اس وقت خدا فرشتوں سے فرماتے ہیں میرے اس بندوں کی طرف دیکھو کہ جس کی روح میری طرف پرواز اور جسم سجدے میں مصروف ہے ۔

۱. نماز شب چھوڑنے کی ممانعت

نماز شب سے محروم ہونے کی صورت میں نماز شب کے دنیوی فوائد برزخی اور اخروی فائدے سے محروم ہونے کے علاوہ بہت سارے منفی نتائج بھی مترتب ہوجاتے ہیں کہ جن کی طرف بھی اختصار کے ساتھ اشارہ کرنا بہتر ہے ان میں سے ایک یہ ہے اگر نماز شب کو چھوڑ دے تو دنیا میں دولت اور رزق سے محروم ہوتا ہے چنانچہ اس مسئلہ کو امام موسیٰ ابن جعفر علیہ السلام نے یوں بیان فرمایا:

"فاذا حرم صلاة اللیل حرم بها الرزق" (۱)

اگر کوئی شخص نماز شب انجام دینے سے محروم رہے تو وہ شخص دولت اور روزی سے محروم ہوجاتا ہے ۔

اعتراض و جواب

بے شک معصوم علیہ السلام کا کلام حکمت اور حقیقت سے خالی نہیں ہے

(۱) بحار ج ۸۷ .

لیکن دور حاضر میں دنیا کی آبادی چھ ارب سے زیادہ بتائی جاتی ہے لیکن اس آبادی میں سے صرف ایک ارب مسلمان ہیں جن میں سے بہت کم انسان ہے جو پابندی کے ساتھ نماز شب انجام دینے والے ہوں لیکن دولت اور سرمایہ کے حوالے سے

دیکھا جائے تو معلوم ہوتا ہے کہ نماز شب پڑھنے والوں سے نہ پڑھنے والے حضرات کی جیبیں زیادہ گرم ہیں لہذا امام علیہ السلام کا یہ فرمان دور حاضر کی حالات کے ساتھ سازگار نظر نہیں آتا۔

جواب :

نظام اسلام ایک ایسا نظام ہے کہ جس میں تمام شبہات اور اعتراضات کا جواب ملتا ہے لہذا اگر ایسا اعتراض دشمنی اور عناد کی بنیاد پر نہ ہو تو قابل توجیہ ہے یعنی دولت اور رزق کی دو قسمیں ہیں پہلی قسم کی دولت اس طرح کی ہے جو انسان تلاش اور کوشش کرنے کے نتیجہ میں مل جاتی ہے کہ جس میں مسلم غیر مسلم نماز شب پڑھنے والے نہ پڑھنے والے کا آپس میں کوئی فرق نہیں ہے کیونکہ حقیقت میں یہ دولت اور روزی نہیں ہے بلکہ کمائی اور ہمت و زحمت کا نتیجہ ہے دوسری قسم کی دولت اس طرح کی ہے جو انسان کی تلاش میں خود آتی ہے ایسی دولت اور رزق کو خدا نے اپنے مخصوص بندوں کے لئے مقرر کیا ہے۔

لہذا ہمارا عقیدہ ہے کہ انبیاء اور اوصیاء علیہم السلام جو وہ چاہتے تھے مل جاتا تھا پس اگر کوئی شخص نماز شب سے محروم ہو تو وہ ایسی دولت سے محروم رہتا ہے لہذا معصوم کا کلام اور دور حاضر کے حالات میں کوئی ٹکراؤ نہیں ہے۔

دوسرا منفی نتیجہ:

اگر ہم ایک انسان کامل اور باشعور ہستی ہونے کی حیثیت سے ائمہ معصومین کی سیرت کا بغور مطالعہ کر لے تو معلوم ہوجاتا ہے کہ جو مؤمن نماز شب جیسی بابرکت عبادت کو انجام دینے سے محروم رہے ہیں تو ان سے پیغمبر اکرم (ص) اور ائمہ معصومین علیہم السلام ناراضگی کا اظہار فرمایا ہے چنانچہ امام جعفر صادق علیہ السلام نے فرمایا :

"لیس من شیعتنا من لم یصلی صلاة اللیل" (۱)

یعنی وہ شخص ہمارے پیروکار نہیں ہے جو نماز شب انجام نہیں دیتا اسی طرح دوسری روایت میں آپ نے فرمایا

"لیس منا لم یصلی صلاة اللیل" (۲)

وہ شخص ہم میں سے نہیں ہے جو نماز شب انجام نہیں دیتا۔

تیسری روایت میں پیغمبر اکرم (ص) نے فرمایا :

"یا علی علیک بصلاة اللیل ومن استخف بصلاة اللیل فلیس منا۔"

(۱) بحار ج ۸۷ .

(۲) وسائل ج ۵ .

"اے علی میں تمہیں نماز شب انجام دینے کی نصیحت کرتا ہوں اور وہ شخص جو نماز شب کو اہمیت نہیں دیتا وہ ہم میں سے نہیں ہے۔"

پس ان روایات سے یہ نتیجہ نکلتا ہے کہ نماز شب کا ترک کرنا رسول اکرم (ص) اور ائمہ اطہار کی ناراضگی کا باعث ہے۔

فلسفہ نماز شب

پانچویں فصل:

نماز شب پڑھنے کا طریقہ

نماز شب مشہور کے نظریہ کے بناء پر گیارہ رکعات ہیں کہ اس مطلب کو متعدد صحیح السنہ روایات میں بیان کیا گیا ہے نماز شب انجام دینے کے طریقے ہیں:

۱) آسان اور مختصر طریقہ۔

۲) مفصل اور مشکل طریقہ۔

آسان اور مختصر طریقہ یہ ہے کہ جس میں نماز شب کے مستحبات کے بغیر اختصار کے ساتھ انجام دیا جاتا ہے کہ یہ طریقہ ہر خوش نصیب مؤمن کے لئے مفید اور آسان ہے یعنی اس طریقہ کے ذریعے ہر مؤمن چاہے وہ علمی و دینی مسائل سے بخوبی آگاہ نہ بھی ہو پھر بھی اس طریقہ کے ساتھ نماز شب انجام دے سکتا ہے وہ طریقہ یہ ہے کہ ہر مؤمن و مؤمنہ آدھی رات سے لے کر آذان فجر تک کے درمیانی وقت میں ان گیارہ رکعات میں سے آٹھ رکعات نماز شب کی نیت کے ساتھ سورہ حمد کے بعد جو بھی سورہ پڑھنا چاہے پڑھ سکتا ہے اور ہر دوسری رکعت کی قرائت سے فارغ ہونے کے بعد قنوت بجلائے جس میں جو دعا پڑھنا چاہے پڑھ سکتا ہے۔

۱. نماز شفع نماز شفع اور پھر نماز شب کی آٹھ رکعات سے فارغ ہونے کے بعد دو رکعت نماز شفع کی نیت سے بجلائے ان دو رکعتوں میں بھی "الحمد" کے بعد جو بھی سورہ چاہے پڑھ سکتے ہیں لیکن بہتر یہ ہے کہ پہلی رکعت میں سورہ حمد کے بعد سورہ فلق اور دوسری رکعت میں حمد کے بعد سورہ والناس پڑھی جائے اور دوسری رکعت کی حمدو سورہ سے فارغ ہونے کے بعد رکوع سے پہلے قنوت میں یہ دعا پڑھنا مستحب ہے:

" اللهم اغفر لنا ورحمنا وعافنا وعف و عنا في الدنيا والاخرة انك على كل شي قدير "

(ترجمہ) اے خداوند ہمارے گناہوں کو معاف فرما اور ہم پر رحم اور ہمیں سلامتی کی نعمتیں اور ہم سے دنیا و آخرت دونوں میں درگزر فرما کیونکہ تو ہی ہر چیز پر قادر ہے لیکن اگر یہ دعا اور سورہ الناس و سورہ فلق یاد نہ ہو تو کسی کاغذ پر لکھ کر بھی پڑھ سکتا ہے نیز اگر کوئی شخص پڑھا لکھانہ ہو تو وہ حمد کے بعد جو بھی سورہ اور قنوت میں جو بھی دعا پڑھنا چاہے پڑھ سکتا ہے۔

۲. نماز وتر پڑھنے کا طریقہ

پھر جب نماز شفع سے فارغ ہوئے تو ایک رکعت نماز وتر کی نیت سے کھڑے ہو کر بجلائے اس میں حمد کے بعد تین دفعہ سورہ توحید اور ایک ایک دفعہ سورہ والناس اور سورہ فلق پڑھے پھر قنوت میں یہ دعا پڑھے:

" لا اله الا الله الحليم الكريم الا اله الا الله العظيم سبحان الله رب السموات السبع ورب الارضين السبع وما بينهن وهو رب العرش العظيم ولسلام على المرسلين والحمد لله رب العالمين "

(ترجمہ) یعنی سوائے ذات باری تعالیٰ کے کوئی معبود نہیں ہے جو بہت بڑی عظمت کا مالک ہے کہ وہ خدا منزہ ہے جو سات آسمانوں اور زمینوں اور جو ان کے مابین پائی جانے والی مخلوقات میں سب کا مالک ہے اور عرش عظیم کا مالک ہے اور تمام انبیاء پر سلام ہو اور سارے حمد و ثناء کا سزاوار خدا ہی ہے کیونکہ وہی پوری کائنات کا مالک ہے اس دعا کے بعد مزید اگر خدا سے راز و نیاز کرنا چاہے تو مناسب ہے ستر دفعہ " استغفر الله ربی واتوب الہ " کا ذکر تکرار فرمائے کیونکہ پیغمبر اکرم سے منقول ہے آپ اس ذکر کو تکرار فرماتے تھے پھر سات دفعہ یہ دعا پڑھے :

هذا مقام العائذک من النار

یعنی اے خداوند یہ وہ مقام ہے جہاں تجھ سے قیامت کے دن جہنم آگ سے پناہ مانگتا ہوں پھر اس ذکر کے بعد مزید دعا کرنا چاہے تو تین سو مرتبہ العفو العفو کا ذکر تکرار کریں اور چالیس مومنین کے نام لینا دشوار ہو تو اجمالی طور پر "اللهم اغفر للمؤمنین والمؤمنات" پڑھے یہی کافی ہے ان اذکار سے فارغ ہونے کے بعد اپنی حوائج شرعیہ کی روائی اور دفع مشکلات کے لئے دعا کرے انشاء اللہ خداوند مستجاب فرمائیں گے کیونکہ تمام مستحباب عبادات کا خلاصہ نماز شب ہے نماز شب کا خلاصہ نماز وتر ہے کہ جس میں خدا نے دعا مستجاب ہونے کی ضمانت دی ہے لیکن اگر کسی کو نماز وتر کے قنوت میں ذکر شدہ دعائیں پڑھنے کی فرصت نہ ہو یا کوئی مشکل پیش ہو تو جتنی مقدار ہوسکے انجام دیجئے کافی ہے۔

نماز شب پڑھنے کا دوسرا طریقہ

یہ طریقہ پہلے طریقہ کی بہ نسبت مفصل اور مشکل ہے اسی وجہ سے اس طریقہ کو خواص کا طریقہ کہا جاسکتا ہے اور اس طریقہ کی خصوصیت یہ ہیں کہ ائمہ معصومین سے کچھ خاص دعائیں منقول ہیں ان کو پڑھنا مستحب ہے لہذا جب نمازی نماز شب کے لئے نیند سے جاگے تو سب سے پہلے خدا کو سجدہ کرے اس سجدہ کی کیفیت کو پیغمبر اکرم سے یوں نقل کیا گیا ہے کہ پیغمبر اکرم جب بھی نماز شب کی خاطر نیند سے بیدار ہوتے تھے تو سب سے پہلے خدا کو سجدہ

بجالاتے تھے اور سجدہ میں یہ دعا پڑھتے تھے -

"الحمد لله الذى احيانى بعد اماتى واليه النشور والحمد لله الذى رد على روحى لاحمد ه وابعده."

یعنی تمام حمد وثناء کی مستحق وہ ذات ہے کہ جس نے مجھے مارنے کے بعد دوبارہ زندہ کیا اور حشر و نشر بھی اسی کی طرف سے ہے اور تمام حمد وثناء کا مستحق وہ خدا ہے جس نے مجھے میری روح دوبارہ واپس کی تاکہ میں اس کی حمد اور عبادت کرسکوں پھر جب سجدہ سے سر اٹھائے تو کھڑے ہو کر یہ دعا پڑھے :

"اللهم اعنى على بول المطلع ووسع على المضجع وارزقنى خير ما بعد الموت "

(ترجمہ) پروردگارا قیامت کے بولناک عذاب پر میری مدد کر اور میری قبر میرے لئے تنگ نہ کر اور مجھے مرنے کے بعد نیکی اور خیر سے مالا مال فرما پھر اس دعا سے فارغ ہونے کے بعد قرآن کریم کے سورۃ آل عمران کی آیت ۱۸۹ سے لے کر ۱۹۴ تک کی آیات کی تلاوت کرے یعنی: "ان فى خلق السموت سے لاتخليف الميعاد" تک کی تلاوت کرے پھر ان تمام مقدماتی امور سے فارغ ہونے کے بعد وضو کر کے نماز شب کے لئے تیار ہو تو اس وقت یہ دعا پڑھے جو حضرت امام سجاد سے منسوب ہے کہ آپ نصف شب کے وقت قرأت کرتے تھے۔

" الهى غارت نجوم سمانك ونامت عيون انامك وبدأت اصوات عبادك وانامك وغلقت الملوك عليها ابوابها وطاف عليها حراسها واجتمعوا عن سالهم حاجة اوينتجع فهم قاندة وانت الهى حتى قيوام لاتاخذك سنة ولانوم ولاشفعك شيبى عن شيبى ابواب سمانك لمن وعاك مفتحات وخرائنك غير معلقات وابواب رحمتك غير محجوبات وفواندك لمن سلنك غير محظورات بل بى مبدولات الهى انت الكريم الذى لاترد سائلان المومنين سلنك ولاحتجب عن احد منهم ارادك ولعزتك وجلالك ولاحتزل حوائجهم دونك ولايقبضها احد غيرك اللهم وقد ترانى ووقوفى قلبى وما يصح به امر اخرتى ودنياى اللهم ان ذكر الموت وابوال المطلع والوقوف بين يديك ".....(۱)

(ترجمہ) اے میرے مولا اس وقت تیرے آسمان کے ستارے ڈوبنے کی طرف مائل ہیں اور تیرے مخلوق کی آنکھیں نیند سے بھری ہوئی ہیں اور تیرے بندوں اور حیوانوں کی آوازیں خاموش ہے اور بادشاہوں نے اپنے محلوں کے دروازے آرام و سکون کی خاطر بند کئے ہیں اور ان کے محافظین حفاظت کے کاموں میں مصروف ہیں اور (اس وقت) وہ لوگ جنہیں کسی اور سے کوئی حاجت طلب ہو یا کوئی نفع ملنے کی امید ہو وہ بھی سکون سے مالا مال ہیں اے میرے مولا صرف تو ہی ہمیشہ زندہ رہنے والا ہے کہ جس پر کبھی نیند کا غلبہ نہیں ہو سکتا اور تیرے آسمان کے

(۱) فضائل نماز شب۔

راستے دعا کرنے والوں کے لئے کھلے ہوئے ہیں اور تیرے خزانے اور تیری رحمت کے دروازے کسی سے مخفی نہیں ہے۔

اور جو بھی تمہارے احسان اور نیکی کا خوابان ہو اس سے دئیے بغیر نہیں رہتے اے میرے مولا تیری ذات وہ کریم ذات ہے جس سے اگر کوئی مؤمن درخواست کرے تو اس سے ناامید نہیں کرتا اور مؤمنین میں سے کوئی دعا کرے تو مستجاب کرنے سے دریغ نہیں فرماتا تیری ذات اور تیری عزت کی قسم تو ہی مؤمنین کے حوائج کو پورا کرتا ہے اور انہیں پورا کرنے میں کوئی کوتاہی نہیں فرماتا اور تیرے علاوہ کوئی میری حوائج کو روا کرے تو پھر بھی نیاز مند ہوں اے میرے اللہ تو ہی میری بے بسی اور ذلت و خواری کو دیکھ رہا ہے اور میرے وطن سے تو ہی آگاہ ہے -

اور میرے دل کے مطالب اور ان چیزوں سے جو میری دنیوی اور اخروی زندگی کے لئے مفید ہیں تو ہی آگاہ ہے پروردگارا موت اور قیامت کی سختیوں اور تیری بارگاہ میں حساب و کتاب کی یادنے مجھے کھانے پینے کی لذتوں سے محروم کر دیا ہے اور میری زبان خشک ہو چکی ہے اور میں اپنے بستر پر چین سے سونہیں سکتا لہذا میں نے اپنے آپ کو نیند سے محروم کر رکھا ہے کیونکہ وہ شخص کیسے سو سکتا ہے کہ جس کے پاس ملک الموت شب و روز موت کا پیغام لے کر آ رہا ہو ایک ہوشمند انسان چین سے نہیں سو سکتا کیونکہ اسے علم ہے قبض روح کرنے والا فرشتہ کبھی نہیں سوتا اور وہ ہر لحظہ اس کی روح کو بدن سے الگ کرنے کی تلاش میں کوشاں ہے -

پھر اس دعا کی قرأت کے بعد مستحب ہے رخساروں کو خاک پر رکھ کر یہ دعا پڑھے :

"اسئلک الروح والراحه عندالموت والعفو عنى حين القاك "

(ترجمہ) یعنی میں تجھ سے موت کے وقت رحمت اور راحت کا خواہشمند ہوں اور قیامت کے روز حساب و کتاب کے موقع

پر درگزر کا خواہاں ہوں یہ دعا اس حالت میں پڑھنا امام سجاد علیہ السلام کی سیرت میں سے ذکر کیا گیا ہے اور نماز شب پڑھنے سے پہلے دو رکعت نماز بھی مستحب ہے پہلی رکعت مینحمد کے بعد سورۃ توحید اور دوسری رکعت میں حمد کے بعد سورۃ قل یاایہا الکفرون پڑھی جاتی ہے کہ یہ نماز بھی امام سجاد علیہ السلام کی تعلیمات میں سے ہے کہ امام نماز شب پڑھنے سے پہلے ان دو رکعتوں کو بجالاتے تھے جب مذکورہ دعا اور نماز سے فارغ ہو جائے تو یہ دعا پڑھے کہ اس دعا کو جناب شیخ صدوق نے اپنی گرانہا کتاب "امالی" مینابی درد اسے روایت کی ہے کہ امام المتقین حضرت علی علیہ السلام نماز شب سے پہلے یہ دعا پڑھا کرتے تھے۔

"اللہم کم من مویقہ....." (۱)

اس کا ترجمہ یہ ہے اے میرے مولا کتنے گناہ مجھ سے سرزد ہو چکے ہیں جو

(۱) کتاب فضائل نماز شب .

میری تباہی اور بربادی کا سبب ہے لیکن تونے ہی ان پر عذاب کرنے سے درگزار کیا اور کتنے جرم مجھ سے سرزد ہوئے ہیں کہ انہیں تیرے کرم کے ذریعے مخفی کر رکھا ہے اے میرے مولا تیری نافرمانی میں طویل عمر گزاری ہے اور تیرے حساب کے دفتر میں میرے بہت بڑے جرائم لکھے جا چکے ہیں لیکن صرف تیری بخشش اور درگزر سے ناامید نہیں ہوں اور صرف تیری رضا و خوشنودی کی امید رکھتا ہوں اے میرے مولا جب تیرے عفو کا تصور کرتا ہوں تو مجھے اپنے گناہ اور جرم خفیف نظر آتا ہے لیکن جب تیری طرف سے ہونے والی عقاب یاد آتا ہے تو میں بہت بڑی مشکل میں گرفتار ہوجاتا ہوں اور جب مجھے اپنے نامہ اعمال میں گناہوں کے جمع ہونے کا خیال آتا ہے تو پریشانی سے دوچار ہوجاتا ہوں لہذا یہ تمہارا ہی حکم ہے کہ گنہگار کو سزادی جائے "آہ" کتنا سخت مشکل ہے کہ اس سے کوئی نجات دینے کی قدرت نہیں رکھتا اور کوئی رشتہ دار اس سے بچانے کا ذریعہ نہیں ہوسکتا "آہ" اس آگ کی سختی کو کیسے تحمل کروں گا جب کہ اس آگ کی وجہ سے میرا جگر کباب بن چکا ہوگا "آہ" اس آگ سے نجات کا طلب گار ہوگا۔ جس کے شعلوں کی وجہ سے پورا بدن جل کر نابود ہو چکا ہوگا ان تمام امور سے فارغ ہونے کے بعد نماز شب انجام دینے کے لئے آمادہ ہوگا اور نماز شب شروع کرنے سے پہلے یہ دعا پڑھے :

"اللہم انی اتوجہ الیک بنبیک نبی الرحمہ والہ واقدمہم بین یدی حوائجی فجعلنی بہم وجیہا فی الدنیا والآخرۃ ومن المقر بین اللہم ارحمنی بہم ولا تعذبنی بہم وابدنی بہم ولا تغلنی بہم وارزقنی بہم ولا تحرمنی بہم واقض لی حوائج الدنیا والاخرۃ انک علی کل شئی قدیر وبکل شئی علیم.."(۱)

(ترجمہ) اے میرے مولا تیری درگاہ کی طرف تیرے بنی جو رحمت بن کر لئے ہیں اس کے واسطے متوجہ ہو ابوں اور اپنی حوائج کی روانی کے لئے ان حضرات کو پیش کرتا ہوں پس ان کی برکت سے دنیا و آخرت دونوں میں مجھے آبرو مند اور مقرب بندوں میں سے قرار دے اے میرے مولا محمد وال محمد کے صدقہ میں مجھ پر رحمت نازل فرما اور مجھے عذاب سے نجات دے اور ان ہستیوں کے ذریعے میری ہدایت کرا اور گمراہی سے نجات دیں اور میرا رزق مجھے نصیب فرما اور میری دنیوی و اخروی حاجتوں کو پورا فرما کیونکہ تو ہی ہر چیز پر قادر اور ہر چیزوں سے باخبر ہے ، پھر ان دعاؤں سے فارغ ہونے کے بعد نماز شب کی نیت سے آٹھ رکعات نماز شروع کریں پہلی دو رکعت کو شروع کرنے کے موقع پر تکبیرۃ الاحرام کے ساتھ مزید چھ تکبیر مستحب ہے پھر پہلی رکعت میں حمد کے بعد سورۃ توحید کو تین دفعہ اور دوسری رکعت میں حمد کے بعد سورہ قل یاایہا الکفرون ایک دفعہ پڑھ کر قنوت

(۱) فضائل نماز شب .

اور رکوع وسجود پھر سلام انجام دینے کے باقی چھ رکعتوں میں حمد کے بعد قرآن کے کوئی بھی سورۃ پڑھے کافی ہے لیکن طویل سورے کا پڑھنا زیادہ مستحب ہے ۔

۴. قنوت

قنوت کو نمازوں میں بہت اہمیت حاصل ہے اگرچہ تمام علماء و مجتہدین کا اتفاق ہے کہ قنوت ہر نماز میں مستحب ہے چاہے واجی نماز ہو یا مستحی دوسری رکعت کے حمد و سورۃ کے بعد رکوع سے پہلے قنوت مستحب ہے سوائے نماز وتر کے کہ انشاء اللہ اس کا ذکر عنقریب کیا جائے گا اور قنوت میں جو بھی دعا چاہے پڑھ سکتا ہے اگرچہ بہتر یہ ہے کہ وہ دعائیں جو ائمہ معصومین اور انبیاء علیہم السلام سے منقول ہیں وہ پڑھی جائیں، چنانچہ مرحوم کلینی نے امام جعفر صادق علیہ السلام سے سند معتبر کے ساتھ نقل کیا ہے کہ امام جعفر صادق علیہم السلام نے فرمایا کہ نمازوں کے قنوت میں یہ دعا پڑھنا مستحب ہے:

" اللهم اغفر لنا وارحمنا وعافنا وعف عنا في الدنيا والاخرة انك على كل شئ قدير "

اسی طرح امام جعفر صادق علیہ السلام سے روایت ہے کہ اگر قنوت میں صرف تین دفعہ سبحان اللہ کہیں تو بھی کافی ہے اگرچہ مفصل اور لمبی دعا کا پڑھنا زیادہ افضل ہے چنانچہ اس مطلب کو پیغمبر اکرم سے یوں نقل کیا گیا ہے

"اطوالم قنوتا في دار الدنيا اطولكم راحة في يوم القيامة" (۱)

ترجمہ: قیامت کو سب سے زیادہ آرام اور سکون اس شخص کو ملے گا جو سب سے لمبی دعائیں قنوت میں پڑھتا رہا ہو لیکن امام جعفر صادق علیہ السلام سے منقول ہے کہ نوافل اور نماز شب کے قنوت میں یہ دعا پڑھنا زیادہ سزاوار ہے:

" اللهم كيف ادعوك وقد عصيتك وكيف لا ادعوك وقد عرفت جيبك في قلبي ... " (۲)

نیز نماز شب کے قنوت میں امام رضا علیہ السلام سے یہ دعا بھی منقول ہے اللهم ان الرجى بسعة رحمتك (۳) پھر نماز شب کی آٹھ رکعت نماز کے بعد دو رکعت نماز شفع شروع کرنے سے پہلے یہ دعا پڑھنا مستحب ہے:

" اللهم انى اسئلك ولم يسئل مثلك.... " (۴)

جب اس دعا سے فارغ ہو تو اپنی حوائج شرعیہ کا ذکر کریں اور تسبیح حضرت زہرا (سلام اللہ علیہا) پڑھیں پھر دو سجدہ شکر انجام دیں جس میں یہ دعا پڑھنا مستحب امام سجاد علیہ السلام سے منقول ہے۔

" الهی و عزتک و جلالک و عظمتک.... " (۵)

(۱) من لایحضر الفقیہ .

(۲) فضائل نماز شب .

(۳) کتاب فضائل نماز شب .

(۴) فضائل نماز شب . (۵) فضائل نماز شب .

نماز شفع پڑھنے کا دوسرا طریقہ

نماز شفع دو رکعتوں پر مشتمل ہے جو نماز شب کی آٹھ رکعتوں سے فارغ ہونے کے بعد پڑھی جاتی ہے پہلی رکعت میں حمد کے بعد سورہ فلق دوسری رکعت میں حمد کے بعد سورۃ الناس پڑھنے کے بعد رکوع سے پہلے قنوت میں یہ دعا پڑھیں۔

" اللهم اغفر لنا وارحمنا وعافنا وعف عنى في الدنيا والاخرة انك على كل شئ قدير ."

پھر نماز شفع سے فارغ ہونے کے بعد یہ دعا پڑھنا مستحب ہے ۔

الی ترض لك في هذا الليل -..... (۱)

نماز وتر پڑھنے کا دوسرا طریقہ ۔

جب نماز شب اور نماز شفع سے فارغ ہوا تو نماز وتر کی نیت سے ایک رکعت انجام دینا جس کا تفصیلی طریقہ یہ ہے نیت کے دوران قیام کے موقع پر سات تکبیروں سے آغاز کریں پھر حمد کے بعد تین دفعہ سورہ توحید ایک دفعہ سورہ فلق ایک دفعہ سورۃ والناس پڑھنے کے بعد قنوت میں یہ دعا پڑھے:

" لاله الا الله الحليم الكريم الاله الا الله العلى العظيم

(۱) فضائل نماز شب

سبحان الله رب السموت السبع ورب الارضين السبع وما فيهن وما بينهن ورب العرش العظيم والسلام على المرسلين والحمد لله رب العالمين"

یعنی ذات باری تعالیٰ کے سوا کوئی معبود جو حلم و کرم کا مالک ہے نہیں ہے نیز کوئی معبود نہیں ہے سوائے اللہ تبارک و تعالیٰ جو بہت بڑی عظمت کا مالک ہے کہ وہ خدا منزہ ہے جو سات آسمانوں اور زمینوں کے علاوہ ان کے مابین موجود مخلوقات کا مالک ہے اور عرش عظیم کا مالک بھی ہے تمام انبیاء پر سلام ہو اور تمام حمد و ثناء کا سزاوار خدا ہی ہے کیونکہ وہی پوری کائنات کا مالک ہے ۔

اس دعا کے بعد "استغفر الله ربي واتوب اليه"۔ ۷۰ ستر دفعہ پڑھیں اس کے بعد سات دفعہ "بذا مقام العائذ بک من النار" پڑھا جاتا ہے یعنی (اے خداوند یہ جہنم کی آگ سے پناہ مانگنے کا مقام ہے پھر اگر وقت کے دامن میں گنجائش ہو تو تین سو مرتبہ "العفو العفو" پڑھیں اور چالیس مومنین کے نام لے کر ان کی مغفرت کے لئے دعا مانگیں لیکن اگر چالیس مومنین کا الگ الگ نام لینا دشوار ہو تو اجمالی طور پر یہ کہیں تو کافی ہے۔

" اللهم اغفر للمؤمنين والمؤمنات "

پھر ان دعاؤں سے فارغ ہونے کے بعد اپنی حوائج شرعیہ کی روائی اور دفع مشکلات کے لئے دعا مانگیں انشاء اللہ خدا مستجاب فرمائے گا کیونکہ تمام مستحب عبادات کا خلاصہ نماز شب ہے نماز شب کا خلاصہ نماز وتر ہے کہ جس میں خدانے نمازی کی دعا قبول فرمانے کی ضمانت دی ہے لیکن اگر نماز وتر کے قنوت میں ذکر شدہ دعائیں پڑھنے کی فرصت نہ ہو تو جتنی مقدار ہوسکے دعا پڑھے کافی ہے اور اگر وقت ہوا تو قنوت میں یہ دعا بھی مستحب ہے:

" اللهم انت الله نور السموت والارض وانت الله زين السموت والارض وانت الله جمال السموت والارض"(۱)

پھر سات دفعہ یہ دعا پڑھیں:

" استغفر الله الذي لاله الا هو الحي القيوم بجميع الظلمى وجرمى واسرا فى على نفسى واتوب اليه..."(۲)

(ترجمہ) یعنی میں اس ذات سے کہ جس کے سوا کوئی معبود نہیں ہے جو ہمیشہ زندہ رہنے والا ہے ان تمام ظلم و ستم اور جرائم جو میں نے اپنے نفس پر کیا ہے ان سے مغفرت مانگتا ہوں اور اسی ذات ہی کی طرف لوٹ کر آتا ہے ۔

ان اذکار سے فارغ ہونے کے بعد قنوت میں یہ دعا بھی پڑھ سکتے ہیں۔

" رب اساءت وظلمت نفسى وبئس ماصنعت وبذه يدائى يا رب جزاء بما كسبت وهذه رقبتى خاضعة لما اتيت وهانا

(۱) فضائل نماز شب .

(۲) فضائل نماز شب .

ذابین بیدیک فخذنفسک من نفسی الرضا حتى تراضی لک العتبا لا اعود...."(۱)

(ترجمہ) اے میرے مالک میں برائی کامر تکب رہا ہوں اور اپنے اوپر ظلم کرتا رہا ہوں اور جو کچھ کیا برا کیا اے میرے مالک یہ جو گناہ میں نے ہاتھوں سے کئے ہیں ان کی سزا کے لئے میرے ہاتھ حاضر ہے گردن ہے یہ مرا جو تمہاری بارگاہ میں کی ہوئی برائیوں کی سزا جھیلنے کے لئے جھکی ہوئی ہے پالنے والے میں تیری بارگاہ میں حاضر ہوں اے مولا مجھ سے راضی ہوجا میں دوبارہ گناہ کا مرتکب نہیں ہوگا پھر اس کے بعد یہ دعا پڑھے :

"رب اغفرلى وارحمنى وتب على انك انت التواب الرحيم..."(۲)

اور یہ دعا بھی امام سجاد علیہ السلام سے منقول ہے کہ جو نماز وتر کے قنوت میں آپ پڑھا کرتے تھے :

"سیدی سیدی هذا یدی قدمد تهما الیک بالذنوب مملوءة وعینای بالرجاء ممدوءة"(۳)

لیکن اگر وقت کم ہو تو جس قدر ممکن ہو سکے وتر کے قنوت میں دعا کرے

(۱) فضائل نماز شب .

(۲) فضائل نماز شب .

(۳) کتاب فضائل نماز شب .

جیسا کہ پہلے بھی ذکر ہوا اگر یہ دعائیں یاد نہ ہوں تو لکھ کر یا کسی کتاب کو دیکھ کر بھی پڑھی جاسکتی ہے لیکن اگر وتر کے قنوت میں صرف یہ دعا پڑھیں تب بھی کافی ہے -

"اللهم ان الذنوب تكف ابدينا عن ابنسأ طها اليك بالسؤال والمداومة على المعاصى تمنعنا عن التصرع والا بتهال والرجاء يُحْتُنَا على سوالك يا ذالجلال فان لم تعطف السيد على عبده فممن يبتغ النوال فلا ترد اكفنا المتصرع اليك الا ببلوغ الا مال وصل الله على اشرف الا نبياء والمرسلين محمد وآله الطاهرين (۱)"

اے اللہ گناہوں کی کثرت کی وجہ سے ہم ہاتھوں کو تیری درگاہ میں مشکلات کی برطرفی کے لئے بلند نہیں کرسکتے اور گناہوں پر اصرار کے سبب سے دعا کے وقت گریہ وزاری سے محروم ہے اے ذوالجلال تیری امید نے مجھے درخواست کرنے پر آمادہ کیا ہے لہذا اگر مولاء غلام پر احسان نہ کرے تو پھر کون ہے کہ جس سے معافی کی درخواست کی جائے بس اے مولا ہم اپنے ہاتھوں کو جوانکساری کے ساتھ تیری درگاہ میں بلند کئیے ہوئے ہیں آرزوں کے پورا ہونے سے پہلے خالی واپس نہیں کرے گا اور خدا کا درود رسولوں اور نبیوں میں سے افضل حضرت محمد (ص) اور ان کی پاکیزہ آل پر پھر اس کے بعد رکوع بجلائیں اور سجدے

(۱) فضائل نماز شب .

میں یہ دعا پڑھیں:

"هذا مقام من حسناته نعمته منك وسياته بعمله وذنبيه عظم وشكره قليل...." (۱)

پھر تشہد اور سلام کے بعد تسبیح حضرت زہرا (سلام اللہ علیہا) پڑھنے کے بعد وتر کی تعقیبات میں یہ دعا جو دعائے حزین کے نام سے معروف ہے پڑھی جائے: "اناجیک یاموجود فی کل مکان لعلک تسمع ندائی فقد عظم جرمی...." (۲)

اس دعا سے فارغ ہونے کے بعد سجدہ شکر میں یہ دعا پڑھے:

" اللهم وارحم ذلتي بين يديك...." (۳)

اس دعا سے فارغ ہونے کے بعد صحیفہ سجادیہ کی دعا نمبر ۳۲ کا پڑھنا بھی مستحب ہے اور امام محمد باقر علیہ السلام سے روایت ہے نماز شب سے فارغ ہونے کے بعد اس دعا کا تین دفعہ پڑھنا مستحب ہے:

" سبحان ربی الملک القدوس العزیز۔" پھر "یا حی یا قیوم یا بر یارحیم یاغنی یا کریم ارزقنی من التجارة اعظمها فضلا ووسعها زقا وخیرها لی عافیة فانه لاخیر فیها لا عافیة له۔"

(۱) فضائل نماز شب .

(۲) کتاب فضائل نماز شب .

(۳) کتاب فضائل نماز شب .

فلسفہ نماز شب

چھٹی فصل :

۱. نماز شب کی قضاء انجام دینے کی اہمیت

اسلام میں ثواب مرتب ہونے والی عبادات کی دو قسمیں ہیں واجب اور مستحب اگر مباح یا مکروہ کام کو انجام دے تو نہ صرف ثواب نہیں ملتا بلکہ کراہت والے عمل انجام نہ دینے پر ثواب ہے چنانچہ تاریخ تشیع میں ایسے علماء اور مجتہدین بھی گزرے ہیں جو مستحبات کو کبھی ترک اور مکر و بات کو انجام نہیں دیتے تھے لہذا واجب اور مستحب عبادات کی خود دو قسمیں ہیں اداء اور قضاء اداء یعنی مستحب اور واجب عبادت کو ان کے مقررہ وقت میں انجام دیا جائے ان کے مقررہ وقت کے گزرنے کے بعد کسی اور وقت میں انجام دیا جائے تو قضا کہا جاتا ہے لہذا اگر کسی عذر شرعی یا موانع کی وجہ سے نماز شب کو ان کے مقررہ وقت پر جو نصف شب سے فجر تک ہے، انجام نہ دے سکے تو کسی اور وقت میں قضاء انجام دے سکتے ہیں جس کی اہمیت اور ثواب کو امام جعفر صادق علیہ السلام نے یوں بیان فرمایا ہے۔

جناب علی ابن ابراہیم نے اپنی مشہور و معروف تفسیر میں امام جعفر صادق علیہ السلام سے اس طرح روایت کی ہے کہ ایک دن ایک شخص امام جعفر صادق علیہ السلام کی خدمت میں شرفیاب ہو کر عرض کیا اے مولا آپ پر میں فدا ہوجاؤنسا اوقات میں ایک ماہ تک نماز شب کو اس کے مقررہ وقت میں انجام نہیں دے سکتا کیا میں کسی اور وقت میں اس کی قضاء بجلا سکتا ہوں؟ امام نے فرمایا خدا کی قسم تیرا یہ کام تمہارے لئے باعث بصیرت ہے اور اسی جملہ کو امام نے تین دفعہ تکرار فرمایا۔

دوسری روایت میں پیغمبر اکرم (ص) نے فرمایا:

"ان الله يباهي بالعبد يقضى صلوة اللیل بالنهار یقول ملائکتی عبدی یقضی مالم افترضه علیہ اشہدو انی غفرت له (۱) یعنی بتحقیق اللہ تبارک و تعالیٰ ایسے بندے پر ناز کرتا ہے جو نماز شب کو مقررہ وقت میں انجام نہ دینے کی وجہ سے دن میں قضاء کے طور پر بجالاتا ہے خدا فرشتوں سے فرماتا ہے اے ملائکہ تم میرے اس بندے پر شاہد رہو جو مستحب عمل کی قضاء کو بجلا رہا ہے اس کے تمام گناہوں کو میں نے معاف کر دیا۔

اس طرح زرارہ نے امام جعفر صادق علیہ السلام سے یوں نقل کیا ہے:

" قال لا تقضى وتر لیلتك یعنی فی العیدین ان کان فانک حتی تصلی الزوال فی ذالک الیوم" (۲)

امام جعفر صادق علیہ السلام نے فرمایا اگر تم نماز وتر کو عید الفطر اور عید الضحیٰ

(۱) بحار ج ۸۷ .

(۲) وسائل ج ۵ .

کی رات مقررہ وقت پر انجام نہ دے سکے تو اس کی قضاء اسی دن کے ظہر کے وقت تک میں انجام دے۔

۲. نماز شب کے سواری کی حالت میں پڑھنے کا ثواب

اسی سے پہلے بیان کیا گیا کہ نماز شب کی قضاء انجام دینے سے ثواب ملتا ہے اسی طرح اگر کوئی نماز شب عام حالت میں نہ پڑھ سکے تو جس حالت میں انجام دینا چاہئے انجام دے سکتا ہے یعنی سواری کی حالت میں یا راستہ چلتے ہوئے بھی انجام دے سکتے ہیں چنانچہ اس مطلب کو فیض ابن مطر نے یوں نقل کیا ہے۔

"دخلت علی ابی جعفر وانا اریدان اسئلہ عن صلاة اللیل فی المحمل قال فابتدئنی فقال کان رسول اللہ یشلی علی راحته حیث توجهت بہ۔"

فیض ابن مطر نے کہا میں امام باقر علیہ السلام کی خدمت میں حاضر ہوا اور نماز شب کے سواری کی حالت میں پڑھنے کے بارے میں پوچھنا چاہا لیکن امام نے میرے سوال کرنے سے پہلے فرمایا کہ پیغمبر اکرم (ص) اپنے محمل اور سواری پر نماز شب انجام دیتے تھے اگر چہ محمل اور سواری رو قبلہ نہ بھی ہو۔

اس روایت سے معلوم ہوتا ہے کہ نماز شب سواری پر اور رو قبلہ نہ بھی ہوں پھر بھی پڑھنا صحیح ہے لیکن یہ حقیقت میں واجب اور مستحب کافرق ہے لہذا اگر واجبی نماز رو قبلہ ہوئے بغیر پڑھے تو باطل ہے لیکن نماز مستحبی میں رو قبلہ نہ بھی ہو پھر بھی درست ہے نیز محمد ابن مسلم نے یوں روایت کی ہے،

"قال لی ابو جعفر علیہ السلام صل صلاة اللیل والوتر والركعتین" (۱)

محمد ابن مسلم نے کہا کہ مجھے امام محمد باقر علیہ السلام نے فرمایا (اے محمد ابن مسلم) تو نماز شب ، نماز وتر اور دو رکعت نماز کو (سواری کی حالت میں) بھی پڑھا کرو نیز سیف التمار نے امام جعفر صادق علیہ السلام سے یوں روایت کی ہے :

"انما فرض الله على المسافرين ركعتين لاقبلهما ولا بعد هما شيئاً الا صلوة الليل على يعسرك حيث توجه بك" (۲) سیف التمار نے کہا کہ امام جعفر صادق علیہ السلام نے فرمایا کہ مسافروں پر اللہ نے صرف دو رکعت نماز واجب کی ہے ان دو رکعتوں سے پہلے اور ان کے بعد کوئی اور نماز نہ مستحب ہے نہ واجب ہے مگر نماز شب کہ اس کا پڑھنا سفر کی حالت میں سواری پر بھی مستحب ہے اگرچہ رو قبیلہ نہ بھی ہو ۔

۳۔ نماز شب کو ہمیشہ جاری رکھنے کی فضیلت چنانچہ اس مختصر جستجو اور کوشش کے نتیجہ میں نماز شب کے حوالہ سے آیات اور روایات کی روشنی میں جو مطالب بیان کیا گیا ہے وہ مؤمنین کے لئے اطمینان کا

(۱) وسائل ج ۳ .

(۲) وسائل ج ۳ .

باعث اور نماز شب کی اہمیت و فضیلت کو بخوبی درک کرنے کا سبب ہوگا لہذا نماز شب کے مسائل میں سے ایک یہ ہے کہ ہمیشہ جاری رکھنے میں بہت ہی فضیلت اور ثواب بتایا گیا ہے چنانچہ یہ مطلب زرارہ کی روایت میں یوں بیان ہوا ہے۔
"عن ابی جعفر علیہ السلام قال احب الاعمال الی اللہ عزوجل مادام العبد علیہ وان قل"۔ (۱)
زرارہ نے کہا امام باقر علیہ السلام نے فرمایا کہ خدا کی نظر میں بہترین عمل وہ ہے کہ جسے بندہ ہمیشہ انجام دیتا رہے اگرچہ وہ عمل قلیل ہی کیوں نہ ہو ۔

اگرچہ روایت صریحاً نماز شب کے عنوان کو بیان نہیں کرتی بلکہ تمام اعمال خیر کے بارے میں وارد ہوئی ہے لیکن ایک بافضیلت ترین عمل ہونے کے ناطے نماز شب بھی اس روایت میں شامل ہے جس کے پابندی کے ساتھ ہمیشہ انجام دینے میں زیادہ ثواب ہے نیز دوسری روایت معاویہ ابن عمار کی ہے انہوں نے کہا امام جعفر صادق علیہ السلام نے فرمایا :
"کان علی ابن الحسین علیہم السلام یقول انی لاحب ان ادوم علی العمل وان قل قال قلنا تقضی صلاة اللیل بالنہار فی السفر؟ قال نعم" (۲)

امام جعفر صادق علیہ السلام نے فرمایا کہ امام سجاد (علیہ السلام) فرمایا

(۱) وسائل ج ۱ .

(۲) وسائل ج ۳ .

کرتے تھے کہ سب سے زیادہ وہ کام مجھے پسند ہے جیسے میں پابندی سے ہمیشہ انجام دیتا رہا ہوں اگرچہ قلیل ہی کیوں نہ ہو معاویہ نے کہا کہ ہم نے امام سے سوال کیا کیا آپ نماز شب کو سفر میں دن کے وقت قضا کر کے پڑھتے ہیں؟ آپ نے فرمایا جی ہاں نیز زرارہ نے ابی عبد اللہ علیہ السلام سے یوں نقل کیا ہے ۔

"قال کان رسول اللہ (ص) یصلی فی اللیل ثلاث عشرة رکعة منها الوتر و رکعتا الفجر فی السفر والحضر" (۱)
امام جعفر صادق علیہ السلام نے فرمایا کہ پیغمبر اکرم (ص) ہمیشہ چاہے گھر میں ہوں یا سفر میں رات کے آخری وقت میں تیرہ رکعت نماز نافلہ انجا دیتے تھے جن میں سے ایک رکعت نماز وتر اور دو رکعت صبح کی نماز کی نافلہ تھی نیز ابن مغیرہ نے کہا :

"قال لی ابو عبد اللہ علیہ السلام وکان ابی لایدع ثلاثہ عشر رکعة باللیل فی سفر" (۲)
ابن مغیرہ نے کہا امام جعفر صادق علیہ السلام نے فرمایا کہ میرے والد بزرگوار ہمیشہ رات کو تیرہ رکعت نماز انجام دیتے تھے کہ جس کو کبھی بھی آپ سفر اور وطن میں ترک نہیں کرتے تھے اسی طرح صفوان ابن جمیل کی روایت بھی اسی

مطلب پر دلالت کرتی ہوئی نظر آتی ہے ۔

(۱) وسائل ج ۳ ۔

(۲) وسائل ج ۳ ۔

"قال كان ابو عبد الله يصلي صلاة الليل بالنهار على راحلة اى ماتو جهت به" (۱)
صفوان نے کہا کہ حضرت امام جعفر صادق علیہ السلام نماز شب کو دن کے وقت سواری پر بھی انجام دیتے تھے اگرچہ آپ روقبلہ نہ بھی ہو۔

چنانچہ ان تمام مذکورہ روایات سے نماز شب کو ہمیشہ انجام دینے کی دلالت بخوبی روشن ہو جاتی لہذا نماز شب کی بھی ترک نہ کیجئے کیونکہ نماز شب ہی میں دنیا اور آخرت کی سعادت مخفی ہے۔

۴۔ نیند سے بیدار ہونے کا راہ حل

ان مؤمنین کی خدمت میں کہ جو اپنے پروردگار کی رضا و خوشنودی کی خاطر نیند سے بیدار ہونا چاہتے ہیں ان کے لئے اسلامی تعلیمات کی روشنی میں چند زرین اصول پیش کی جاتی ہے تاکہ نماز شب انجام دینے کی توفیق شامل حال ہو:

(۱) دن میں کبیرہ و صغیرہ گناہوں اور دیگر اعمال ذلیلہ سے اجتناب کیجئے تاکہ رات نماز شب پڑھنے کی توفیق حاصل ہو۔

(۲) سوتے وقت نماز شب پڑھنے کے ارادے سے سوئے۔

(۳) سونے سے پہلے وضو کر لیجئے۔

(۴) سوتے وقت قرآن پاک کی تلاوت اور مخصوص دعا کے ساتھ تسبیح

(۱) وسائل ۔

حضرت زہرا علیہا السلام پڑھ کر سوئے ۔

(۵) جب بھی نیند سے بیدار ہو تو خدا کا شکر ادا کیجئے تاکہ توفیقات میں اضافہ ہوں۔

(۶) جب نماز شب کے لئے جاگیں تو بیت الخلاء جانے کے بعد مسواک کیجئے چنانچہ اس مطلب کو امام جعفر صادق علیہ السلام نے یوں اشارہ فرمایا ہے جب تم لوگ نماز شب کے لئے اٹھیں تو مسواک کر کے اپنے دہان کو معطر کرو کیونکہ فرشتے اپنے دہانوں کو تہجد گزار کے دہان پر رکھتے ہیں اور جو بھی جملہ زبان پر جاری ہوتا ہے اس کو آسمان کی طرف لے جاتے ہیں۔

(۷) ہر وقت نماز تہجد انجام دینے کی فکر میں رہیں۔

(۸) سوتے وقت سورہ کہف کی آخری آیہ شریفہ کی تلاوت کیجئے ۔

(قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ إِنَّمَا إِلَهُكُمُ إِلَهٌ وَاحِدٌ فَمَن كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا)
(ترجمہ) یعنی اے پیغمبر (لوگوں) سے کہدیجئے کہ میں تمہاری مانند ایک بشر ہوں (لیکن ہمارے درمیان فرق یہ ہے) کہ مجھ پر وحی نازل ہوتی (اور) تمہارا معبود اور خدا ایک ہے پس جو شخص اپنے رب سے ملنے کی امید رکھتا ہو تو اسے چاہئے کہ وہ عمل صالح انجام دے اور اپنے پروردگار کا کوئی شریک نہ ٹھرائے۔

نیز جناب شیخ بھائی نے اپنی معروف کتاب مفتاح الفلاح میں امام جعفر صادق علیہ السلام سے یہ روایت کی ہے امام نے فرمایا اگر خدا کے بندوں میں سے کوئی بندہ سورہ کہف کی آخری آیہ شریفہ کی تلاوت کر کے سوئے تو خداوند عالم اس کو معین وقت پر جگاتا ہے (۹) اس طرح پیغمبر اکرم سے روایت کی گئی ہے کہ آپ نے فرمایا اگر کوئی شخص نماز شب کے لئے جاگتا چاہے تو سوتے وقت یہ دعا پڑھے :

"اللهم الاتوامنى مكرک ولا تنسنى ذكرک ولا تجعلنى من الغافلین..." (۱)

فلسفہ نماز شب

۴۔ خاتمہ

ہماری تمام کوشش یہی رہی ہے کہ نماز شب کی اہمیت اور فضیلت کو آسان اور عام فہم طریقہ کے ساتھ بیان کریں تاکہ ہر عام و خاص کے لئے مفید ثابت ہو اور نماز شب سے مربوط آیات اور روایات کی مختصر تشریح کے ساتھ جملہ مطالب کی نتیجہ گیری کی گئی ہے نیز کچھ موارد میں شخصی اور ذاتی سفارش کی گئی ہے اس کا ہدف بھی۔

" فذکران الذکر تنفع المؤمنین اور حاضرین غائبین "

کو پہنچانے کی دستور کی بناء پر کیا گیا ہے کیونکہ نماز شب شریعت اسلام میں اتنا اہم مسئلہ ہے کہ پورے مستحبات میں اس کو مرکزیت حاصل ہے لہذا توصیہ شخصی اور تحلیل ذاتی کی ضرورت پڑی لیکن اتنے اہم ہونے کے باوجود دور حاضر میں اس مسئلہ کو عملی جامہ پہنانے سے معاشرہ محروم ہے حتیٰ کہ دینی مدارس اور مراکز دینیہ اور علماء و روحانی بھی نماز شب انجام دینے سے محروم ہیں جب کہ روحانیت اور معنویت کا بقاء اور ان کو زندہ رکھنا نماز شب جیسی بابرکت عملی پر موقوف ہے لہذا اگر مردہ دلوں کو زندہ، اسلام کو آباد، معنویت میں ترقی کلام میں جاذبیت، مشکلات کی برطرفی، نفسیاتی امراض سے نجات، مذہب تشیع کا تحفظ، اور قرآن و سنت کی آبیاری کے خواہاں ہے تو نماز شب نہ بھولیں پالنے والے امام زمان کے صدقہ میں آپ ہی میرے اس ناچیز زحمت پر آگاہ ہے آپ ہی اس پر راضی ہونے کی درخواست اور ہمیں ہمیشہ خدمت کی توفیق، بیان میں نرمی، فہم و درک میں اضافہ ہمیت اور زحمت میں برکت، آپس میں یک جہتی عطا فرمائے اور دین اسلام کی ترویج و تبلیغ کے لئے جو موانع درپیش ہیں ان کے سدباب فرمائیں اور تمام مؤمنین کو نماز شب کی فضیلت سے آگاہ ہونے کی توفیق اور ہمیشہ انجام دینے کی ہمت عطا فرما۔ والحمد لله رب العالمین .

الا حق محمد باقر مقدسی

۱۵ / جمادی الثانی ۱۴۲۲ ق ھ

حوزہ علمیہ۔ قم، ایران۔

فہرست منابع

قرآن کریم

اصول کافی ج ۱، ۲ --- محمد بن یعقوب کلینی

الوافی ج ۱ --- فیض کاشانی

الدعوات --- راوندی

الدر المنثور --- سیوطی

الاختصاص --- شیخ مفید

امالی صدوق --- شیخ صدوق

پ:

بحار الانوار ج ۲۱، ۲۹، ۸۷ --- علامہ مجلسی

ت:

تفسیر نور الثقلین --- شیخ عبد علی بن جمعہ

تفسیر المیزان ج ۱۵ و ۳۰ --- علامہ طباطبائی

تفسیر مجمع البیان ج ۲، ۱۰ --- طبرسی

- تفسیر عیاشی ج ۲
تمذیب الاحکام --- شیخ طوسی
ث :
ثواب الاعمال --- شیخ صدوق
ج:
جامع الآیات والاحادیث ج ۲
د:
داستان دوستان ج ۲ --- محمدی اشتیاردی
ع:
عیون الاخبار --- شیخ صدوق
غرر الحکم --- مرحوم آمدی
علل الشرائع --- شیخ صدوق
ف:
فضائل نماز شب --- عباس عزیزی
ق:
قصار الجمل جلد اول
ک:
کتاب صفات الشیعه
کنز العمال ج ۲،۷ --- متقی بندی
م:
میزان الحکمة ج ۳،۵ --- ری شهری
محاسن برقی --- برقی
مکارم الاخلاق --- فیض بن طبرسی
من لا یحضره الفقیه جلد اول --- شیخ صدوق
و:
وسائل الشیعه ج ۴،۵، ۱۵ --- شیخ حرّ آملی